

ಕೊಂಕಣೀ ಭಾಶೇಚೆ ಅಸ್ತಿತ್ವ

(ಕೊಂಕಣೀ ಭಾಶಾ ವಿಜ್ಞಾನ)



ಲೇಖಕ :

ಕಾರ್ಕಳ ಎಂ. ಮಾಧವ ಪೈ ಎಂ.ಎ.

ವಿದ್ವಾನ್, ಸಾಹಿತ್ಯರತ್ನ

ಕೊಂಕಣೀ ಭಾಶೇಚೆ ಅಸ್ತಿತ್ವ

(ಕೊಂಕಣೀ ಭಾಶಾ ವಿಜ್ಞಾನ)

: ಕಾರ್ಕಳ ಎಂ. ಮಾಧವ ಪೈ ಎಂ.ಎ. ಎದ್ವಾನ್, ಸಾಹಿತ್ಯರತ್ನ

ಶನ :

ರಾಮಚಂದ್ರ ಚಾರಿಟೇಬಲ್ ಟ್ರಸ್ಟ್, ಕಾರ್ಕಳ

Price : Rs. 20-00

Konkani Bhasheche Asthitwa

(Konkani Basha Vijnana)

by

Sri M. Madhava Pai, M.A.

Retired Principal

A Book on Konkani Linguistics

First published in December 2003

Pages : 16+96

Published by

Sri Ramachandra Charitable Trust

Karkala

Printed at

Prakash Printers,

Mangalore Road,

Karkala - 574 104

Price : Rs. 50-00

ಪ್ರಸ್ತಾವನ

“ಕೊಂಕಣಿ ಭಾಶೇಚೆ ಅಸ್ತಿತ್ವ” ಹೆಂ ಲೇಖಿ ಹಾಂವೆ ಚಡ ಊಣೆ ತೀಸ ವರಸಾಂ ಪಯಿಲೆಂ ಬರಯಿಲೆ. ಹೆಂ ಹಾಂವೆ ಕಿತ್ಯಾಕ ಬರಯಿಲೆ ? ಮ್ಹಣು ಬರೋಚೆ ಪಯಿಲೆ ಕೊಂಕಣೀಚಿ ಸ್ಥಿತಿಗತಿ ವಿಚಾರ ಕರಚೆಂ ಬರೊ.

ಆಂಮಿ ಕೊಂಕಣೆಂ. ಆಂಮಿ ಉಲೋಚಿ ಭಾಸ ಕೊಂಕಣಿ. ಹೀ ಆಮಗಲಿ ಮಾಂಯ್‌ಭಾಸ್. ಹ್ಯಾ ಕೊಂಕಣೀ ಭಾಶೆಕ ಆಪಣ್ಯಾಲೇಚಿ ಮ್ಹಣಚೆ ಏಕ ಅಸ್ತಿತ್ವ ಆಸಾ, ಅಸ್ತಿತಾಯ್ ಆಸಾ. ಪಡಿಯೇಕ ಭಾಸಯಿ ತಾಚೆ ತಾಚೆ ಜಾಯಮಾನಾಕ ಸಮ ಜಾವನು ವೆಗಲೆ ವೆಗಲೆ ರೂಪಾಚೆ ವಾಕ್ಯ ವಿನ್ಯಾಸ ಕರನು ಘೇವನು ಆಸತಾ. ತಾಚೆ ಜವಳ ವಿವಿಧ ಉದ್ದೇಶ ಆನೀಕ ವಿಷಯಾ ಖಾತೀರ ಉದಾರೊ (ಉಕತೆಂ) ದವರಲೇಲೆ ತೆನ್ನಾ ನವೇ ನವೇ ವಿನ್ಯಾಸಯಿ ರೂಪ ಘೇವಚೊ ಸಂಭವಾಯಿ ಆಸತಾ. ಹೆಂ ಸಕಡ ಪರಸ್ಪರ (ಆಪಸೂಕಿ) ಸಾಮರಸ್ಯ ಜಾವನು ಭಾಸ ವಾಡತ ವತ್ತಾ. ಅಶೆಂ ಜಾವಚೆಂ ಬರೊ. ಅಶೀ ಆಮಗಲಿ ಕೊಂಕಣೀ ಭಾಸಯಿ ವಾಡಲ್ಯಾ, ಫುಲ್ಯಾ. ಫುಲೇನು ಚಾರ ದಿಕಾಕ ಪರಮಳ ಪಸರ್ಲಾ. ತರಿಯೀ ಕರಚೆ ಕಿತೆಂ ? ಆಮಿ ಕೊಂಕಣೆ ಮ್ಹಣೋನು ಘೇತಾತಿ, ಕೊಂಕಣಿ ಆಮಗಲಿ ಮಾಂಯ್‌ಭಾಸ್ ಮ್ಹಣತಾತಿ. ಜಾಲ್ಯಾರಿ ತಾಜೇರಿ ಮೋಗು, ಅಭಿಮಾನು ಭರಪೂರ ಆಸಾವೇ ? ಇಚಾರ್ಲಾರಿ ಜವಾಬ ದಿವಚೆಂ ಕಷ್ಟ. ಆಮಗಲೆ ಮ್ಹಾಲಗಡ್ಯಾಂಕ ಆಶಿಲೊ ಅಭಿಮಾನು, ಮೋಗು ಆಮಕಾ ಆಮಗಲೆ ಮಾಂಯ್ ಭಾಶೇಚೇರಿ ಆಸಾವೆ ? ಪೋರ್ಚುಗೀಸ್ ಸರಕಾರಾಚೊ ನಿರ್ಬಂಧು ಆಸತಾನಯಿ ಆಮಗಲೆ ಮ್ಹಾಲಗಡೆ ಮಾಂಯ್‌ಭಾಸ್ ಕೊಂಕಣೀ ನಾಶ ಜಾಯನಾಶಿ ಉರೋನು ಆಯಿಲೆ. ಆಜಿ ಕ್ಹಂಚೇಯ್ ಸರಕಾರಾಚೊ ನಿರ್ಬಂಧು ನಾ, ತರಿಯಿ ಆಮಿ ಕೊಂಕಣೀ ಸೊಡೊನು ಪರಕೀ ಭಾಸ ಉಲೋಚೆಂ, ಶಿಕೂಚೆಂ ವ್ಹೋಡಪಣ ಮ್ಹಣ ಲೇಕೊನು, ತೆಂ ದಾಖೋನು ಮಾಂಯ್ ಭಾಶೇಚೊ ತಿರಸ್ಕಾರು ಕರೊಂಕ ಲಾಗಲೇಂತಿ. ಕಿತುಲಿ ವಿಡಂಬನಾ ಹೀ.

ಭಾಸ ಕ್ಹಂಚೇಯಿ ಜಾವೋ, ತೀ ವಾಡಕಾ ಜಾಲ್ಯಾರಿ, ಶಾಶ್ವತ ಉರಕಾ ಮ್ಹಣು ಜಾಲ್ಯಾರಿ ತೀ ಭಾಸ ಉಲಯತಲಾನಿ, ತಾಂಕಾ ಜಾವಕಾ ಜಾಲೊ, ಸಮಜೂಕಾ ಜಾಲೊ ಸಗಟ ವಿಶಯು ತ್ಯಾ ಭಾಶೇನಚಿ ಆಯಕೂಕಾ ಮ್ಹಣು

ಇಶ್ತ್ ಪಾವಕಾ, ಮಾತ್ರ ನ್ವಯಿ, ದೂಸರ್ಯಾಂಕಯಿ ತ್ಯಾ ಭಾಷೇನಚಿ ಸಾಂಗೂಕಾ ಮ್ಹಣು ದಬಾವು ಫಾಲಕಾ. ಜ್ಞಾನಿ ಲೋಕು ಸಾಂಗತಾತಿ "ಜೋ ಜನಾಂಕ ಸಮಜೂಕಾ ಜಾಲೇಲೆ ಸಗಟ ತಾಂಗೇಲೇಚಿ ಭಾಷೇನ ಸಾಂಗೂಕಾ ಮ್ಹಣು ತೋಂಡ ಫುಟೂನು ಜೇದೋಳು ತಾಯಿ ನಿಮಗೀನಾಂತಿಕೀ ತೇದೋಳು ಪರಂತ ತೀ ಭಾಸ ಉದ್ಧಾರ ಜಾಯನಾ, ಅಭಿವೃದ್ಧಿ ಜಾಯನಾ, ವಾಡ್ಡನಾ". ತಶೆ ಮ್ಹಣತಾನಾ ಆಮಗೇಲೆ ಭಾಷೇನಚಿ ಆಮಕಾ ವಿಷಯು ಸಮಜೂಕಾ, ಕರಕಾ ಮ್ಹಣು ಜಾಲ್ಯಾರಿ ಆಮಗೇಲೆ ಭಾಷೇಕ ವಿದ್ಯಾಭ್ಯಾಸಾಂತು ಸ್ಥಾನ ಮೇಳಕಾ, ಸ್ಥಾನ ಮೇಳ್ಯಾರಿ ನುಪ್ರೊ, ಆಮಿ ವಿದ್ಯಾಭ್ಯಾಸಾಂತು ತೀ ಭಾಸ ಶಿಕೂಕಾ. ಜಾಲ್ಯಾರಿ ಆಮೀ ಕೊಂಕಣೇ ಕಿತೆ ಕರತಾತಿ ? ಕೊಂಕಣೇ ಏಕ ಸೊಡೂನು, ಪರಕಿ ಭಾಸ ಶಿಕಚ್ಯಾಕ ಇಶ್ತ್ ಪಾವತಾತಿ. ಅಶೆ ಜಾಲ್ಯಾರಿ ಆಮಗೇಲಿ ಮಾಂಯ್ ಭಾಸ ಭಾವ ವಗೀಚಿ, ಅತೀ ಶೀಘ್ರ ಮೆಲ್ಲಿ (ಮೃತ) ಭಾಸ ಜಾತಾ ಮ್ಹಣಚೆ ಉಡಗಾಸಾಂತು ದವರೂಕಾ.

ಪಂಚ್ವೀಸ ತೀಸ ವರಸ ಫುಡೆ ವರೇನ ಕೊಂಕಣೇ ಭಾಷೇಕ ಕ್ಹಂಚೇಯ್ ಏಕ ಸ್ಥಾನಮಾನ ನಾತಿಲೆ ತೀ ಬರೇ ಕೊಂಕಣ್ಯಾಲಿ ಉಲೋಚಿ ಭಾಸ ಮಾತ್ರ ಜಾವನು ಊರನು ಆಯಿಲಿ. ತೀ ಭಾಸ ಶಿಕೂಂಕ ಕಾಂಯಿ ಸೌಕರ್ಯ, ಸವಲತ್ತು ನಾಂ ಆಶ್ಚಿಲೊ. ದೂಸರೆ ಹೆ ಭಾಷೇಕ ಸರಕಾರಾಚಿ ಮಾನ್ಯತಾಯ ಭೀ ನಾಂ ಆಶ್ಚಿಲಿ. ಅಶೆ ಜಾವನು ತೀ ಶಿಕೂಂಕ, ಶಿಕೋಚಾಕ ಕಹಿ ವೇವಸ್ಥಾಚಿ ನಾಂ ಆಶಿಲಿ. ಜಾಲ್ಯಾರಿ ಆಜಿ ಪಯಪಯಲೆ ಕೇಂದ್ರ ಸಾಹಿತ್ಯ ಅಕಾಡಮೀನ ಹ್ಯಾ ಭಾಷೇಕ ಸಾಹಿತ್ಯಿಕ ಮಾನ್ಯತಾ ದಿಲಿ. ಪರತ ಭಾರತ ಸರಕಾರಾನ ಸಂವಿಧಾನಾಚೆ ಆರಾ ವಳೇರೀಂತು ಮೇಳೋನು ಏಕೀ ರಾಷ್ಟ್ರ ಮಾನ್ಯತಾ ಪ್ರಾಪ್ತ ಭಾಸ ಜಾವನು ಮೇಳಯ್ಲಿ. ಗೋಯಂಚೆ ಸರಕಾರಾನ ಹಿ ಭಾಸ ಗೋಯಂಚಿ ರಾಜಭಾಸ ಮ್ಹಣು ನಿರ್ಣಯ ದಿಲೆ. ಅಶೆ ಹ್ಯಾ ಭಾಷೇಕ ಆಜಿ ಭಾರತಾಚೆ ಹೇರ್ ರಾಜಾಭಾಷಾ ಜವಳ ಸಮಾನ ಸ್ಥಾನಮಾನ ಮೇಳಾಂ. ತೇ ನಂತಾ ಅಲ್ಪಸಂಖ್ಯಾತ ಭಾಷೀಕಾಂಚಿ ಭಾಸ ಮ್ಹಣೋನು ಘೇತಿಲೆ ಹೆ ಭಾಷೇಕ ಅಲ್ಪಸಂಖ್ಯಾತ ಭಾಷೀಕಾಂಕ ಮೇಳಚೊ ಸವಲತ್ತಾಯಿ ಮೇಳಚೊ ಅವಕಾಶಾಯಿ ಪ್ರಾಪ್ತ ಜಾಲಾ. ಜಾಲ್ಯಾರ ಕಿತೆ ? "ಕಾಜ್ನೂರು ಪಿಕತಾನಾ ಕಾಯಳ್ಕಾ ತೋಂಡಾಂತು ರೊಂವ್ಪ" ಮ್ಹಣಚೆ ಅದಗತಾ (ಗಾದ) ಪ್ರಮಾಣೇ ಸರ್ವಮಾನ್ಯತಾ ಮೇಳೆಲೆ ವೇಳೇರಿ ಆಮಿ ಆಮಚಿ ಭಾಸ, ಶಿಕ್ಷಣಾಂತು ಶಿಕೂಂಕ ತಯಾರ ಆಸಾತಿವೆ ? ಆಮಿ ತಯಾರ

ಜಾಯನಿಂತಿ. ಮಾತ್ರ ನ್ಲಯಿ, ಆಮಗೆಲೆ ಭಾಷೇಚೇರಿ, ಆಮಗೆಲೆ ಮ್ಹಾಲಗಡ್ಯಾಂಕ
ಆಶಿಲೊ ಅಭಿಮಾನು, ಮೋಗು ಆಜಿ ಆಮಚ್ಯಾಂತು ಆಸಾವೆ ಮ್ಹಣು ಆಲೋಚನ
ಕರಕಾ ಜಾಲಾ.

ಆಜಿ ಸರ್ವಮಾನ್ಯತಾಯ ಪ್ರಾಪ್ತ ಭಾಸ ಜಾವನು ಆಸತಾನಾಂಚಿ
ಹ್ಯಾ ಭಾಷೇವಯಿರಿ ಆಮಕಾ ಆಸೂಕಾ ಜಾಲೊ ಮೋಗು, ಅಭಿಮಾನು ನಾ
ಮ್ಹಣತಾನಾ, ಪಂಚ್ವೀಸ - ತೀಸ ವರ್ಸಾಂ ಪಯಿಲೆಂ ಹಾಜ್ಜೆ ದುಃಸ್ಥಿತಿ ಕಶಿ ಆಶಿಲಿ
ಮ್ಹಣಚೆ ಆಯಚೆ ಯುವಕಾನಿ, ತರ್ಣಾಟ್ಯಾನಿ ಕಲ್ಪನ ಕರಯೇತ್. ಆಮೀ
ಕೊಂಕಣೀ ಲೋಕಾನಿ ಕೊಂಕಣೀ ಉಲಯತಾನಾ, ಹೇರ್ ಭಾಷಿಕ ಲೋಕು 'ತೀ
ಕಸಲಿ ಭಾಸ ತುಮೀ ಉಲೋಚಿ ? ತುಮೀ ಉಲೋಚಿ ತೀ ಏಕಿ ಭಾಸವೇ ?
ತೀ ಪಕತ ಏಕಿ ಬೋಲಿ, ತಾಕಾ ಲಿಪಿ ನಾಂ, ಸಾಹಿತ್ಯ ನಾಂ' ಮ್ಹಣು ಸಾಂಗೂನು
ಹೀಣ್ಣೂನು ಕೊಂಕಣಿ ಭಾಸ ಏಕ ಭಾಸಾಚಿ ನ್ಲಹಿ, ತೀ ಮರಾರಿ ಭಾಷೇಚಿ
ಉಪಭಾಸ ಮ್ಹಣು ಕೊಂಕಣೀ ಭಾಷೇಕ ಸಾಹಿತ್ಯಿಕ, ರಾಜಕೀಯ ಮಾನ್ಯತಾ
ಮೇಳೂಂಕ ನಜ್ಜ ಮ್ಹಣು ಆಡ ಪಾಯ್ ಫಾಲತ ಆಶಿಲೆ. ತಾಂಗೇಲಿ ಸಾಂಗಣಿ
ಆಯಕೂನು ಕೊಂಕಣೀ ಲೋಕೂಯಿ "ವ್ಹಯಿ, ವ್ಹಯಿ" ಮ್ಹಣು ಬೋಡ
ಹಾಲೋನು, ಕೊಂಕಣಿ ತೀ ಬರೀ ಉಲೋಚಿ ಭಾಸ, ತಾಂತು ವೆಗಳೆ
ಕಾಯ್ ಹೋಡಪಣ ನಾಂ ಮ್ಹಣು ಲೆಕೂನೂಂಚಿ ಆಶಿಲೆ. ಹಾಚೆ ಪಶಿ ದುಕ್ಕಾಚೊ
ವಿಷಯ ಮ್ಹಳ್ಳಾರಿ, ಕರ್ನಾಟಕ ಪ್ರಾಂತ್ಯಾಚೆ ಮಲೆನಾಡು ಪ್ರದೇಶಾಂತು ಕೊಂಕಣೀ
ಉಲಯತಲೊ ಲೋಕು, ಮಾಸಳಿ ಖಾತಲೆ ಮ್ಹಣು ತಾಂಕಾ ತಿರಸ್ಕಾರಾಚೆ
ನದರಾನ ಕೊಂಕಣಿ ಲೋಕಾಂಕ ದೇಖತಾತಿ ಮ್ಹಣು ಕೊಂಕಣಿ ಲೋಕು
ಮಾಂಯ್ ಭಾಸ ಕೊಂಕಣಿ ಉಲೋಚಾಕಾಯಿ ಲಜೇತಲೆ. ಬಾಹಿರ ಮಾತ್ರ
ನ್ಲಹಿ, ಘರಾಂ ಭಿತರಿ ಸುತಾಂ ತಾಂಗೇಲೆ ಬಾಯಲ ಚೆರ್ಡುವಾಂ (ಭುರ್ಗ್ಯಾಂ) ಜವಳೆ
ಸುಧಾಂ ಕೊಂಕಣಿ ಉಲಯನಾಶಿ, ಕನ್ನಡ ಭಾಷೇನ ಉಲಯತಲೆ . ಇತುಲಿ
ಹೀನಾವಸ್ಥಾ ಕೊಂಕಣೀಚಿ ಆಶಿಲಿ. ಹೋ ಮೆಗೆಲೆ ಸ್ವತಾ ಅಣುಭವಾಕ
ಆಯ್ಕಿಲೊ ವಿಷಯು. ಹಾಜ್ಜೆ ಸಾಂಗಾತಿ ಮೆಗೆಲೆ ಸಾಂಗಾತಿ ಕಾಮ ಕರತಲೆ
ಮೆಗೆಲೆ ಲಾಗಿ ಕೆನ್ನಾಯಿ, ತುಮೀ ಉಲೋಚಿ ಭಾಸ ಮರಾರೀಚಿ ಬೋಲಿವೆ ?
ತೀ ಭಾಸ ಕಸಲಿ ? ತಾಕಾ ಲಿಪಿ ನಾಂ, ಸಾಹಿತ್ಯ ನಾಂ. ಅಸಲಿ ತೀ ಏಕಿ ಭಾಸವೆ
? ಮ್ಹಣು ಸಾಂಗೂನು ಮಾಕಾ, ಮೆಗೆಲೆ ಕೊಂಕಣೀಕ ದೋನೀಂಕಯೀ ನಿಂದ
ಕರತಲೀಂತಿ. ಉತ್ತರ ಭಾರತಾ ಲೋಕು ದಕ್ಷಿಣ ಭಾರತಾಚೆ ಮದ್ರಾಸಿ ಲೋಕಾಂಕ

ಮಾತ್ರ ಜಾಣತಾತಿ. ಅಶೆ- ಜಾವನು ತಾಂಕಾ ದಕ್ಷಿಣ ಭಾರತಾಚೆ ಕೋಣಯಿ ಜಾವೋ ತೇ ಮದ್ರಾಸಿ ಮ್ಹಣೂಚಿ ಲೇಕತಾತಿ. 'ಅಶೇಂಚ ಮರಾರಿಚೊ ಮಾತ ವಳಖು ಆಶಿಲ್ಯಾಂಕ ಹೇರ್ ಸಗಟ ಭಾಸೊ ಮರಾರಿ ನ್ಹಹಿವೆ ಮರಾರೀಚಿ ಉಪಭಾಸ ಮ್ಹಣಚಿ ಭ್ರಾಂತಿ. ಹೆ ಸಗಟ ಮಾಕಾ ಮೆಗೆಲಿ ಮಾಂಯ್ ಭಾಸ ಕೊಂಕಣೀಚೆ ಅಸ್ತಿತ್ವ ಕಿತೆ ? ಮ್ಹಣಚೆ ಶೋಧ ಕರೂಂಕ (ಸೊದೂಂಕ) ಹುಸಕುರಾಚೆ ತಶೆ ಜಾಲೆ. ತಾಚೆ ಫಲ ಸ್ವರೂಪ ತಯಾರ ಲೇಖ ಹೆ "ಕೊಂಕಣೀ ಭಾಶೇಚೆ ಅಸ್ತಿತ್ವ".

ಹೇರ್ ಭಾಷಿಕ ಲೋಕಾನಿ ಮೆಗೆಲೆ ಮಾಂಯ್ ಭಾಶೇಕ ನಿಂದ ಕೆಲೆಲೆ ಏಕಚಿ ಕಾರಣನ ಶೋಧನ ಕೆಲೆಲೆ ಮ್ಹಳ್ಳಾರಿ ಮಾತ್ರ ಸಮ ನ್ಹಹಿ. ಹಾಚೇ ಜವಳ ಮಾಗೀರ ಏಕ ಕಾರಣಯಿ ಆಸಾ. ಹೆ ಶೋಧ ಕಾರ್ಯ ಕರೂಂಕ, ಹಾಂವೆ ಹಿಂದಿ ಶಿಕತಾನಾ, ಪುಡಾರ ಹಿಂದೀ ಶಿಕಯತಾನಾ ಮಾಕಾ ಹಿಂದೀ ಭಾಸ ಆನೀಕ ಕೊಂಕಣೀ ಭಾಶೇಂತು ಸರ್ವನಾಮ, ಕ್ರಿಯಾರೂಪ, ವ್ಯಾಕರಣಂಶು ಹಾಂತು ಪರಸ್ಪರ ಸಾಮ್ಯ ಆಸೂಚೆ ದಿಸೂ ಆಯಿಲೆ. ತುಳಸೀ ರಾಮಾಯಣ ವಾಚಿತಾನಾ ತಾಂತು ಭೌತೇಕ ವಾಕ್ಯರಚೆನಾ ಕೊಂಕಣೀ ವಾಕ್ಯರಚೆನಾ ಸಾರಖೇ ಆಸೂಚೆ ದೀಸಲೆ. ಕೊಂಕಣೀ 'ಹಾಂವ' ತುಳಸೀ ರಾಮಾಯಣಂತ್ರು ಪ್ರಯೋಗು ಜಾಲೆಲೆ ದಿಸೂ ಆಯಿಲೆ. ಭೂತಕಾಲ ಸಕರ್ಮಕ ವಾಕ್ಯಾಂತು ಕರ್ಮಪದಾಕ ಅನುಸರೂನು ಕ್ರಿಯಾಪದಾಚೊ ಪ್ರಯೋಗು, ತೆನ್ನಾ ಕರ್ತೃಪದಾಚೇರಿ 'ನೇ' ಪ್ರತ್ಯಯ ಲಾಗೂನು ಯೇವಚಿ ಹೇ ಹಿಂದೀ. ಕೊಂಕಣೀ ದೋನೂಯ್ ಭಾಶೇಂತು ಸಮಾನ ರೂಪಾರಿ ಆಸಚೆ, ಸಂಬಂಧಕಾರಕ ಷಷ್ಟೀವಿಭಕ್ತಿ (ಕೂಸ) ಪ್ರಯೋಗೂಯಿ ಹಿಂದೀ - ಕೊಂಕಣೀಂತು ಸಮಾನ ಆಸಚೆ, ನಾಮ ವಿಭಕ್ತಿ ಚಡಾವತ್ ಸಮಾನ ಆಸಚೆ, ತಶೇಂಚಿ ಹಿಂದೀಂತು 'ರಾಸೊ' ಮ್ಹಣು ಪ್ರಸಿದ್ಧ ಆಸಚಿ. ಪೃಥ್ವೀರಾಜ ರಾಸೋ, ಬಿಸಲದೇವರಾಸೊ ಆದಿಲಿ ಗ್ರಂಥ ವಾಚಿತಾನಾ ತಾಂತು ಆಸಚೆ ಭೌತೇಕ ಶಬ್ದ ಕೊಂಕಣೀಂತೂಯಿ ಆಸಚೆ, ಭಾಷಾಶಾಸ್ತ್ರ ಅಧ್ಯಯನ ಕರತಾನಾ ರಾಜಸ್ಥಾನೀ ಆನೀಕ ಕೊಂಕಣೀ ಭಾಶೇಚೆ ಭೌತೇಕ ಸಮಾನಾರ್ಥಕ ಶಬ್ದ ಆಸಚೆ - ಹೆ ಸಗಟ ವಿಷಯಯಿ ಮೆಗೆಲೆ ಹ್ಯಾ ಬರಪಾಕ ಕಾರಣ ಜಾಲೆ. ಹೋ ವಿಷಯು ವಾಚಿಕಾಂಕ ಹೆ ಪುಸ್ತಕ ವಾಚಿತಾನಾ ಸ್ಪಷ್ಟ ಜಾತಲೆ.

ಭಾಷಾ ವಿಷಯಾಂತು ವೈಜ್ಞಾನಿಕ ಅಧ್ಯಯನ ಭಾಷಾವಿಜ್ಞಾನ ಮ್ಹಣೋನು ಘೇತಾ. ಭಾಶೇಕ ಸಂಬಂಧ ಪಾವಿಲೆ ಬಾಹ್ಯ ಆನೀಕ ಆಂತರಿಕ ವಿಚಾರಾಂಕ

ವಿವೇಚನ ಕರೂಂಕ ಭಾಷಾ ವಿಜ್ಞಾನ ಸಹಾಯಕ ಜಾತಾ. ಭಾಷಾ ವಿಷಯಾಂತು ಚಡತೆ ಸಮಜಪಣ ಪಾವಚೇಂಚಿ ಭಾಷಾ ವಿಜ್ಞಾನಾಚೆ ಲಕ್ಷ್ಯ ಜಾಲೇಲೆ ನಿಮಿತ್ತಿ ಪ್ರಪಂಚಾಂತು ಪ್ರಾಕಾಂತು ಚಲಾವಣೇಂತು ಆಶಿಲ್ಯೋ, ಆತಾಂ ಚಲಾವಣೇಂತು ಆಸೂಚ್ಯೋ ಸರ್ವಭಾಸ, ಉಪಭಾಸ ತಾಚೇ ಅಧ್ಯಯನ ಸರ್ವ ಭಾಷಾ ವಿಜ್ಞಾನಾಚೆ ವ್ಯಾಪ್ತೀಕ ಯೇತಾತಿ. ಏಕ ಭಾಷೇಚೆ ಮೂಲರೂಪ ಕ್ಹಂಚೆ ? ಕಾಲಾಂತರಾಂತು ತಾಂತು ಜಾಲ್ಲೆ ವ್ಯತ್ಯಾಸ ಕಸಲೆ ? ತೆ ಕಶೆಂ ಜಾಲೆ ? ಹ್ಯಾ ಬದಲಾವಾಕ ಕಾರಣ ಕಿತೆಂ ? ವಾಕ್ಯ ರಚನಾಕ್ರಮು ಕಸ್ಸಿ ? ಹೆಂ ಸಗಟ ಭಾಷಾ ವಿಜ್ಞಾನಾಚೊ ಅಧ್ಯಯನಾಚೊ ವಿಷಯು. ಹೆಂ ಪ್ರಾಕಾಂತು ಭಾರತೀಯ ಲೋಕಾಂಚೆ ವ್ಯಾಕರಣ ಶಾಸ್ತ್ರ.

ಭಾಷೇಂತು ಬದಲಾವಪ ದೀಸೂನು ಯೇವಚೆ ಸ್ವಜ. ಬದಲಾವ ನಾತಿಲೆ ಏಕಚಿ ಸ್ಥಿತಿಲಿ ಊರನು ಆಯಿಲಿ ಭಾಸ ಕ್ಹಂಚೀಯಿ ನಾ. ಥೋಡೆ ಪಾವಟಿ ಪರಿಸ್ಥಿತಿಲಿ ಅನುಸಾರ ಜಾವನು ಬದಲಾವಾಚೊ ವೇಗಾಂತು ತಾರತಮ್ಯ ದೀಸೂನು ಯೇವೂಂಕ ಪುರೊ. ಪಡಿ ನಿಮಿಶ ನಿಮಿಶ ಬದಲಾವಪ ಜಾವಚೆ ಭಾಷಿಕ ಬದಲಾವ ಆಮಚೆ ಸ್ಥೂಲ ದೃಷ್ಟೀಕ ದೀಸೂಂ ಯೇನಾ. ಜಾಲ್ಯಾರೀಯಿ ಭಾಷೇಚೆ ರೂಪರೇಶಾಂತು ಬದಲಾವಾಚೆ ಕಾರಣಾನ ಚಡ ತೋ ವ್ಯತ್ಯಾಸು ಆಸಾ ಜಾಲೇ ತಾವಳ ಮಾತ್ರ ಭಾಸ ಬದಲಲೊ ವಿಚಾರು ಆಮಗೆಲೆ ಕಳಿತೇಕ ಯೇತಾ. ಬದಲಾವ ಶಬ್ದಾಂಚೆ ಉಚ್ಚಾರಣಾಂತು, ಅರ್ಥಾಂತು ಆನೀಕ ವಾಕ್ಯ ರಚನಾಂತು ದಿಸೂನು ಯೇತಾ. ಹೆ ಬದಲಾವಾಚೆ ನಿಮಿತ್ತಾನ ಕರ್ತಾಂ ಭಾಷೇಚೆ ವಾಡೀಂತು ವಿವಿಧ ಪಾಂವಡೆ ವಳಖಿ ಕರೂಂಕ ಅನುಕೂಲ ಜಾತಾ. ಕಾಲಕಾಲಾರಿ ದೀಸೂನು ಆಯಿಲೆ ಭಾಷಿಕ ಬದಲಾವಾಪಾಚೊ ವಳಖು ಕರಚೆ ಐತಿಹಾಸಿಕ ಭಾಷಾ ವಿಜ್ಞಾನಾಚೆ ಲಕ್ಷ್ಯ. ಉದಾಹರಣೇಕ ಸಂಸ್ಕೃತ, ಶೌರಸೇನಿ ಪ್ರಾಕೃತ ಕೊಂಕಣಿ ಅಶೆ ಭಾಷೇಚೆ ವೆಗಳೆ ವೆಗಳೆ ಅಂಶಾಂತು ದೀಸೂಂ ಯೆವಚೆ ಬದಲಾವಾಂಚೊ ಅಭ್ಯಾಸು ಕರಚೇಂಚಿ ಐತಿಹಾಸಿಕ ಭಾಷಾ ವಿಜ್ಞಾನಾಚೆ ಲಕ್ಷ್ಯ. ಏಕಹೀಚೆ ಭಾಷೇಚೆ ದೋನ ವೆಗಳೆ ವೆಗಳೆ ಕಾಲಾಚೆ ಸ್ವರೂಪಾಕ ವಿವರಣಾತ್ಮಕ ವ್ಯಾಕರಣಾಚೆ ತತ್ತ್ವಾಂಕ ಆದರ್ಶಸೂನು ವಿಶ್ಲೇಷಣ ಕೇಲೆ ಮಾಗೀರ ತೌಲನಿಕ ಜಾವನು ಸಾರಖೆಂ ಪಳಯಿತಾನಾ ತೆ ದೋನ ಭಾಷಾ ಸ್ವರೂಪಾಂತು ಅನೇಕ ವ್ಯತ್ಯಾಸು ಜಾಲಲೊ ದೀಸೂಂ ಯೇತಾ.

ಭಾಷೇಂತು ಚಾರಿತ್ರಿಕ ಭೇದು ದೀಸೂಂ ಯೇವಚೆ ಭಾಶೇನ ಥೋಡೆ ಪಾವಟಿ

ಭಾಷಿಕ ಬದಲಾವಾಕ ತ್ಯಾ ಭಾಶೇಚಿ ಭೌಗೋಲಿಕ ವ್ಯಾಪ್ತಿಚೆ ಧೃಷ್ಟೀನ ದೇಖತಾನಾ ಸರ್ವತ್ರ ಸಮಾನ ಜಾವನು ವ್ಯಾಪ್ತುನು ಆಸನಾಶಿ ಆಸಚೆ ದೀಸೂಂ ಯೇತಾ. ಭೌಗೋಳಿಕ ಪರಿಮಿತಿಕ ಮೆಳ್ಳೆ. ಬದಲಾವಾನ ಉಪಭಾಸ ದೀಸೂನು ಯೇತಾತಿ. ಉದಾಹರಣೇಕ - ವ್ಹರೇತು > ವೊರೇತು > ಹೋರೇತು; ವಾರ್ಡೀಕ > ವ್ಹಾರ್ಡೀಕ > ಹೋರ್ಡೀಕ. ವಕ್ಕಲ > ವ್ಹಕ್ಕಲ > ಹೊಕ್ಕಲ (ಕಾರ್ಕಳ ತರಪೇನ ಜಾಯಿ, 'ಜಾವಕಾ' ಮ್ಹಣಚೆ ಕುಂದಾಪುರ ತರಪೇನ - ದಾಯಿ, ದಾವಕಾ ಮ್ಹಣತಾತಿ).

ಹ್ಯೋ ಉಪಭಾಶೋಚಿ ಕಾಲಕ್ರಮೇಣ ಆಪಸೂಕಿ ಸಂಪರ್ಕು ಚುಕೂನು ಗೆಲ್ಯಾರಿ ಸ್ವತಂತ್ರ ಭಾಸೋ ಜಾವನು ವಾಡತಾತಿ. ಕೊಂಕಣೀ, ರಾಜಸ್ಥಾನೀ, ವ್ರಜ, ಅವಧಿ, ಹಿಂದೀ ಹ್ಯೊ ಸಗಟ ಭಾಸೋ ಏಕ ಕಾಲಾರಿ ಏಕಹೀಚಿ ಭಾಶೇಚೊ ಉಪಭಾಸೊ ಜಾವನು ಆಸೂಕಾ. ಆನೀ ತಾಂಚೆ ಮದ್ಲೆ ದೀಸೂಂ ಯೇವಚೆ ಧ್ವನಿ - ಅರ್ಥ ಸಾದೃಶ್ಯಾಚೆ ಆಧಾರಾಚೇರಿ ತಾಂಚಿ ಮೂಳ ಭಾಸ ಪುನಾರಚಿತ ಕರ್ಯೆತ್ ಏಕ ಮೂಳ ಭಾಶೇಂತು ಅಂತರ್ಗತ ಕರೂಂಕ ಭಾಶೇಂಚೆ ಮದ್ಲೆ ಧ್ವನಿ ಸಾದೃಶ್ಯಾಚಿ ದೀಸೂಂ ಯೇವುಕಾ ಮ್ಹಣು ನಾಂ. ವೈದೃಶ್ಯಾಂಕಯಿ ಪರಿಗಣನ ಕರ್ಯೆತ. ಅಶಿ ಪುನಾರಚಿತ ಮೂಳ ಭಾಸ ಆಧಾರ ಜಾವನು ದವರೂನು ಘೇವನು, ಆಜಿ ಜಾಲ್ತೀಂತು ಆಸಚೆ ಭಾಶೇಂತು ತೇ ಮೂಳ ಭಾಶೇಚೆ ಕ್ಹಂಚಿ ಲಕ್ಷಣ ಊರನು ಆಯಲೇಂತಿ, ಕ್ಹಂಚಿ ಲಕ್ಷಣ ನಶ್ಚ ಜಾಲೇಂತಿ ಮ್ಹಣಚೆ ವಿಚಾರಯೀ ಚಾರಿತ್ರಿಕ ಭಾಷಾ ವಿಜ್ಞಾನಾಚೆ ಮುಖ್ಯ ಕಾರ್ಯ. ಹೆ ಕೊಂಕಣೀ ಭಾಶೇಂತು ಜಾವಕಾ ಕೊಂಕಣೀ ಭಾಷಾವಿಜ್ಞಾನೀನಿ ಹೆ ಕಾಮ ಹಾಥಾಂತು ಘೇವಕಾ.

ಭೌಗೋಲಿಕ ಆನೀಕ ಚಾರಿತ್ರಿಕ ಪ್ರಭೇದ ನಂತಾ ಭಾಶೇಂತು ಸಾಮಾಜಿಕ ಪ್ರಭೇದಾಂಕಯಿ ವಳಖಿ ಕರ್ಯೆತ. ಸಮಾಜಾಂತು ದೀಸೂಂ ಯೇವಚೆ ವೆಗಳೆ ವೆಗಳೆ ವರ್ಗಾಂಕ ಮೆಳ್ಳೆ ಲೋಕಾಂಚೆ ಭಾಶೇಂತು ಪರಸ್ಪರ ವ್ಯತ್ಯಾಸಾಂಕ ಅಭ್ಯಾಸ ಕರಚೇಂಚಿ ಸಾಮಾಜಿಕ ಭಾಷಾವಿಜ್ಞಾನ ಮ್ಹಣೂನು ಸಾಂಗೂಯೇತ. ಏಕ ವರ್ಗಾಚೆ ಲೋಕಾಂಚೆ ಉತರಾಂತು 'ವತ್ತಾ' ಮ್ಹಣಚೆ ವೆಗಳೇಕ ವರ್ಗಾಚೆ ಜನಾಂಚೆ ಉತರಾಂತು 'ಪೋಯ್ತಾ' ಮ್ಹಣಚೆ ದೀಸೂ ಯೇತಾ. ಅಶೇಂಚೆ ಉಡಗಾಸು - ಉಗಡಾಸು, ಹಾಕ್ಯಾ ಅತೀ ಉತ್ತಮ ಉದಾಹರಣ ಜಾವನು ಸಾಂಗಚೆ ಜಾಲ್ಯಾರ ಅಪಾದಾನಕಾರಕ ಪಂಚಮೀ ವಿಭಕ್ತಿ. ಅಪಾದಾನಕಾರಕ ಪಂಚಮೀ ವಿಭಕ್ತಿ ಜಾವನು ಧಾವನು ಧಾನು, ತಾಕೂನು, ದಾಕೂನು, ಸಾವನು, ಸಾನು, ಸೂನು, ದೋಕೂನು, ಧೋರ್ನು, ಅಶೆ ಅನೇಕ ರೂಪ ದೀಸೂಂ ಯೇತಾತಿ. ಹಾಕಾ ಭೌಗೋಲಿಕ

ಪರಿಸರಚಿ ಕಾರಣ. ಭಾಷಾ ಶಾಸ್ತ್ರ ಪ್ರಕಾರ 'ಥ' ಮ್ಹಣಚೆ ತಾ > ಸಾ ಜಾತಾ. ಥಾವನು > ತಾವನು > ಸಾನು, ಸೂನು ಅಶೆ ರೂಪ ಜಾತಾ. ತ, ಥ > ದ ಜಾತಾ ; ವ > ಕ ಜಾತಾ ನ್ಹಿವೇ ಲೋಪ ಜಾತಾ. ಅಶೆ ಜಾವನು ಥಾವನು > ಥಾವ್ನು (ಥಾನು) ದಾಕೂನು ರೂಪ ಘೇತಾ. ಥ > ತ > ಸ ಜಾವಚೆ ದ್ರಾವಿಡ ಭಾಸ ತುಳು ಭಾಶೇಚೆ ಪ್ರಭಾವಾನ. ತುಳು ಭಾಶೇಂತು ಥೂ > ಸೂ (ಉಜೋ) ಜಾವಚೆ ಲಕ್ಷ್ಯಕ ಘೇವೈತ.

ಅಶೆ ಶಿಕ್ಷಿತ ಆನೀಕ ಅಶಿಕ್ಷಿತ ಲೋಕಾಂಚೆ ಭಾಶೇಂತು ಪರಸ್ಪರ ಹೊ ವ್ಯತ್ಯಾಸು ದೀಸೂ ಯೇತಾ. ಉಚ್ಚವರ್ಗ ಆನೀಕ ನಿಮ್ಮ ವರ್ಗಾಂಚೆ ಲೋಕಾಂಚೆ ಭಾಶೇಂತೂಯ ವ್ಹಡಲ್ಯಾನಿ ಉಲ್ಲೋಚೆ, ಸಾನಾನಿ (ಲಾನಾನಿ) ಉಲ್ಲೋಚೆ ಭಾಶೇಕಯೀ ವ್ಯತ್ಯಾಸು ಆಸತಾ. ತ್ಯಾ - ತ್ಯಾ ಕಸಬಾಕ ಸಮಾ ಜಾವನು ಲೋಕಾನಿ ಉಲ್ಲೋಚಿ ರೀತಿಯಿ ವೆಗಳೆ ಜಾವನು ಆಸತಾ. ಕ್ಹಂಚೇಯ್ ಏಕ ಸಮಾಜಾಂತು ಏಕ, ದೋನ್ ನ್ಹಿವೆ ಅನೇಕ ಭಾಸ ಉಲ್ಲೋಚೊ ಲೋಕು ಆಸೂಂಕ ಪುರೊ. ವೆಗಳೆ ವೆಗಳೆ ಭಾಶೇಂಚೆ ಪ್ರಭಾವಾಕ ಮೇಳನಾಶಿಲೆ ಮಾಂಯ್ ಭಾಶೇಚೆ ಪ್ರಭೇದಾಕಯಿ ಹೇರ್ ಭಾಶೇಂಚೊ ಪ್ರಭಾವು ಪಾವಿಲೆ ಮಾಂಯ್ ಭಾಸ ಉಲಯತಾಲೇಲೆ ಪ್ರಭೇದಾಕಯಿ ವ್ಯತ್ಯಾಸು ದೀಸೂ ಯೇತಾ. ಸಮಾಜಾಕಯೀ ಭಾಶೇಕಯೀ ಆಸಚೊ ಸಂಬಂಧು ತೇ ಸಮಾಜ ಬದಲಾ ಜಾಲೆ. ತಶೆ ತಾಜೇನ ಜಾವಚೊ ಪ್ರಭಾವು ಆನೀಕ ಪರಿಣಾಮು ಆದಿಲೆ ಸಾಮಾಜಿಕ ಭಾಷಾ ವಿಜ್ಞಾನಾಚೆ ಅಧ್ಯಯನಾಚೊ ವಿಷಯ. ಅಶೆ ವೆಗಳೆ ವೆಗಳೆ ರೂಪಾರಿ ಭಾಶೇಚೆ ಅಧ್ಯಯನ ಜಾವಚೆ ಅವಶ್ಯ.

ಭಾಸ ಮ್ಹಳ್ಳಾರಿ ಏಕ ಸಮಾಜಾಚೆ ವ್ಯಕ್ತಿನಿ ಪರಸ್ಪರ ವೇವ್ಹಾರಾ ಬದ್ದಲ್ ವಾಪುರಚೆ ಸ್ವತಂತ್ರ ಸಂಕೇತಾಂಚೆ ವೆವಸ್ಥಾ ಮ್ಹಣು ಭಾಷಾ ವೈಜ್ಞಾನಿಕಾಂಚೆ ವಿವರಣ. ಹಾಚೆ ಉಗಮ ಸಮಜೂಚಾಕ ಅನೇಕ ವಿದ್ವಾಂಸಾನಿ ಪ್ರಯತನ ಕೆಲ್ಲ್ಯಾ. ತರಿಯೀ ತಾಂಚೆ ಕ್ಹಂಚೇಯಿ ಪ್ರಯತನ ಫಲಕಾರಿ ಜಾಯಿನಿ. ಭಾಶೇಚೆ ಉಗಮಾಕ ಸಂಬಂಧ ಪಾವಿಲೆ ವಾದ (ಅನುಕರಣವಾದು, ಉದ್ಗಾರವಾದು ಆದಿಲೆ) ಸಗಟ ಅಸ್ಪಷ್ಟತಾ ನಿಮ್ಗಿತಿ ಪೋಳ್ನು ಗೆಲ್ಲೇತಿ. ಹೇ ನಂತಾ ಸಂಜ್ಞಾ ಭಾಸಚಿ ಪ್ರಾಚೀನ ಮ್ಹಣು ಪಡಿಪಾದನ ಕೆಲ್ಲೆ ಅನೇಕ ವಿದ್ವಾಂಸಾಂಚೊ ವಾದು ಸುತಾಂ ಅಸ್ತಿತ್ವ ವ್ಹಡಗಾನು ಘೇವನು ಗೇಲಾ. ಅಶೆ ಜಾವನು ಭಾಶೇಚೆ ಉಗಮ ಸಮಜೂಚಾಕ ಕೆಲ್ಲೆ ಸಗಟ ಪ್ರಯತನಯೀ ವಿಫಲ ಜಾಲೇಂತಿ ಮ್ಹಣು ಸಾಂಗೂಕಾ

ಪಡತಾ.

ಕೊಂಕಣಿ ಏಕಿ ಭಾಸ. ಹೆ ಭಾಶೇಕ ತಾಜೀಚಿ ಏಕಿ ವಿಶೇಷತಾ ಆಸಾ. ಅರ್ಥಾತ್ ವಾಕ್ಯ ರಚನಾ ವಿನ್ಯಾಸ, ವ್ಯಾಕರಣ ಆಸಾ. ತಾಚೆ ವೈಜ್ಞಾನಿಕ ಚಿಂತೂಪ ಕರಚೆ ಅವಶ್ಯ ಆಸಾ. ಹಿಂದೀ ಭಾಶೇಚೆ ವಾಕ್ಯರಚನಾ ನಿಯಮಾಂತು ದೀಸೊ ಯೇವಚೆ ಕೋ, ನೇ, ಪ್ರತ್ಯಯಾಂಚಿ ವಿಶೇಷತಾ, ಶಬ್ದಲಿಂಗ ಆದಿಲಿ ಜೋ ವಿಶೇಷತಾ ಆಸಾ, ತೀ ಕೊಂಕಣೀಂತೂಯೀ ಆಸಾ. ಉದಾ : ರಾಮನೇ ರೋಟಿ ಖಾಯಿ (ಹಿಂ) ರಾಮಾನ ರೋಟಿ ಖೇಲಿ (ಕೊಂ) ರಾಮನೇ ಹಲವಾ ಖಾಯಾ (ಹಿಂ) ರಾಮಾನ ಹಾಲವೊ ಖೇಲೊ (ಕೊಂ). ಹಿಂದೀ ಭಾಶೇಂತು ಪ್ರಯೋಗ ಜಾವಚೆ 'ನೇ' ಪ್ರತ್ಯಯ ಕೊಂಕಣಿ ಭಾಶೇಂತು ಲಿ, ನ, ಣೇ ರೂಪ ಘೇವನು ಪ್ರಯೋಗು ಜಾತಾ. ಹಾವೆ, ತೂವೆ, ತಾಣೆ, ತೀಣೆ, ರಾಮಾನ, ಭುರ್ಗ್ಯಾನ - ಆದಿಲೆ ಕರ್ತೃಪದಾಕ 'ನೇ' ಪ್ರತ್ಯಯ ಲಾಗಿಲೆ ವೇಳಾರಿ ಕರ್ಮಪದಾನುಸಾರ ಕ್ರಿಯಾಪದ ಯೇತಾ - ಮ್ಹಣಚೆ ಹಿಂದೀ ವ್ಯಾಕರಣಚೊ ನಿಯಮು, ಕೊಂಕಣೀ ಭಾಶೇಕಯಿ ಅನ್ವಯ ಜಾತಾ. ಮ್ಹಣಚೆ ವಯಿಲೆ ಉದಾಹರಣನ ಸೃಷ್ಟಿ ಜಾತಾ. ಷಷ್ಟೀ ವಿಭಕ್ತಿ ಸಂಬಂಧ ಆಸಚೆ ಶಬ್ದಾಚೆ ಲಿಂಗಾಕ ಸಮಾ ಜಾವನು ಯೇವಚೆ ಹಿಂದೀ ಆನೀಕ ಕೊಂಕಣೀಂತು ಸಮಾನ. ಉದಾ : ಮೇರಿ ಬೇಟಿ (ಹಿಂ) ಮೆಗೇಲಿ (ಮೇಜಿ) ಧೂವ (ಕೊಂ) ಮೇರಾ ಬೇಟಾ (ಹಿಂ) ಮೆಗೇಲೊ (ಮೆಜೊ) ಪೂತು (ಕೊಂ) ರಾಮಕಾ ಭಾಈ (ಹಿಂ) ರಾಮಾಲೊ ಭಾವು (ಕೊಂ) ರಾಮಕೇ ಬಹನ (ಹಿಂ) ರಾಮಾಲಿ ಬಹಿಣಿ (ಕೊಂ) ಅಶೆ ಅನೇಕ ಸಾಮ್ಯ ಹಿಂದೀ - ಕೊಂಕಣೀಕ ಆಸೂಚಾಕ ಕಾರಣ ಕಿತೆ ? ಹಿಂದೀ ಕೊಂಕಣೀ ಮದ್ಲೆ ಆಪಸೂಕೇ ಸಂಬಂಧ ಕಸಲೊ ? ಹಾಚೇ ಬದ್ದಲ ತುಲನಾತ್ಮಕ ವಿಶ್ಲೇಷಣ ಜಾವಾಕಾ.

ಕೊಂಕಣೀ ಭಾಶೇಚೀಚಿ ಅನೇಕ ವಿಶೇಷತಾಯೀ ಆಸಾ. ತೀಕಾ ತಿಜೀಚಿ ಏಕೀ ಖಾಸ ಧ್ವನಿ ಉಚ್ಚಾರಣ ಆಸಾ. ಉದಾ : ಚಾರಿ ಪೈಸೆ ಸಂಪಾದನ ಕರಿ (ಘೋಳ) ಆನೀಕ 'ಪಣಸಾ ಚಾರಿ ಗಾಯೀ ಖಾತಾ' - ಮ್ಹಣಚೆ ಹೆ ದೋನ ವಾಕ್ಯಾಂತೂಯಿ 'ಚಾರಿ' ಶಬ್ದು ಆಸಾ. ತರಿಯೀ ದೋನ ವಾಕ್ಯಾಂತೂಯಿ ತಾಚೊ ಉಚ್ಚಾರು (ಧ್ವನಿ) ವೆಗಳೊ - ವೆಗಳೊ ಅರ್ಥಾಯಿ ವೆಗಳೊ ವೆಗಳೊ. ಏಕಾಂತು ಸಂಖ್ಯಾವಾಚಕ, ಆನೇಕಾಂತು ನಾಮವಾಚಕ. 'ಚಾರಿ (ರ) ಪೈಸೆ' ಮ್ಹಣತಾನಾ 'ಚಾರಿ' ಮ್ಹಣಚಿ ಶಬ್ದಾಂತೂಲೆ 'ಚಾ' ಸ್ವಜ ತಾಲವ್ಯಾಕ್ಷರ ಜಾವನು ಉಚ್ಚಾರು ಕರತಾತಿ, ತೇಂಚಿ 'ಪಣಸಾ ಚಾರಿ' ಮ್ಹಣತಾನಾ 'ಚಾರಿ' ಮ್ಹಣಚೆ ಶಬ್ದಾಂತೂಲೆ 'ಚಾ' ತಾಲವ್ಯಾಕ್ಷರ

ಜಾಲ್ಯಾರಿಯಿ ಇಲ್ಲೆಶೆ ದಂತ್ಯಾಕ್ಷರ ರೀತೀರಿ ಉಚ್ಚಾರು ಕರಕಾ ಜಾತಾ. ಅಶೆ ಕರನಾ ಜಾಲ್ಯಾರಿ ಅರ್ಥ ಅನರ್ಥ ಜಾತಾ. ಹ್ಯಾಚಿ ಪ್ರಮಾಣೆ 'ಜ' ಅಕ್ಷರಾಚಿಯೀ ಸ್ಥಿತಿ. ಹಿಂದೀ ಭಾಶೆಂತೂಯಿ ಹೀ ವಿಶೇಷತಾ ಆಸಾ.

ಆನೇಕಿ ವಿಶೇಷತಾ ಲಿಂಗ ಪ್ರಯೋಗು - 'ತೀ ಗಾಯಿ ತಣ ಖಾತಾ'. ಹೆ ವಾಕ್ಯಾಂತು 'ಗಾಯಿ' ಸ್ತ್ರೀಲಿಂಗ ಮ್ಹಣಚೆ ಸ್ಪಷ್ಟ. ಜಾಲ್ಯಾರಿ ಗಾಯಿ ಶಬ್ದಾಕ ಪ್ರತ್ಯಯ ಲಾಗಲೆ. ಮ್ಹಣು ಜಾಲ್ಯಾರಿ ಸ್ತ್ರೀಲಿಂಗ ಆಶಿಲೆ ನಪುಂಸಕ ಲಿಂಗ ಜಾತಾವೇ ? 'ತೇ (ತ್ಯಾ) ಗಾಯಚೆ ವಾಸು' ಮ್ಹಣತಾನಾ 'ತೀ' ಮ್ಹಣಚೆ ಸ್ತ್ರೀಲಿಂಗ ಸರ್ವನಾಮಾಚೆ ಸ್ಥಾನಾರಿ 'ತೆ (ತ್ಯಾ)' ಮ್ಹಣಚೆ ನಪುಂಸಕ ಲಿಂಗ ಸರ್ವನಾಮ ಪ್ರಯೋಗ ಜಾತಾ. ಹ್ಯಾಚಿ ಪ್ರಮಾಣೇ ತೋ ಘೋಡೋ 'ಬಲಿಷ್ಟು ಆಸಾ' ಹೆ ವಾಕ್ಯಾಂತು 'ಘೋಡೋ' ಪುಲ್ಲಿಂಗ, 'ತೇ ಘೋಡ್ಯಾಚೆ ಕಾನ ನೀಟ ನಾಂತಿ' ಮ್ಹಣತಾನಾ 'ತೇ' ಮ್ಹಣು ನಪುಂಸಕ ಪ್ರಯೋಗ ಜಾತಾ. ಅರ್ಥಾತ್ ಹಾಚೋ ಸ್ಪಷ್ಟ ಅಭಿಪ್ರಾಯು ಮ್ಹಳ್ಳಾರಿ 'ತಿ' ಮ್ಹಣಚೆ ಪುಡಾರ ಪ್ರತ್ಯಯಾಂತ ಶಬ್ದು ಆಸಲ್ಯಾರಿ 'ತೆ' ಜಾತಾ ಮ್ಹಣಚೆ. ಅಶೆ ವ್ಯಾಕರಣಾಂಶಾಚೆ ವಿಶ್ಲೇಷಣ ಜಾವಚೇಯಿ ಅವಶ್ಯ ಆಸಾ.

ಸಂಖ್ಯಾಚಿ ಗಣನಾಂತೂಯಿ ಕೊಂಕಣೀಂತು ವಿಶೇಷತಾ ದೀಸೂ ಯೇತಾ. ಏಕ ಧರನು ಧಾ ಪರಂತ ಕ್ರಮಾರಿ ಸಂಖೋ ಸಾಂಗೂನು ಜಾಲೆ ಉಪರಾಂತ, ಧಾಂಚೆ ನಂತರ ಜಾವಚೆ ವ್ಯತ್ಯಾಸ ಸಮಜೂಚೆ ಅವಶ್ಯ ಆಸಾ. ಧಾ ಜಾಲೆ ಮಾಗೀರ ಧಾಂಚೆ ವಯಿರಿ ಏಕ, ಏಕ ಆನೀಕ ಧಾ ಏಕಾದಶಃ ಮ್ಹಣಚೊ ಸಂಖೋ ಇಕರಾ ಜಾತಾ. ದೋನಿ ಆನೀಕಧಾ = ಬಾರಾ, ತೀನಿ ಆನೀಕ ಧಾ = ತೇರಾ ಜಾತಾ ಅಶೇಂಚ ಚೌದಾ, ಪಂದ್ರಾ, ಸೋಳಾ, ಸತ್ರಾ, ಆಠ್ರಾ. ಹ್ಯಾ ಸಂಖ್ಯಾಂತು 'ಧಾ' ಮ್ಹಣಚೆ ಆ ಮ್ಹಣು ಜಾವಚೆ ದೀಸತಾ. ಸಂಸ್ಕೃತಾಚೆ 'ಶತಮ್' ಕೊಂಕಣೀಂತು 'ಶಂಬರ'(ರಿ) ಜಾತಾ. ಹೊ 'ಶಂಬರ(ರಿ)' ಮ್ಹಣಚೊ ಸಂಖೋ ಸೂಚನ ಕರಚೊ ಶಬ್ದು ಪುಡಾರಚೆ ಗಣನಾಂತು 'ಶೆ' ಜಾತಾ. ಏಕಶೆ, ದೋನಶೆ, ತೀನಶೆ, ಚಾರಶೆ, ಪಾಯಂಶೆ - ಅಶೆ ಶಂಬರಿ ಆಸಚೆ 'ಶೆ' ಕಶೆ ಜಾಲೆ ? ಹಾಚೆ ವಿಶ್ಲೇಷಣಯಿ ಜಾವಚೇಯಿ ಅವಶ್ಯ ಆಸಾ.

ಕೊಂಕಣೀ ಭಾಶೆಚೆ ಕಾಲವಾಚಕ ಶಬ್ದಾಂಚೆ ಪ್ರಯೋಗಾ ವಿಶಯಾಂತೂಯಿ ವಿವೇಚನ ಕರೂಂಕ ಅವಕಾಶು (ಸಂದ) ಆಸಾ. ಕೊಂಕಣೀಂತು ಭವಿಷ್ಯತ್ ಕಾಲಪ್ರಯೋಗ ಆಸಾವೇ ? ಆತಾಂ ಆಂಮಿ ಉಲೋಚೆ ಉತರಾಂತು ಭವಿಷ್ಯತ್

ಕಾಲಾಚೆ ಜೋ ರೂಪ್ ವಾಪರತಾತಿ, ತೆ ಭವಿಷ್ಯತ್ ಕಾಲು ಸೂಚಿತ ಕರಚೆ ಪಶಿ ಸಂಭಾವ್ಯ ರೂಪ ದಾಖ್ಯೆತ ನವೆ ? ವಿಚಾರಣೀಯ ಅಂಶು ಹೊ. ದೂಸರೊ ಏಕು ಅಂಶು ಮ್ಹಳ್ಳಾರಿ ದ್ರಾವಿದ ಭಾಷಾ ಪ್ರಭಾವು ಕೊಂಕಣೀ ಭಾಶೇಚೇರಿ ಕಿತುಲೆ ಮಟ್ಟಾಕ ಪಡಲಾ ? ಶಿರಸಿ - ಸಿದ್ಧಾಪುರ ತರಪೇಚೊ ಕೊಂಕಣಿ ಲೋಕು ಬಾಯಲಾಂ ವಿಷಯಾಂತು ಉಲಯತಾನಾ 'ತಿ' ಮ್ಹಣಾಶಿ 'ತೆ' ಮ್ಹಣು ಉಪಕಾರತಾತಿ ಮ್ಹಣಚೆ ದೀಸೂಂ ಯೇತಾ. ಅಶೆ ಪ್ರಯೋಗ ಕರಚೆ ದ್ರಾವಿದ ಭಾಶೇಚಿ ರೀತ. ದ್ರಾವಿದ ಭಾಶೇಂತು ಲಿಂಗ ವ್ಯವಸ್ಥಾಚಿ ಏಕಿ ವಿಶೇಷತಾ ಆಸಾ. ತ್ಯಾ ಭಾಶೇಂತು ವಿವೇಚನ ಆಶಿಲಿ ಆನೀಕ ವಿವೇಚನ ನಾತಿಲಿ ಮ್ಹಣಚ್ಯಾಕ ಸಮಾ ಜಾವನು ಲಿಂಗ ದೋನೀಂಚಿ ಆಸೂಂಚಿ ಮ್ಹಣು ಭಾಷಾ ವಿಜ್ಞಾನೀನಿ ಸ್ಪಷ್ಟ ಕರನು, ಸ್ತ್ರೀವಾಚಕ ಏಕವಚನ ಶಬ್ದು ವಿವೇಚನ ನಾತಿಲ್ಯಾಲೆ ವರ್ಗಾಕ ಮೆಳೊನು ಪ್ರಯೋಗ ಕರಚೆ ಆಸಾ ಮ್ಹಣು ವಿಸಕಳಾಯಲಾ. ತಾಂಚೆ ಹ್ಯಾ ವಿವರಣಾನ ದ್ರಾವಿದ ಭಾಶೇಂತು ಸ್ತ್ರೀಲಿಂಗ ವೆಗಳೇಂಚಿ ನಾ ಮ್ಹಣೂಯಿ, ತಸಲೆ ಶಬ್ದು ಅಮಹತ್ ವರ್ಗಾಕ ಮೆಳತಾತಿ ಮ್ಹಣೂಯಿ ಸ್ಪಷ್ಟ ಜಾತಾ. ತೆಲುಗು ಭಾಶೇಂತು, ಹವ್ಯಕಾನಿ ಉಲೋಚೆ ಕನ್ನಡ ಭಾಶೇಂತು, ಚಲಿ (ಚೆಲ್ಲಿ) ಶಬ್ದು ಏಕವಚನಾಂತು ಅಹಮತ್ ವರ್ಗಾಂತೂಂಚಿ ಪ್ರಯೋಗು ಜಾತಾ. ದೇಖೀಕೆ: ಹವ್ಯಕ ಕನ್ನಡ 'ಅಕ್ಕ ನಿನ್ನೆ ಬಂತು. ಅದರ ಮನೆಯೋರು ನಾಳೆ ಬಕ್ಕು' ಆಕ್ಯಾ (ಕಾಕಿ) ಕಾಲಿ ಆಯಲೆ ತೇಚೊ ಘೋವು ಫಾಲ್ಯಾ ಯೇತಾ. ಹೇಚಿ ಭಾಶೇನ ಶಿರಶಿ - ಸಿದ್ಧಾಪುರಚೊ ಲೋಕು ಬಾಯಲಾಂಕ 'ತಿ' ಮ್ಹಣಾಶಿ 'ತೆ' ಮ್ಹಣತಾತಿ - ತೆ ಕ್ಹಂಯ್ ಗೇಲೆ, ತೆ ಕೆದನಾ ಆಯಲೆ ಹ್ಯಾ ರೀತೀರಿ ತಾನ್ನಿ ಉಲೋಚಾಕ ಹವ್ಯಕ ಕನ್ನಡಾಂಚಾಲೋ ಪ್ರಭಾವು ಆಸಕಾ ಮ್ಹಣು ದೀಸತಾ. ಹ್ಯಾ ವಿಶಿ ಭಾಷಾ ತಜ್ಞಾನಿ ವಿಚಾರ ಕರಕಾ. ಕೊಂಕಣೀಂತು ಬಾಯಲೆ ನಪುಂಸಕ ಲಿಂಗವೆ ? ಕೀ ದ್ರಾವಿದ ಭಾಷಾಚೊ ಪ್ರಭಾವು ? ಹೆ ಸಗಟ ವಿಷಯಾಂತು ಏಕ ವಿಶ್ಲೇಷಣಾತ್ಮಕ ಅಧ್ಯಯನ ಜಾಲ್ಯಾರಿ ಬರೆ. ಹಾಜೀನ ಭಾಶೇಚೆ ಏಕ ಖರೇ ರೂಪ ನಿರ್ಣಯಾಕ ಅವಕಾಶು ಜಾತಲೊ.

ವೈದಿಕ ಸಂಸ್ಕೃತ ಭಾಶೇಚೆ ಪವತೇ > ಪಾವತಾ, ಚಕ್ಷತೇ > ಚೋಯತಾ ಮನ್ಯತೇ > ಮ್ಹಣತಾ, ಚಮಂತಿ > ಚೀಮಂತಾ, ಯತ್ > ಇತ್ಯಾ, ಚಮಸ್ > ಚಮಚೆ ದರ್ವೀ > ದವಲೊ, ಚರ್ವಿ ಆದಿಲೆ ಸಾಬಾರ ಶಬ್ದು ಕೊಂಕಣೀಂತು ಪ್ರಯೋಗಾಂತ ಆಸತಿ. ವೇದಾಚೆ ಸೂಕ್ತಾಂಚೆ ಉಚ್ಚಾರಾಂತು ಆಸಚೆ ಸ್ವರಾಘಾತ (ಉದಾತ್ತ

ಅನುದಾತ್ರ) ಕೊಂಕಣೀಂತೂಯಿ ಆಸೂಚೆ ಸರ್ವ್ ವಿಸ್ಮಯಕಾರಕ ವಿಷಯು. ಹಾಚೆನ ವೈದಿಕ ಭಾಶೇಚೊ ಸಂಬಂಧು ಕೊಂಕಣೀಕ ಆಸಾ ಮ್ಹಣಚೆ ಸ್ಪಷ್ಟ ಜಾತಾ. ವೈದಿಕ ಸಂಸ್ಕೃತ ಆನೀಕ ಕೊಂಕಣೀಚೆ ತುಲನಾತ್ಮಕ ಅಧ್ಯಯನ ಕೊಂಕಣೀಚಿ ಪ್ರಾಚೀನತಾ ನಿರ್ಣಯ ಕರೊಂಕ ಆಧಾರು ಜಾಯ್ತು.

ಕೊಂಕಣೀ ಇಂಡೋ - ಆರ್ಯಾನ್ ವರ್ಗಾಕ ಮೇಳಿಲಿ ಭಾಸ್. ಹಾಚೆ ಫಲಸ್ವರೂಪ ಜಾವನು ಇಂಡೋ ಆರ್ಯಾನ್ ಭಾಷಾ ಸಮುದಾಯಾಂಚೆ ಭಾಶೇಚೆ ಶಬ್ದ ಅಲ್ಪ ಸ್ವಲ್ಪ ವ್ಯತ್ಯಾಸಾನ ಕೊಂಕಣೀಂತೂಯಿ ದೀಸೊ ಯೇತಾ. ಉದಾ : ಚರ್ಡು (ಕೊಂ) Child (ಇಂ) ಚರ್ಡುವಂ (ಕೊಂ) Children (ಇಂ) ವಿಂಡೂಚೆ (ಕೊಂ) Winding (ಇಂ).

ಪೋರ್ಚುಗೀಸ್ ಭಾಶೇಚೊ ಪ್ರಭಾವು ಕಿತುಲೆ ಪ್ರಮಾಣಾರಿ ಜಾಲಾ ಮ್ಹಣಚೆ ವಿಷಯಾಂತೂಯಿ ವೈಜ್ಞಾನಿಕ ವಿಶ್ಲೇಷಣ ಅವಶ್ಯ ಜಾವುಕಾಚೀಚಿ.

ಕೊಂಕಣಿ ಭಾಶೇಕ ಕನ್ನಡ ಭಾಶೇಚೆ ಜವಳ ಸಂಪರ್ಕು ಭೌವ ಪ್ರಾಕಾಚೊ. ಹ್ಯಾ ಕಾರಣಾನ ಕೊಂಕಣೀ ಭಾಶೇಂತು ಭರಪೂರ ಕನ್ನಡ ಶಬ್ದಾಂ ಭರಸೂನು ಗೆಲೇತಿ. ತ್ಯಾಚಿ ಪ್ರಮಾಣೆ ಕೊಂಕಣೀ ಶಬ್ದ ಕನ್ನಡ ಭಾಶೇಂತು ಮೇಳನು ಗೆಲೇತಿ ಭೌತಿಕ ಶಬ್ದ ಕೊಂಕಣೀಚೆಕಿ, ಕನ್ನಡಚೆ ಮ್ಹಣು ನಿಕ್ಕಿ ಕರೊಂಕ ಜಾಯ ನಾ ತಿತಲೆ ಪ್ರಯೋಗ ದೋನ ಭಾಶೇಂತೂಯಿ ಜಾತ ಆಸತಿ. ಉದಾ : ಆಡ್, ಅಡ್ಡಿ, ಅಡಚಣಾ, ಆಡ್ಲೆ, ಗೊತ್ತು, ಗುತ್ತು, ಮೆರವಣಿಗಾ, ಚಿಂದಾ, ಕವರು (ಕವಲು).

ಕೊಂಕಣೀ ಆನೀಕ ಕನ್ನಡಾಂತು ಅಶೆ ಸಮಾನಾರ್ಥಕ ಶಬ್ದ ವಾಪರಚಾಕ ಕಾರಣ ಆಸಾ. ಕನ್ನಡ ಭಾಶೇಚೆ ಪ್ರಾಚೀನ ಕವಿ ಚಡಾವತ್ ಜೈನ ಧರ್ಮಾಚೆ ಜಾವನು ಆಶಿಲೆ. ತಾಂಕಾ ಜೈನ ಧರ್ಮಾಚೆ ಪೂರ್ಣ ಜ್ಞಾನ ಪ್ರಾಪ್ತ ಕರನು ಘೇವಚೆ ಖಿತೀರ ತಾನೀ ಪ್ರಾಕೃತ ಅಧ್ಯಯನ ಕರಚೆ ಅನಿವಾರ್ಯ ಆಶಿಲೆ. ಜೈನ ಧರ್ಮಾಚೆ ತತ್ತ್ವ ಸಗಟ ಪ್ರಾಕೃತ ಭಾಶೇನ ಆಸೂಚೆ ಕಾರಣಾನ, ತಾನೀ ತೆ ಅಧ್ಯಯನ ಕರಕಾಚಿ ಪಡಲೆ. ತಾನೀ ಅಧ್ಯಯನ ಕೆಲ್ಲೆ. ತೆ ಪ್ರಾಕೃತ ಭಾಶೇಚೆ ಶಬ್ದ ತಾನೀ ಬರಯಿಲೆ ಕಾವ್ಯ, ಶಾಸ್ತ್ರ, ಧಾರ್ಮಿಕ ಗ್ರಂಥಾಂತು ವಾಪರಲೆ. ಕೊಂಕಣೀಯೀ ಪ್ರಾಕೃತ ಭಾಸ ಆಸೊ ವಚೊನು ಕೊಂಕಣೀಚೆ ಸ್ವಜ ಸಾಭಾವಿಕ ಶಬ್ದ, ಪ್ರಾಕೃತ ಭಾಶೇಚೆ ಶಬ್ದ ಸಮಾನ ಆಸೂಚಾನ ಕೊಂಕಣೀ ಕನ್ನಡಾಂತು

ಸಮಾನಾರ್ಥಕ ಶಬ್ದ ಆಸೂಚಕ ಕಾರಣ ಜಾಲಾ.

ಕೊಂಕಣಿ ಉತ್ತರ ಭಾರತಾಚಿ ಭಾಸ, ತಾಂತೂಯಿ ಆಜ ಜೋ ಧಾರ್ ಮರುಭೂಮಿ ಆಸಾ - ತಿ ಭೂಯಿ ಪಯಲೆ ಸರಸ್ವತಿ ನ್ಹಯಿ ವ್ಹೊಳಚೊ ಪ್ರದೇಶ ಜಾವನು ಆಶಿಲೊ - ತಹೀಂಚಿ ಭಾಸ ಮ್ಹಣು ಹಾಂವೆ ಹೆ ಲೇಖಾಂತ್ಲೆ ಸ್ಪಷ್ಟ ಕೆಲಾಂ. ಆರ್ತ್ 'ಪಂಚ್ಯಾದಾಯಿ' ಮಾಸಿಕ ಪತ್ರಾಂತ್ಲೆ ಅಗಸ್ತ್ 1992ಚಿ ಸಂಚಿಕಾಂತ್ಲೆ ಭಾಮಾನೇಸ್ತ್ ಶ್ರೀ ಗೌರೀಶ ಕಾಯ್ಕಣಿ ಮಾಮಾಚೆ 'ಕೊಂಕಣಿ ವಿಸ್ತಾರು' ಮ್ಹಣಚೆ ಏಕ ಲೇಖನ ಪರಗಟ ಜಾಲೇಲೆ. ತಾಂತ್ಲೆ ತಾನಿ ವಿದರ್ಭಾಂತ್ಲೆಲ್ಯಾ ರೋಬಡಚ್ಯಾ ಹಜಾಮಾಗೆಲ್ಯಾ ಏಕು ಸಂವಾದಾಚೆ ವಾಕ್ ದೀಲಾಂ. ತೇ ಆಶೆ ಆಸಾ 'ತುಜ್ಯಾ ಘರಚೆ ಕಿತ್ಲಿ ಜೀವ ಗೆಲ್ಲೆ'. ಹೆ ವಾಕ್ ಕೊಂಕಣೀ ಮ್ಹಣಚೆ ವಿಶಯಾಂತ್ಲೆ ಶಕ್ಯ ಅನಗತ್ಯ. ಹೆ ವಿದರ್ಭ ಆಸೂಚಿ ರಾಜಾಸ್ಥಾನಾ ಲಾಗಿಚಿ ನ್ಹಹಿವೆ ? ಕೊಂಕಣೀಚಿ ಬೋಲಿ ಆಜ ಪರಂತ ತಹಿಂ ಆಸಾ ಹೆ ಕೊಂಕಣೀಚೆ ಮೂಳ ದಾಖೈತಾ ಮ್ಹಣಚೆ ದೀಸೊ ಯೇತಾ.

ಕೊಂಕಣೀ ಭಾಶೆಚೆ ಕುಳಾರ ಗೋಯ್ ಮ್ಹಣ ಸಾಂಗತಾತಿ. ತ್ಯಾ ಕುಳಾರ ಧಾವನು ವೆಗಲೆ ವೆಗಲೆ ಪ್ರದೇಶಾಕ ವಚೊನು ರಾಬಿಲೆ ಕೊಂಕಣೀ ಲೋಕು, ತಾಂಚಿ ಮಾಂಯ್ ಭಾಸ ಕೊಂಕಣೀ, ತಾನೀ ರಾಬಿಲೆ ಪ್ರದೇಶಾಚೆ ಹೇರ್ ಭಾಷಾ ಜವ್ತಾ ತೀ ಉಲೊನು, ಉರೊನು ಆಯಲೇಂತಿ. ವೆಗಲೆ ವೆಗಲೆ ಪ್ರದೇಶಾಂತ್ಲೆ ವಾಕ್ ಕರನು ಆಸೂಚೆ ಹಾನ್ನಿ ಉಲೊಚೆ ಕೊಂಕಣೀಂತ್ಲೆ, ತ್ಹಹಿ ತಾಂಚೆ ಸಂಪರ್ಕಾ ಆಯಿಲೆ ತ್ಹಹೀಂಚೆ ಭಾಶೆಚೊ ಆನೀಕ ತಾನೀ ವಾಸ ಕರನು ಆಸೂಚೆ ಪ್ರದೇಶಾ ಭೌಗೋಲಿಕ ಪರಿಸರಾಚೊ ಪ್ರಭಾವ ದೀಸೊ ಯೇತಾ. ಹೆ ಪ್ರಾದೇಶಿಕ ಪ್ರಭೇದಾಂತ್ಲೆ ಕೊಂಕಣೀಚೊ ಸ್ವಜ ಸಾಭಾವಿಕ ವಾಕ್ಯ ರಚನಾಕ್ರಮು ವೆಗಲೆ ವೆಗಲೆ ರೂಪಾರಿ ಜಾತ ಆಸಾ. ಪಡಿಯೇಕ ಪ್ರದೇಶಾಚೊ ಲೋಕು ತಾನ್ನೀ ವಾಪರ ಕೊಂಕಣೀ ವಾಕ್ಯ ರಚನಾ ಕ್ರಮಾಚಿ ಸ್ವಜ ಸಾಭಾವಿಕಾಚೊ ಆನೀಕ, ತಾ ವಾಪರಚಿ ಕೊಂಕಣೀಚಿ ಖರೀ ಕೊಂಕಣೀ ಮ್ಹಣು ಲೇಕತಾತಿ. ಅಶೆ ಸಮಜೂಲೆ ಲೇಕಚೆ ಬರೆ ನ್ಹಹಿ. ಪಡಿಯೇಕ ಪ್ರದೇಶಾಚೊ ಲೋಕು ಪರಸ್ಪರ ಮೇಳ ತಾಂತಾಂಗಲೆ ಕ್ರಮಾರೀಚಿ ಕೊಂಕಣಿ ಉಲೊವೊತಿ, ಬರೊವೊತಿ. ಆ ಕರತಾನಾ ಕ್ಹಂಚಿ ಉಲಪ, ಬರಪ ಸಗಟಾಂಕ ಸ್ಪಷ್ಟ ರೂಪಾರಿ ಅರ್ಥು ಜಾತಾ ತೇಂಚಿ ಕೊಂಕಣೀಚಿ ಖರೀ ರೂಪ ಜಾವನು ಸ್ವೀಕಾರ ಕೆಲ್ಯಾರ ಕೊಂಕಣೀಚೆ ಸರ್ವಸಾಮಾನ್ಯ ರೂಪ ಉಜವಾಡಾಕ ಯೇವಚಾಕ ಅವಕಾಶು ಜಾತಾ.

ದಿಕಾನ ಪ್ರಯತನ ಚಲಕಾ. ಹ್ಯಾ ಭೌಗೋಲಿಕ ತೌಲನಿಕ ಅಧ್ಯಯನ ಭಾಷಾಶಾಸ್ತ್ರ
ಜಾಣತಲ್ಯಾನಿ ಕರಕಾ.

ಹಾಂವೆ ಬರಯಿಲೆ ಹೆ 'ಕೊಂಕಣೀ ಭಾಶೇಚೆ ಅಸ್ತಿತ್ವ', ಹಾಂವೆ ವಾಸ
ಕರನು ಆಸಚೆ ಪ್ರದೇಶಾಂತು ವಾಪರಚಿ ಕೊಂಕಣಿ ಆಧಾರ ಜಾವನು ಆಸಾ.
ಮ್ಹಣತಾನಾ ಹೆ ಲೇಖಿ ಪಾಂಗಳೇಂಚಿ. ಹೆ ಲೇಖಿ ದಕ್ಷಿಣ ಕನ್ನಡ ಜಿಲಾಚೆ ಗೌಡ
ಸಾರಸ್ವತಾನಿ ಉಲೋಚಿ ಕೊಂಕಣೀ ಆಧಾರ ಜಾವನು ಬರಯ್ಲಾ. ದ.ಕ. ಜಿಲ್ಲಾಚೆ
ಗೌಡ ಸಾರಸ್ವತಾಂಚಿ ಕೊಂಕಣೀಂತೂಯಿ ಮಂಗ್ಳೂರಚ್ಯಾನಿ ಉಲೋಚಿ ಕೊಂಕಣೀಕ
ಆನೀಕ ಉಡುಪಿಚ್ಯಾನಿ ಉಲೋಚಿ ಕೊಂಕಣೀಂತು ಸೂಕ್ಷಿಮ ವ್ಯತ್ಯಾಸು ಆಸಾ.
ಉಡುಪಿಚ್ಯಾನಿ ಉಲೋಚಿ ಕೊಂಕಣೀಕ ಆನೀಕ ಕುಂದಾಪುರಚ್ಯಾನಿ ಉಲೋಚಿ
ಕೊಂಕಣೀ ಮದ್ಲೆ ಸೂಕ್ಷಿಮ ವ್ಯತ್ಯಾಸು ಆಸಾ. ತರಿಯಿ ದ.ಕ. ಜಿಲಾಚೆ ಗೌಡ
ಸಾರಸ್ವತಾನಿ ಉಲೋಚಿ ಕೊಂಕಣೀಂತು ಪರಸ್ಪರ ಸೂಕ್ಷಿಮ ವ್ಯತ್ಯಾಸು ದೀಸೊಂ
ಆಯಿಲ್ಯಾರೀಯಿ ತಾಂತು ಏಕ ಸರ್ವ ಸಾಮಾನ್ಯ ಏಕು ರಚನಾ ಕ್ರಮು ಆಸಾ.
ವ್ಯತ್ಯಾಸು ಕೇವಲ ಧ್ವನಿ ಉಚ್ಚಾರಾಂತು ಮಾತ್ರ ದೀಸೊಂ ಯೇತಾ. ಹೊ ಧ್ವನಿ
ವ್ಯತ್ಯಾಸು ಆಸಲ್ಯಾರೀಯಿ ಬರಪಾಂತು ಏಕು ಸರ್ವಸಮಾನತಾ ಹಾಡೂಂಕ ಕಾಯಿ
ತ್ರಾಸು ನಾ. ಅಶೆ ಮೆಗೆಲೆ ಹೆ ಲೇಖಿ ದ.ಕ. ಜಿಲಾಚೆ ಲೋಕಾನಿ ಉಲೋಚಿ
ಭಾಷಾಧಾರಿತ ಆಸಾ ಮ್ಹಣು ಸಾಂಗೂಯೇತ. ಹೊ ವಾಕ್ಯ ರಚನಾಕ್ರಮು,
ಕೋಚೀಚೆ ಲೋಕಾಚೆ ಆನೀಕ ಗೋಯಂಚೆ ಲೋಕಾಚೆ ವಾಕ್ಯರಚನಾ ಕ್ರಮಾ ಪಶಿ
ವೆಗಳೊ ಆಸಾ. ತರಿಯಿ ಹಾಜೇನ ಹೇರ್ ಪ್ರದೇಶಾಂತು ವಾಪರಚಿ ಕೊಂಕಣಿ
ವಾಕ್ಯರಚನಾ ಕ್ರಮಾಕ ಅನ್ವಯ ಕರನು ತುಲನಾತ್ಮಕ ಅಧ್ಯಯನ ಕರತಲ್ಯಾಂಕ
ಸಹಾಯಕ ಜಾತಾ ಆನೀಕ ತಶೆ ಕರೂಂಕ ಭರಪೂರ ಅವಕಾಶೂಯಿ ಮೇಳತಾ.
ಹ್ಯಾ ದಿಶಾನ ಭಾಷಾ ತಜ್ಞಾನಿ ಪ್ರಯತನ ಕರಕಾ ಮ್ಹಣು ಮೆಗೆಲಿ ಮಾಗಣಿ.
ಮೆಗೆಲೆ ಹೆ ಲೇಖಾನ ತಸಲೆ ಏಕ ಕಾರ್ಯ ಜಾವೂಂಕ ಅವಕಾಶು ಜಾಲೋ ಮ್ಹಣು
ಜಾಲ್ಯಾರಿ ಹಾಂವೆ ಬರಯಿಲೆ ಸಾರ್ಥಕ ಜಾತಾ. ಹ್ಯಾ ಲೇಖಾಂತು ಜೋ ಏಕ
ಪಾಂಗಳಪಣ, ನ್ಯೂನತಾ ಆಸಾ, ತೆ ಕೊಂಕಣೀ ವಿದ್ವಾಂಸಾನಿ, ಲೋಕಾನಿ ಸಮ
ಕರನು ವ್ಹರನು ಏಕ ಮೋಲಾದಿಕ ಕೊಂಕಣೀ ಭಾಶೇಚೆ ವೈಜ್ಞಾನಿಕ ಗ್ರಂಥ
ಉಜವಾಡಾಕ ಯೇವೋ ಮ್ಹಣು ಆರಯತಾ.

'ಕೊಂಕಣೀ ಭಾಶೇಚೆ ಅಸ್ತಿತ್ವ' ಹೆ ಲೇಖಿ ಪಪಯಿಲೆ ಮಂಗ್ಳೂರಚೆ
'ಪಂಚ್ಯಾದಾಯಿ' ಮ್ಹಹಿನ್ಯಾಳಾಂತು, ತಾಚೆ ಸಂಪಾದಕ ಭಾಮಾನೇಸ್ತ್ ಶ್ರೀ

ಬಂಟವಾಳ ವಾಸುದೇವ ಬಾಳಿಗ ಮಾಮಾನ ಪರಗಟ ಕರನು ಪ್ರೋತ್ಸಾಹ ದಿಲರೊ
ಹಾಂವ ವಿಸರೂಚೆ ತಶೇಂಚೆ ನಾಂ. ತಾಕಾ ಹಾಂವ ಕೃತಜ್ಞತಾಪೂರ್ವಕ ಪಾಯ್
ಪಡತಾ.

‘ಪಂಚ್ಯದಾಯಿ’ ಪತ್ರಾಂತು ಹೆ ಲೇಖ ಪರಗಟ ಜಾತ್ ಆಸತಾನಾ ತಾ
ವೇಳಾರ ಅಮೇರಿಕಾಚೆ Fordhan University, New York ಹಾಂಗಾ ರಿಸರ್ಚ್
ಕಾರ್ಯ ಕರೀತ ಆಶಿಲೆ, ಕರ್ನಾಟಕಾಚೊ ನಾಂವಾಧಿಕ ಸಂಶೋಧಕು, ಕೊಂಕಣೀ
ಮೋಗಿ, ಕೊಂಕಣೀ ಭಾಶೆಚೆ ಪ್ರಾಕ್ ರೂಪಾಚೆ ಶೋಧಕು, ಸಾಹಿತಿ ಭಾಮಾನೇಸ್
ಜೂಜೇ ಪೆರೇಯರ್ ಹಾನ್ನಿ ಮೆಗೆಲೆ ಲೇಖ ವಾಚೊನು, ಖೋಶಿ ಪಾವನು,
ಅಮೇರಿಕಾ ಥಾವನು (ಜುಲಾಯಿ 1971) ಮಾಕಾ ‘ಕೊಂಕಣೀಚ್ಯಾ ವಿದ್ವಾನ್
ಶ್ರೀ ಮಾಧವ ಪೈಕ ಭೇಟಯತಾ’ ಮ್ಹಣು ಮೋಗಾನ ‘ಪ್ರಿನ್ಸಿಪ್ಸ್ ಲಿಂಗ್ವಿಸ್ಟಿಕ್ಸ್
ಬ್ರಾಹ್ಮನಿಕಾಕ್’ ಧಾಡೊನು ದಿಲೇಲೆ ಆಸಾ. ತಾಂಚೆ ಹೆ ಪ್ರೀತಿ ವಿಶ್ವಾಸಾಕ,
ಮೋಗಾಕ, ಮಾಕಾ ದಿಲ್ಲೆ ಪ್ರೋತ್ಸಾಹಾಕ ಹಾಂವ ಅತ್ಯಂತ ರೀಣಗಾರ್ ಮ್ಹಣು
ಸಾಂಗೊನು, ಹೀ ಪ್ರೀತಿ ವಿಶ್ವಾಸ, ಮೋಗು ಮೇಜೇರಿ ಸದ್ವಾ ಬಾರ ಸಾರ ಕಾಳ
ಉರೊ ಮ್ಹಣು ಆರೋನು ತಾಂಕಾ ಮಜೆ ಆರ್ಗಾಂ.

‘ಪಂಚ್ಯದಾಯಿ’ ಮಹೀನ್ಯಾಳಾಚೇರಿ ಪರಗಟ ಜಾಲೆ. ಮಾಗೀರ ಹೆ ಲೇಖ
ಸಗಟ ಏಕ ಪುಸ್ತಕ ರೂಪಾರ ಪರಗಟ ಕರಕಾ ಮ್ಹಣಚಿ ಆಶಿ ಆಶಿಲಿ. ಆಶಿ ಕಿತ್ತಿಕಿ
ಆಶಿಲಿ. ಜಾಲ್ಯಾರ ತೀ ಆಶಿ ಪೂರಾಕ ಕರೊಂಕ ತಾಕತ್ ಮಾತ ಆಶಿಲೆ ನಾ
ಹಾಚೇನ ಹಿಂ ಲೇಖಾಂ ಮೂಲ್ಯಾಂತ ಪಡಲಿಂ, ಧೂಳ್ ಖಾವೊಂಕ ಲಾಗಲಿಂ
ಹೆ ದೇವಾಕ ಇಶ್ಟ ಜಾಲೆ ನಾ ಮ್ಹಣೊನು ದಿಸತಾ. ಮಣಿಪಾಲಚೆ ಟಿ. ಎಂ
ಎ. ಪೈ ಪೌಂಡೇಶನಾಂಚಾನಿ ಆನೀಕ ‘ಸಂಸ್ಕಾರ ಬೋಧ’ ಮಾಸಾಳೆಂಚೆ ಸಂಪಾದ
ಶ್ರೀ ಎಂ. ಜಯವಂತ ನಾಯಕ್ ಹಾನ್ನಿ ಮಾಕಾ ಘಾಟಿ ಬಲಾಕ ರಾವಲೆ, ಸಹಕಾರ
ದಿಲೊ. ತಾಚೆ ಫಲ ಸ್ವರೂಪ ಜಾವನು ಆಜಿ ಹೆ ಪುಸ್ತಕ ಉಜವಾಡಾ
ಯೇವಚೊ ಸಂದ ಆಯಲಾ. ತಾಂಚೊ ಉಪಕಾರು ಹಾಂವೆ ವಿಸರೂನ
ವಚೆ ತಶೇಂಚೆ ನಾ. ತಾಂಕಾ ಹಾಂವ ಕಾಳಜಾನ ದೇವು ಬರೆ ಕರೊ ಮ್ಹಣು
ಮಾಗತಾಂ.

ಅಗದೀ ಸುಂದರ ಜಾವನು ಹೆ ಪುಸ್ತಕ ಛಾಪಿಲೆ ಪ್ರಕಾಶ್ ಪ್ರಿಂಟರ್ಸ್
ಕಾರ್ಕಳ ಹಾಚೆ ಮ್ಹಾಲೀಕಾಂಕ, ಕಾಮೇಲೀಂಕ ದೇವು ಬರೆ ಕರೊ.

ಕೊಂಕಣೀ ಭಾವ್ - ಬಹಿಣ್ಯಾನಿ ಹೆ ಪುಸ್ತಕ ಮೋಲಾಕ ಘೇವ್ನ್
ವಾಚೊನು ಕೊಂಡಾಟೊ ಕರಕಾ ಮ್ಹಣು ಮಾಗೊನು, ತಾಂಕಾಯಿ ದೇವು ಬರೊ
ಕರೊ ಮ್ಹಣತಾ.

ದಿನಾಂಕ : 18-10-2003

ಎಂ. ಮಾಧವ ಪೈ

ಬಂಟವಾಳ ವಾಸುದೇವ ಬಾಳಿಗ ಮಾಮಾನ ಪರಗಟ ಕರನು ಪ್ರೋತ್ಸಾಹ ದಿಲರೊ
ಹಾಂವ ವಿಸರೂಚೆ ತಶೇಂಚೆ ನಾಂ. ತಾಕಾ ಹಾಂವ ಕೃತಜ್ಞತಾಪೂರ್ವಕ ಪಾಯ್
ಪಡತಾ.

‘ಪಂಚ್ಯದಾಯಿ’ ಪತ್ರಾಂತು ಹೆ ಲೇಖಿ ಪರಗಟ ಜಾತ್ ಆಸತಾನಾ ತ್ಯಾ
ವೇಳಾರ ಅಮೇರಿಕಾಚೆ Fordham University, New York ಹಾಂಗಾ ರಿಸರ್ಚ್
ಕಾರ್ಯ ಕರೀತ ಆಶಿಲೆ, ಕರ್ನಾಟಕಾಚೊ ನಾಂವಾಧಿಕ ಸಂಶೋಧಕು, ಕೊಂಕಣೀ
ಮೋಗಿ, ಕೊಂಕಣೀ ಭಾಶೆಚೆ ಪ್ರಾಕ್ ರೂಪಾಚೆ ಶೋಧಕು, ಸಾಹಿತಿ ಭೌಮಾನೇಸ್ತ್
ಜೂಜೇ ಪೆರೇಯರ್ ಹಾನ್ನಿ ಮೆಗೆಲೆ ಲೇಖಿ ವಾಚೊನು, ಖೋಶಿ ಪಾವನು,
ಅಮೇರಿಕಾ ಧಾವನು (ಜುಲಾಯಿ 1971) ಮಾಕಾ ‘ಕೊಂಕಣೀಚ್ಯಾ ವಿದ್ವಾನಾಕ
ಶ್ರೀ ಮಾಧವ ಪೈಕ ಭೇಟಯತಾ’ ಮ್ಹಣು ಮೋಗಾನ ‘ಪ್ರಿನ್ಸಿಪ್ಸ್ ಲಿಂಗ್ವಾಜಿ
ಬ್ರಾಹ್ಮನಿಕಾಕ್’ ಧಾಡೊನು ದಿಲೇಲೆ ಆಸಾ. ತಾಂಚೆ ಹೆ ಪ್ರೀತಿ ವಿಶ್ವಾಸಾಕ,
ಮೋಗಾಕ, ಮಾಕಾ ದಿಲ್ಲೆ ಪ್ರೋತ್ಸಾಹಾಕ ಹಾಂವ ಅತ್ಯಂತ ರೀಣಗಾರ್ ಮ್ಹಣು
ಸಾಂಗೊನು, ಹೀ ಪ್ರೀತಿ ವಿಶ್ವಾಸ, ಮೋಗು ಮೇಜೇರಿ ಸದ್ದಾಂ ಬಾರ ಸಾರ ಕಾಳ
ಉರೊ ಮ್ಹಣು ಆರೋನು ತಾಂಕಾ ಮಜೆ ಆರ್ಗಾಂ.

‘ಪಂಚ್ಯದಾಯಿ’ ಮಹೀನ್ಯಾಳಾಚೇರಿ ಪರಗಟ ಜಾಲೆ. ಮಾಗೀರ ಹೆ ಲೇಖಿ
ಸಗಟ ಏಕ ಪುಸ್ತಕ ರೂಪಾರ ಪರಗಟ ಕರಕಾ ಮ್ಹಣಚಿ ಆಶಿ ಆಶಿಲಿ. ಆಶಿ ಕಿತ್ತಿಕಿ
ಆಶಿಲಿ. ಜಾಲ್ಯಾರ ತೀ ಆಶಿ ಪೂರಾಕ ಕರೊಂಕ ತಾಕತ್ ಮಾತ ಆಶಿಲೆ ನಾ.
ಹಾಚೇನ ಹಿಂ ಲೇಖಾಂ ಮೂಲ್ಯಾಂತ ಪಡಲಿಂ, ಧೂಳ್ ಖಾವೊಂಕ ಲಾಗಲಿಂ.
ಹೆ ದೇವಾಕ ಇಶ್ಟ ಜಾಲೆ ನಾ ಮ್ಹಣೊನು ದಿಸತಾ. ಮಣಿಪಾಲಚೆ ಟಿ. ಎಂ.
ಎ. ಪೈ ಪೌಂಡೇಶನಾಂಚಾನಿ ಆನೀಕ ‘ಸಂಸ್ಕಾರ ಬೋಧ’ ಮಾಸಾಳೆಂಚೆ ಸಂಪಾದಕ
ಶ್ರೀ ಎಂ. ಜಯವಂತ ನಾಯಕ್ ಹಾನ್ನಿ ಮಾಕಾ ಘಾಟಿ ಬಲಾಕ ರಾವಲೆ, ಸಹಕಾರು
ದಿಲೊ. ತಾಚೆ ಫಲ ಸ್ವರೂಪ ಜಾವನು ಆಜಿ ಹೆ ಪುಸ್ತಕ ಉಜವಾಡಾಕ
ಯೇವಚೊ ಸಂದ ಆಯಲಾ. ತಾಂಚೊ ಉಪಕಾರು ಹಾಂವೆ ವಿಸರೊನು
ವಚೆ ತಶೇಂಚೆ ನಾ. ತಾಂಕಾ ಹಾಂವ ಕಾಳಜಾನ ದೇವು ಬರೆ ಕರೊ ಮ್ಹಣು
ಮಾಗತಾಂ.

ಅಗದೀ ಸುಂದರ ಜಾವನು ಹೆ ಪುಸ್ತಕ ಛಾಪಿಲೆ ಪ್ರಕಾಶ್ ಪ್ರಿಂಟರ್ಸ್,
ಕಾರ್ಕಳ ಹಾಚೆ ಮ್ಹಾಂಲೀಕಾಂಕ, ಕಾಮೇಲೀಂಕ ದೇವು ಬರೆ ಕರೊ.

ಕೊಂಕಣೀ ಭಾವ್ - ಬಹಿಣ್ಯಾಣಿ ಹೆ ಪುಸ್ತಕ ಮೋಲಾಕ ಘೇವ್ನ್
ವಾಚೊನು ಕೊಂಡಾಟೊ ಕರಕಾ ಮ್ಹಣು ಮಾಗೂನು, ತಾಂಕಾಯಿ ದೇವು ಬರೆ
ಕರೊ ಮ್ಹಣತಾ.

ದಿನಾಂಕ : 18-10-2003

ಎಂ. ಮಾಧವ ಪೈ

- ವಿಶಯ ಸೂಚಿ

1. ಕೊಂಕಣೀ ಸ್ವತಂತ್ರ ಭಾಷೆ
2. ಭಾಶಾಚೆ ಶಬ್ದ ವಿಕಾಸ ಆನೀಕ ಪ್ರಾಚೀನತಾ
3. ಭಾಶೆಂಚೆ ಉಗಮ
4. ಭಾಶೆಂತು ವ್ಯತ್ಯಾಸ
5. ಭಾಶೆಂಚೆ ವರ್ಗೀಕರಣ
6. ಭಾಶೆಚಿ ವಾಡಿ
7. ಉಪಸಂಹಾರ

ಅನುಬಂಧ

1. ಕೊಂಕಣೀ ಭಾಶಾಚಿ ದ್ವಿತೀಯಾ ಆನೀಕ ಚತುರ್ಥೀ ವಿಭಕ್ತ್ಯೊ (ಕೂಸಾ)
2. ಕೊಂಕಣೀ - ಪ್ರಾಕೃತ ವ್ಯಾಕರಣ ವಿಚಾರು
3. ಕೊಂಕಣೀ - ಸಂಸ್ಕೃತ
4. ಕೊಂಕಣೀ ಭಾಶೆಂತು ವಿಶಿಷ್ಟ ಕನ್ನಡ ಶಬ್ದ

ಕೊಂಕಣೀ ಭಾಶೇಚೆ ಅಸ್ತಿತ್ವ (ಕೊಂಕಣೀ ಭಾಶಾ ವಿಜ್ಞಾನ)

1

ಕೊಂಕಣೀ ಸ್ವತಂತ್ರ ಭಾಸ್

- ೧ -

ಮನೀಶು ಜಾವನು ಜಲ್ಮಾಕ ಆಯಲೇ ಪರಾಂತೇ ತೇ ಮನೀಶಾಕ ಮುಖ್ಯ ಜಾವನು ಆಸೂಚಿ ಅವಶ್ಯಕತಾ ಮ್ಹಳ್ಳಾರಿ ಉಲಪ, ಉತರಾಂ, ವಾಕ್. ಉಲಪ ಏಕ ನಾ ಆಶಿಲೆ ಮ್ಹಣು ಜಾಲೆಲೆ ಜಾಲ್ಯಾರಿ ಮನೀಶಾಕಯೀ ಪ್ರಾಣಿಯಾಂಕಯೀ ಕಾಯೀ ವ್ಯತ್ಯಾಸು ಆಸನಾ ಆಶಿಲೊ. ಮನೀಶಾನ ಮನೀಶು ಜಾವನು ಆಸೂಚಿ ತಾಕಾಚಿ ವಿಶಿಶ್ಟ ಜಾವನು ಆಸಚಿ ಭಾಶೇನಚಿ. ಧಾರ್ಮಿಕ, ಸಾಂಸ್ಕೃತಿಕ, ಸಾಮಾಜಿಕ, ಆರ್ಥಿಕ ಆದಿಲೆ ಸಗಟ ಕ್ಷೇತ್ರಾಂತು ಭಾಶೇಚೊ ಸಹಾಯು ನಾ ಆಶಿಲೊ ಜಾಲ್ಯಾರಿ ಮನೀಶು ಕಶ್ಯಿ ಪ್ರಗತಿ ಸಾಧ್ಯ ಕರತಲೋಕೀ ಮ್ಹಣು ಊಹನ ಸುತಾಂ ಕರಚೇಚಿ ಕಷ್ಟ. ಮ್ಹಣತಾನಾ ಭಾಶೇಚೆ ಮ್ಹತ್ವ ಪಡಿಯೇಕಳ್ಳಾಂಕಯೀ ಅರ್ಥು ಜಾಯತ. ಭಾಶೇನಚಿ ಮಾನವ ಸಮಾಜಾಚಿ ಸಂಸ್ಕೃತಾಯ್ ಫುಲೇಲಾ. ಆಮಗಲೆ ಸರ್ವ ವ್ಯವಹಾರಾಂಕ ಆಸಚಿ ಪ್ರಮುಖ ಸಾಧನ. ಮನೀಶಾಲೆ ಮನಾಂಕ ಫುಲೋಚಿ ಬಾವೋಚಿ, ಕ್ರಿಯಾಶೀಲ ಜಾವಚಿ ತಶೀ ಕರಚೀ ಶಕತಿ ಆಸೂಚಿ ಭಾಶೇಕಚಿ. ಮ್ಹಣತಾನಾ ಆಯಚೆ ನವನಾಗರಿಕ ಜೀವನಾಂತು ಭಾಸ್ ಅವಶ್ಯಯೀ ಅನಿವಾರ್ಯಯೀ ಜಾವನು ಆಸ್ಸು.

ಸಂಸಾರಾಂತು ಸುಖ ಇಚ್ಛಿ ಪಾವಚೆ ಪಡಿಯೇಕಳ್ಳಾಕಯಿ ಧನಸಂಗ್ರಹಾ ತಿತುಲೇಂಚಿ ಶಬ್ದ ಸಂಗ್ರಹೂಯೀ ಅತ್ಯವಶ್ಯ. ಜಾಯಿ ಜಾಲೆಲೆ ವೇಳಾರಿ ಜಾವಕಾ ಜಾಲೆಲಿ ಉತರಾಂ ಯೇನಾ ಜಾಲ್ಯಾರಿ ಕಾಮ ಪಾಡ ಜಾತಾ, ಜೀವನಚಿ ನಿರರ್ಥಕ ಜಾತಾ. ಪ್ರಪಂಚಾಂತು ಉಲಪ ಜಾಣತಲ್ಯಾಕಚಿ ಮರಿಯಾದ. ಉಲಪಚಿ ಜೀವನಾಚೆ ಮೂಳ ಆಧಾರು ವಾ ಆಮಗಲೆ ಆವಸು - ಬಾಪಸು (ಆವಯ್ - ಬಾಪ್) ಮ್ಹಳ್ಳಾರಿ ಚೂಕಿ ಜಾಯಿಸ ನಾ. ಆಮಗಲೆ ಯಶಸ್ಸಾಕಯೀ ನಾಶಾಕಯೀ ಉತರಾಂಚಿ ಮೂಳ ಕಾರಣ, ಉತರಾಂಚಿ ಆಮಗಲೊ ಶ್ವಾಸು. ಉತರಾಂಚಿ ಆಮಗಲೊ ಜೀವು, ಪ್ರಾಣು. ಭಾಸ್ ಆಸೂಚಿ ತಿತುಲೆ ಕಾಳ ಆಮಗಲೆ ವ್ಹಡವಣ,

ತೇ ನಾಶ ಜಾಲೆ ಮ್ಹಣು ಜಾಲ್ಯಾರಿ ಆಮಚೆ ಅಸ್ತಿತ್ವಚಿ ನಾಂ.

ಲೋಕಾಂತು ತೀನಿ ಹಜಾರಾ ಪಶಿ ಚಡ ಭಾಸೋ ಆಸತಿ. ಪಡಿಯೇಕ ಮಾನವ ಸಮುದಾಯಾಕ ತಾಂಚೇಚಿ ಜಾಲೀ ಏಕಿ ಭಾಸ ಆಸ್ಸು. ತೀ ಭಾಸ ತಾಂಚಿ ಮಾಂಯ್‌ಭಾಸ, ಆವಯಿಭಾಸ್, ಮಾತ್ಯಭಾಸ ಮ್ಹಣೋನು ಘೇತಾ. ಜೋ ಮನೀಶು ತಾಗೆಲೆ ಚರ್ಫಪಣಾರಿ (ಭುರ್ಗ್ಯಾಪಣಾರಿ) ಧರೂನ್, ಆವಯಿಲೆ ದೂಧ ಪಿತ್ತ - ಪಿತ್ತನಾಚಿ ಆವಸೂಲೆ ಮೂಲಕ ಶಿಕಿಲಿ ಜೋ ಭಾಸ್ ಆಸಾಕೀ ತೀ ತಾಗೆಲಿ ಮಾಯ್‌ಭಾಸ್, ಮಾತ್ಯಭಾಸ. ತಾಣೇ ಪ್ರಪಂಚ ಅರ್ಥ ಕರನು ಘೇವಚೆ ತೇ ಭಾಸೇನ, ತಾಗೆಲೆ ದೋಸ್ತಾಂ ಜವಳ ಮೇಳನು ಖೇಳಚೆ ಕರಚೆ ಸಗಟಯೀ ತೇ ಭಾಸೇನ. ಪ್ರಥಮತಃ ತಾಣೆ ಶಿಕಿಲಿ ತೀ ಭಾಸ್ ತಾಗೆಲೆ ಜಿಣಿ ಪರ್ಯಂತ ತಾಕಾ ಉದ್ಧಾರ ಕರಚಿ ಜಾವನು ಆಸ್ಸಾ. ಅಸಲಿ ಹೀ ಮಾತ್ಯಭಾಸ್, ಮಾಯ್‌ಭಾಸ್ ಸದ್ವಾಂ ವಾಪರೂನು, ವಾಡೋನು, ಶಕತಿಶಾಲೀ ಜಾವನು ಕರಚೆ ತಾಗೆಲೆ ಆದ್ಯ ಕರ್ತವ್ಯ. ವೆಗಳೆ ಜನ ಸಮುದಾಯಾಂಚಿ ಭಾಸ್ ಜಾವಕಾ ಜಾಲ್ಯಾರಿ ತೋ ಶೀಕೊ, ಜಾಲ್ಯಾರಿ ತಾಗೆಲಿ ಆವಯ್‌ಭಾಸ್, ಮಾಯ್ ಭಾಸ್ ಮಾತ್ರ ತಾಣೇ ಸರ್ವಥಾ ತಿರಸ್ಕಾರ ಕರನೂಯಿ.

ಆಮಿ ಕೊಂಕಣೆ, ಆಮಿ ಉಲೋಚಿ ಆಮಗೆಲಿ ಮಾಯ್ ಭಾಸ್ ಕೊಂಕಣೇ. ಹ್ಯಾ ಕೊಂಕಣೇ ಭಾಶೇಕ ತಾಜೇಂಚಿ ಮ್ಹಣಚೆ ಏಕ ಅಸ್ತಿತ್ವ ಆಸ್ಸು, ಅಸ್ತಿತಾಯ್ ಆಸಾ. ಪಡಿಯೇಕ ಭಾಸಯೀ ತಾಜೇ ತಾಜೇ ಜಾಯಮಾನಾಂಕ ಅನುಗುಣ ಜಾವನು (ಸಮಾ ಜಾವನು) ವೆಗಳೆ ವೆಗಳೆ ರೂಪಾಚೆ ವಾಕ್ಯ ರಚನಾ ವಿನ್ಯಾಸ ಕರನು ಘೇವನು ಆಸತಾ. ತಾಚೆ ಜವಳ ವಿವಿಧ ಉದ್ದೇಶ್ಯ ಆನೀಕ ವಿಷಯಾಂಚೆ ಖಾತೀರ ಉದಾರೊ (ಉಕತ್) ದವರಲೇಲೆ ತೆನ್ನಾ ನವೇ ನವೇ ವಿನ್ಯಾಸಯೀ ರೂಪ ಘೇವಚೊ ಸಂಭವ ಆಸತಾ. ಅಶೆ ಜಾವನು ಕೊಂಕಣೇ ಭಾಶೇಂತೂಯಿ ತಾಜೇಂಚ್ ಜಾವನು ಆಸಚೆ ವಾಕ್ಯ ರಚನಾ ವಿನ್ಯಾಸ ಆಸಚೆ ಜವಳ ಅನ್ಯ ಭಾಶೇಚೆ ರೂಪ ವಿನ್ಯಾಸಯೀ ಮೇಳನು ಆಯಿಲೆ ಆಸಾ. ಹೆ ಭಾಶೇಚೆ ವಾಡಿಚೆ ಲಕ್ಷಣ.

ಪೂಣೂನು ಹೆ ಅನ್ಯ ಭಾಶೇಚೆ ರೂಪ ವಿನ್ಯಾಸ ಆಸೂಚೆ ಮಾತ್ರ ಪಳೋನು ತೀ ಭಾಸ್ ತೆ ಅನ್ಯ ಭಾಶೇಚಿ ಉಪಭಾಶಾ ಮ್ಹಣು ಸಾಂಗೂಕ ಸಾಧ್ಯ ನಾ. ತರಿಯೀ ಹೆ ವಿಚಾರು ಕರನಾಶಿ ಕೊಂಕಣೇ ಏಕಿ ಸ್ವತಂತ್ರ ಭಾಸ್ ಜಾವನು ಆಸಲ್ಯಾರೀಯಿ, ತೀ ಮರಾರಿ ಉಪಭಾಸ್, ತೀ ಬಂಗಾಲೀ ಭಾಶೇಚೆ ಏಕ ರೂಪ ಮ್ಹಣು ವಿಷಯು ಜಾಣ ನಾತಿಲೆ ಲೋಕು ಸಾಂಗತ ಆಯಲ್ಯೇಂತಿ.

ಆಜಿಕಯೀ ದೇಶಾಚಿ ಏಕಿ ವ್ಹಡಲಿ ಸಮಸ್ಯಾಶಿ ಮಹಾರಾಷ್ಟ್ರವಾದೀ ಕಡಚ್ಯಾನ್ ಗೋಂಯ್, ಬೆಳಗಾಂವ್ ಆನೀ ಕಾರವಾರ ಮಹಾರಾಷ್ಟ್ರಾ ಭರ್ಸಿ ವಿಲೀನ್ ಕರಕಾ ಮ್ಹಣಚೊ ವ್ಹಡು ಸೋರು ಆಯಕೊ ಯೇತಾ. ಹಾಕಾ ಪಡಿಪಾದನ್ ಜಾವನು ತಾನ್ನಿ ಪುಡಾರ (ಮುಖಾರಿ) ದವರೂಚೆ ಕಾರಣಂತು ಪ್ರಮುಖ ಮುಖ್ಯೆಲ್ ಜಾವನು ದೀಸೂನು ಯೇತಾ 'ಕೊಂಕಣೀ ಭಾಸ್'. ಕೊಂಕಣೀ ಭಾಸ್ ಮರಾಠಿಚಿ ಉಪಭಾಸ್ ಅಶೆ ಮಹಾರಾಷ್ಟ್ರ ವಾದೀನಿ ಮ್ಹಣಚೆ ತಾಂಚೆ ಸಮಯ ಸಾಧಕ ನೀತೀಕ ಸಮಾ ಜಾವನು ಆಸಾ ಮ್ಹಣಚಾಂತು ಕಾಯ್ ಸಂಕೋಚು ಪಾವಕಾ ಮ್ಹಣೂನು ನಾ. ಹೆ ನಿರ್ವಿವಾದ ಆಸಾ.

ಲೋಕಾಂತು ಆಸೂಚ್ಯೊ ಭಾಸೋ ಅಸಂಖ್ಯೆ. ತಾಂತು ಥೋಡ್ಯೋ ಭಾಸೋ ಆಪಣ್ಯಾಲೇಂಚಿ ಅಸ್ತಿತ್ವ ಪಾವನು ಸ್ವತಂತ್ರ ಭಾಸ್ ಜಾವನು ಆಸ್ಲಾ, ತರಿಯೀ ಆನೀಕ ಥೋಡ್ಯೋ ಭಾಸೋ ವೆಗಳೇಕ ಸ್ವತಂತ್ರ ಭಾಶೇಚಿ ಉಪಭಾಸ್ ಜಾವನು ಆಸತಿ ಮ್ಹಣು ಭಾಶಾ ಶಾಸ್ತ್ರಜ್ಞಾನಿ ಪ್ರಮಾಣ ಪೂರ್ವಕ ದಾಖೋನು ದಿಲೇಲೆ ಆಸಾ.

ಸಾಮಾನ್ಯ ಜಾವನು ಏಕ ಭಾಶೇಕ ತಾಜೇಂಚಿ ಅಸ್ತಿತ್ವ ಆಸಾ ಮ್ಹಣಕಾ ಜಾಲ್ಯಾರಿ ತ್ಯಾ ಭಾಶೇಕ ಥೋಡೆ ಖಾಸ್ (ವಿಶಿಷ್ಟ) ಗುಣ ಆಸೂಕಾತಿ ಮ್ಹಣು ಸಾಂಗೂನು ಭಾಶಾ ಶಾಸ್ತ್ರಜ್ಞಾನೀ ಥೋಡೆ ನಿಯಮ ದಿಲೇಲೆ ಆಸತಿ. ತೆ ಹ್ಯಾ ಪ್ರಮಾಣೇ ಆಸತಿ.

1. ನಾಮಪದಾಂತು ದೇಹಾಚಿ ಅಂಗ - ಪ್ರತ್ಯಂಗಾಚೆ ನಾಂವ್ಪ.
2. ಜಣಾಂಚೆ ಮದ್ಲೆ ಆಸೂಚೊ ಪರಸ್ಪರ ಸಂಬಂಧ ಸೂಚನ ಕರಚೆ ಶಬ್ದ.
3. ದೇಶಾಂತು ಆಸಚೆ ಪ್ರಾಣ್ಯಾಲಿ ಆನೀಕ ರೂಡ ವಾಲೇಂಚಿ ನಾಂವ್.
4. ಸರ್ವನಾಮ.
5. ಸಂಖ್ಯಾವಾಚಕ.
6. ಧಾತು.

ಹೆ ಇತುಲೆ ಏಕ ಭಾಶೇಕ ಅವಶ್ಯ ಜಾವನು ಆಸೂಚೆ, ಆಸೂಕಾ ಜಾಲೆ ಶಬ್ದ. ಹಿ ಸ ತತ್ವ ಆಧಾರ ದವರೂನು ಘೇವನು ಕೊಂಕಣೀ ಭಾಶೇಚೆ ಅಸ್ತಿತ್ವ ಕಿತೆ, ಕಸಲೆ ಮ್ಹಣು ಏಕೇಕ ಜಾವನು ಆಮಿ ವಿವೇಚನ ಕರ್ಯೆ.

1) ನಾಮ ಪದಾಂತು ದೇಹಾಚಿ ಅಂಗ - ಪ್ರತ್ಯಂಗ :

ಬೋಡ (ಮಾತ್ರೆ), ನಿಡಳ, ದೋಳೊ, ನಾಂಕ, ಘಟಿ, ತೋಂಡ, ದಾಂತು,

ಜೀಬ, ಹಾಥು, ಬೋಟ್ ಕೂರ್ಡು (ಪೇಂಕಡ) ಪೋಟ, ಪಾಯು, ಜಾಂಗ, ಗಳೊ
ಮಾನ್ನೆ, ಪ್ಲಾಂಟ, ನಿಜ್ಜ, ಕಾನು, ಕೋಂಪೋರು, ತಾಳವತಿ, ಭೋವ್ಯೋ, ಪಾತ್ತಿ,
ಭೂಜ, ಖಾಂದೋ, ಪಾವಲೆ, ಪೋವಟ, ಕುಲ್ಲೊ ದಿಂಬಿ.

2) ಪರಸ್ಪರ (ಆಪಸಾಂತು) ಸಂಬಂಧು ಸೂಚನ ಕರಚೆ ಶಬ್ದ :

ಬಾಪಯ್ (ಬಾಪೂಸು) ಆವಯ್ (ಆವಸೂ) ಭಾವು, ಬಹಿಣೀ, ಪೂತು,
ಜಾಂವಯಿ, ಸೂನ, ಭಾಚೋ ಭಾಚ್ಚಿ ಮೇವಣೇ(ಣೀ) ನಣಂದ, ಭಾವಜ, ಮಾವು,
ಮಾವಳೋ, ಮಾವಳ್ಳೀ, ನಾತೂ, ಪೋಣತ್ರೋ, ಸಾಡ್ಲೂಕು.

3) ದೇಶಾಂತು ಆಸೂಚೆ ಪ್ರಾಣೀ ಆನೀಕ ರೂಡ ವಾಲೀಂಚೆ ನಾಂವಾ :

ಗಾಯಿ, ಬೈಲು, ಮ್ಹಪಿ, ರಡ್ಲೊ (ರೇಡೋ) ವಾಸರು, ಸೂಣೆ, ಮಾಜರ,
ಸೋಸೋ, ಡೂಕರ, ಕೋಲ, ಡೋಂಕ, ರೂಕು, ಸಾಂತನೀ ರೂಕು, ಆಂಬೋ,
ಪಣಸು, ರೂಡಕುಟ, ರೂಡ, ವಾಲಿ, ಬಿಬ್ಬಯೀ ರೂಕು, ಭೋವಾ ರೂಕು
ಮಾಡ್ಲೊ (ಮಾಡೊ).

4) ಸರ್ವನಾಮ :

ಹಾಂವ, ತೂ, ತೋ, ತೀ, ತೇ, ಥಂಯಿ, ಹಾಂಗಾ ಕಶ್ಮಿ (ಕಶೆ) ಕೋಣ,
ಆಮೀ, ತಾನ್ನಿ ತುಮೀ, ಖ್ವಿಂಚೆ. ಕಸಲೆ, ಕಿತೆ, ಕೆದನಾ, ತೆದನಾ, ಜೇದೋಳು
ತೇದೋಳು.

5) ಸಂಖ್ಯಾವಾಚಕ :

ಏಕ, ದೋನಿ, ತೀನಿ, ಚಾರಿ, ಪಾಂಚೆ, ಸ್ವ, ಸಾತ್, ಆಠ, ನವ್ವ, ಧಾ.
ಶಂಭರಿ, ಹಜಾರ, ಸವಾಯೀ. ದೇಡ, ಅಡ್ಡೇಸ್, ಪಾವುಣೋ. ಏಕಶೆ, ದೋನಶೆ,
ಪಾಂಯಶೆ, ಲಾಖ್.

6) ಧಾತು :

ಯೋ, ವಸ (ಚ) ಕರ್, ಕಾಡ್, ಹಾಡ್, ನ್ಹಾ, ಪಳೆ. ಖಾ, ಊರ್, ಮಾರ್,
ಧಾಂವ್, ಬಯಸ, ನೀದೆ. ವಾಟಿ, ತಾಂಡ್, ಚಮಕ್, ಪೂಸ್. ಪೆಟಯ್,
ಧಾಡ್, ಬಳಯಿ.

ಅಶೆ ಕೊಂಕಣೀ ಭಾಶೆಂತು ವಾಪುರಚೆ ಶಬ್ದ ತಾಜೇಚ್ ಸ್ವತಂತ್ರ ಶಬ್ದ
ಜಾವನು ಆಸಾತಿ. ಹ್ಯಾ ಶಬ್ದಾಂತು ಥೋಡೆ ಶಬ್ದ ಮರಾಠೀ ಭಾಶೆಂತೂಯಿ
ಪ್ರಯೋಗಾಂತು ಆಸತಿ. ತರಿಯೀ ತೇ ಬರೇ ಮರಾಠೀಂತು ಮಾತ್ರ ನ್ಹಹಿ, ಹಿಂದೀ
ಭಾಶೆಂತೂಯಿ ತಸಲೇಚೆ ಶಬ್ದ ಪ್ರಯೋಗಾಂತು ಆಸತಿ. ದೇಖಿಕ :-

ನಾಂಕ (ಕೊಂಕಣೀ)	ನಾಕ್ (ಮರಾಠೀ)	ನಾಕ್ (ಹಿಂದೀ)
ದಾಂತ (ಕೊಂಕಣೀ)	ದಾಂತ (ಮರಾಠೀ)	ದಾಂತ (ಹಿಂದೀ)
ಬಾಪೂಸು (ಕೊಂಕಣೀ)	ಬಾಪ್ (ಮರಾಠೀ)	ಬಾಪ (ಹಿಂದೀ)

ಭಾಶಾ ವಿಗ್ನಾನಾಚೆ ತತ್ತ್ವ ಪ್ರಮಾಣೇ ಏಕ ಭಾಶೇಚಿ ಸರ್ವ ನಾಮ ಉಪಯೋಗು ಜಾವಚೆ ಕಡೆ ಅನ್ಯ ಭಾಶೇಚಿ ಸರ್ವನಾಮಾಂಚೋ ಉಪಯೋಗು ಜಾಯನಾ ಮ್ಹಣತಾತಿ. ತಶೆ ಆಸತಾನಾ ಕೊಂಕಣೀ ಆನೀಕ ಮರಾಠೀಂತು ಥೋಡೀ ಸರ್ವನಾಮ ಸಮಾನ ಜಾವನು ಉಪಯೋಗ ಕರಚೆ ನಿಮ್ಹಿತಿ ಕೊಂಕಣೀ. ಮರಾಠೀ ವೆಗಲೆ ವೆಗಲಿ ನ್ಹಯಿ ಮ್ಹಣು ಜಾವೋ, ಕೊಂಕಣೀ ಮರಾಠೀಚಿ ಉಪಭಾಸ್ ಮ್ಹಣು ಜಾವೋ ಸಾಧನ ಕರಚೆ ಸಮಾ ನ್ಹಹಿ. ಕಿತ್ಯಾಕಕಿ ಮ್ಹಳ್ಯಾರಿ ಥೋಡೀ ಸರ್ವನಾಮ ಕೊಂಕಣೀ - ಮರಾಠೀ - ವ್ರಜ (ಹಿಂದೀ) ಭಾಶೇಂತು ಸಮಾನ ಜಾವನು ವಾಪರತಾತಿ. ದೇಖೀಕ :-

ಹಾಂವ್ (ಕೊಂಕಣೀ)	ಹೌಂ (ಮರಾಠೀ)	ಮೀ (ಹಿಂದೀ)
ತೂಂ (ಕೊಂಕಣೀ)	ತೂಂ (ಮರಾಠೀ)	ತೂಂ (ಹಿಂದೀ)
ತಾಣೇ (ಕೊಂಕಣೀ)	ತಾನೇ (ಮರಾಠೀ)	ತಾಣ್ (ಹಿಂದೀ)

ಹಾಚೇನ ಕಿತೆ ಸ್ಪಷ್ಟ ಜಾತಾ ? ಹ್ಯೋ ಪರಸ್ಪರ ಏಕಚಿ ವಂಶಾಚೋ ಭಾಸೋ ಮ್ಹಣು ಶಿವಾಯ್ ಏಕ ಆನೇಕಾಚಿ ಉಪಭಾಸ್ ಮ್ಹಣು ಸ್ಪಷ್ಟ ಜಾತಾವೆ ? ಕನ್ನಡ, ತಮಿಳ, ತೆಲಗು ಆದಿಲಿ ಭಾಸೋ ಕಶೆ ಏಕ ಕುಳಾವೀಕ ಮೇಳೇಲ್ಯೋಕಿ ತಶೇಂಚ್ ಕೊಂಕಣೀ - ಮರಾಠೀ - ಹಿಂದೀ ಆದಿಲ್ಯೋ ಭಾಸೋ ಏಕಹೀಚಿ ಕುಳಾವೀಕ ಮೇಳೇಲ್ಯೋ ವ್ಹೊಡಲಿ ಧಾಕಟಿ ಬಹಿಣ್ಯೋ ಶಿವಾಯಿ ಆವಸು - ಧುವೋ ನ್ಹಹಿ. ಕೇವಲ ಥೋಡೇ ಶಬ್ದ ಮರಾಠೀಂತು ಆನೀಕ ಕೊಂಕಣೀಂತು ಏಕಹೀಚಿ ರೀತೀರಿ ಉಪಯೋಗ ಜಾತಾತಿ ಮ್ಹಳೆಲ್ಯಾನ ಕೊಂಕಣೀ ಮರಾಠೀಚಿ ಉಪಭಾಸ್ ಮ್ಹಣಚೆ ನ್ಯಾಯು ನ್ಹಹಿ. ಕಿತ್ಯಾಕ ಮ್ಹಳ್ಯಾರಿ ಕೊಂಕಣೀಕ ಆನೀಕ ಉತ್ತರ ಭಾರತಾಚೆ ವ್ರಜ (ಹಿಂದೀ ಭಾಶೇಚೆ ಪ್ರಾದೇಶಿಕ ರೂಪ) ಭಾಶೇಕ ಸಮಾನಾರ್ಥಕ ಏಕಚ ರೀತೀಚೆ ಶಂಬರಿ ಲೇಕಾನ ಶಬ್ದಾಂಚಿ ಪಟ್ಟಿ ಕರನು ದಾಖವಚಾಕ ಜಾತಾ. ತಶೆ ಆಸತಾನಾ ಮರಾಠೀ ಬಾಂಧವಾ ಸಾರಖೆ ಉತ್ತರ ಭಾರತಾಂತು ವ್ರಜ ಭಾಸ್ ಉಲಯತಲ್ಯಾನೀ 'ಕೊಂಕಣೀ ವ್ರಜ ಭಾಶೇಚಿ ಉಪಭಾಸ್' ಮ್ಹಣು ಇತ್ಯಾಕ ವಾದು ಕರಚ್ಯಾಕ ನಜ್ಜ ? ತಶೆ ಪಳವಚ್ಯಾಕ ಗೆಲ್ಯಾರಿ ಕೊಂಕಣೀ ಆನೀಕ ವ್ರಜ ಭಾಸ್ ಪರಸ್ಪರ ತುಲಾ ಕೆಲ್ಯಾರಿ ಮರಾಠೀ ಪೇಕ್ಷಾ ವ್ರಜ

ಭಾಶೇಚೊ ಸಂಪರ್ಕು ಕೊಂಕಣೀಕ ಜಾಯತೊ ಚಡ ದೀಸೊನು ಯೇತಾ. ದೇಖೀಕ ವಿಭಕ್ತಿ ಪ್ರತ್ಯಯಾಂನಿ ಯುಕ್ತ ಜಾವನು ಆಸೊಚೆ ಏಕ ಸರ್ವನಾಮ ರೂಪ ಘೇವ್ಯೇತ್ -

ವಿಭಕ್ತಿ	ಕೊಂಕಣೀ	ವ್ರಜ	ಮರಾಠೀ	ಹೀಂದೀ
ಪ್ರಥಮಾ	ಹಾಂವ್	ಹೌಂ(ಹಾಂವ್)	ಮಿ	ಮೈ
ದ್ವಿತೀಯಾ	ಮಾಕಾ	ಮೋಕೌಂ	ಮಲಾ	ಮುರುಕೋ
ತೃತೀಯಾ	ಮ(ಮೇ) ಜಾಣ	ಮೋಸೋಂ	ಮಜ್ಜಾಣ	ಮುರುಸೇ
ಚತುರ್ಥೀ	ಮಾಕಾ	ಮೋಕೌಂ	ಮಲಾ	ಮುರುಕೊ
ಪಂಚಮೀ	ಮಜಾಣ(ಮೆಜಾಣ)	ಮೋಸೌಂ	ಮಲಾಪಾಸೂನ್	ಮುರುಸೇ
ಷಷ್ಠೀ	ಮೆಗೆಲೊ,ಲೆಂ,ಲಿಂ	ಮೇರೋ	ಮರ್ಘ್	ಮೇರಾ,ರೇ,ರೀ
ಸಪ್ತಮೀ	ಮೆಗೆತ್ತಯಾಂ	ಮೋತ್ಯೆಂ	ಮರುಕಡೆ	ಮುರುಮೆ

(ಷಷ್ಠೀ ವಿಭಕ್ತಿ - ಸಂಬಂಧಕಾರಕಾಂತು ಲಿಂಗಾಕನುಸಾರ ತೀನೀ ರೂಪಯೀ ಆಸತಿ)

ಹೆ ಸೂಕ್ತಿಮ ಜಾವನು ಅವಲೋಕನ ಕರತಾನಾ ಹಾಂಗಾ ಆಸೊಚೊ ಕೊಂಕಣಿ. ಮರಾಠೀ ಮದೇಂಚೊ ವ್ಯತ್ಯಾಸು ಸ್ಪಷ್ಟ ಜಾವನು, ಕೊಂಕಣೀಕ ಆನೀ ವ್ರಜಾಕ ಪರಸ್ಪರ ಲಾಗೀಸರಾಚೊ ಸಂಬಂಧು ಆಸೊಚೊ ದೀಸನಾವೆ ?

ವ್ರಜ ಭಾಶೇಕ ಆನೀಕ ಕೊಂಕಣೀಕ ಆಸೊಚೆ ಸಮಾನತಾ ವಿಷಯಾಂತು ಆನೀಕ ಥೋಡೆ ದೃಷ್ಟಾಂತ ದೀವೊವೇತ್ : -

1) ವ್ರಜ ಭಾಷಾ ಸಾರಖೇ ಕೊಂಕಣೀಂತು 'ಓ' ಕಾರ ಉಚ್ಚಾರಣ ಚಡ.

ಸಾಧಾರಣ ಜಾವನು ವ್ರಜ ಭಾಶೇಂಚಿ 'ಆ' ಕಾರಾಂತ ಪುಲ್ಲಿಂಗ ನಾಮ ಪದಂ, ವಿಶೇಷಣಂ, ಭೂತಕೃದಂತ, ಆನೀಕ ಥೋಡೆ ಕಡೇನ ವರ್ತಮಾನ ಕೃದಂತಯೀ 'ಓ' ಕಾರಾಂತ ಜಾವಚೆವರಿ ಕೊಂಕಣೀಂತೂಯೀ ತಶೇಂಚೆ ಜಾತಾ.

ಘೋಡೋ, ಗಳೋ, ಆಯಿಲೋ, ಗೆಲಲೋ, ಯೇತಲೋ, ವತಲೋ, ಧವೋ, ಕಾಳೋ, ತಾಮಡೋ ಇತ್ಯಾದಿ.

2) ವ್ರಜ - ಕೊಂಕಣೀಂತು ಸಾಮಾನ್ಯ ಕ್ರಿಯಾ ನಾಂತ ಜಾವನು ಆಸತಿ.

ಆವನ್ (ವ್ರಜ) ಯೇವನ್ (ಕೊಂಕಣೀ)

ಧರನ್ (ವ್ರಜ) ಧರೂನ್ (ಕೊಂಕಣೀ)

ಕರನ್ (ವ್ರಜ) ಕರೂನ್ (ಕೊಂಕಣೀ)

3) ವ್ರಜ ಭಾಶಾ ಸಾರಖೇ ಕೊಂಕಣೀಂತೂಯೀ ಭೂತಕಾಲಾಂತು ಕ್ರಿಯಾಪದಾಚೇರಿ ಕರ್ತೃಲೆ ಲಿಂಗ, ವಚನ, ಪುರುಷಾಂಚೋ ಪ್ರಭಾವು ಸಾಮಾನ್ಯ ಜಾವನು ಪಣಾ.

ಹಾಂವೆ ಖೆಲ್ಲೆ ಆಮೀ ಖೆಲ್ಲೆ

ತೂಂವೆ ಖೆಲ್ಲೆ ತೂಮೀ ಖೆಲ್ಲೆ

ತಾಣೆ ಖೆಲ್ಲೆ ತಾನ್ನಿ ಖೆಲ್ಲೆ

4) ಪ್ರಕೃತಿಕ ವಿಭಕ್ತಿ ಪ್ರತ್ಯಯ ಮೇಳತಾನಾ ಬಹುವಚನಾಚಿ ಕಾರಕ ಚಿಹ್ನ ರೂಪಾಂತು 'ನ' ಮೇಳತಾ.

ಘೋಡಯಾಂಕ, ಚೋರಾಂಕ, ತಾಂಕಾ, ಹಾಂಕಾ.

ಅಶೆ ವ್ರಜ ಭಾಶೇಕ ಆನೀಕ ಕೊಂಕಣೀಕ ಆಸೂಚೋ ವ್ಯಾಕರಣ ಸಂಬಂಧು ಸಮಜೂನು ಘೇವೂವೇತ್. ತಶೆ ಜಾಲ್ಯಾರಿ ದಕ್ಷಿಣ ಭಾರತಾಂತು ವಾಪುರಚೆ ಕೊಂಕಣೀ ಭಾಶೇಕ ಆನೀಕ ಉತ್ತರ ಭಾರತಾಚೆ ವ್ರಜ ಭಾಶೇಕ ಕಶ್ಚಿ ಸಂಬಂಧು ಕಲ್ಪಿತ ಜಾಲೋ ಮ್ಹಣಚೊ ಶಕ್ಕು ಆಸ್ಸು ಜಾತ್ಲಾ. ಹೆ ಸ್ವಜ. ತರಿಯೀ ಕೊಂಕಣೀ ಭಾಸ್ ಉಲಯತಲ್ಯಾಂತು ಮುಖ್ಯ ಜಾವನು ಗೌಡ ಸಾರಸ್ವತ ಸಾರಸ್ವತ, ತಾಂಚ್ಯಾಂತು ಆಸೂಚೆ ಆಂತರೀಕ ಪಂಗಡಾಂಚೆ ಆನಿ ಕಾಮ. ಧಂದೇಂಚೆ ಆನೀಕ ಕ್ರಿಸ್ತಾಂವ್ ಭಾವ್ಂಡ ತಥಾ ನವಾಯ್ ಭಾವ್ಂಡ. ಗೋಂಯ್ ಆನೀಕ ಕರ್ನಾಟಕಾಂತು ಆಸೂಚೆ ಇತರಯೀ ಹಿ ಭಾಸ್ ಉಲಯತಾತಿ. ಜಾಲ್ಯಾರೀಯಿ ಹೀ ಮುಖ್ಯ ಜಾವನು ಗೌಡ ಸಾರಸ್ವತ. ಸಾರಸ್ವತಾಂಚೆ ಘರಾಂತು ಉಲೋಚಿ ಭಾಸ್. ಕ್ರಿಸ್ತಾಂವ್ ಭಾವ್ಂಡ ಹಿ ಭಾಸ್ ಉಲಯತಾತಿ ಜಾಲ್ಯಾರೀಯಿ ತೇ ಮೂಲತಃ ಗೌಡ ಸಾರಸ್ವತ ಆಸೂನು ಕಾಲಾಂತರಾರಿ ಮತಾಂತರ ಜಾಲೆಲೆ ಜಾವನು ಆಸತಿ, ಮಾತ್ರ ನಹಿ ಸಗಟ ಕ್ರಿಸ್ತಾಂವ ಭಾವ್ಂಡ ಕೊಂಕಣೀ ಉಲಯನಾಂತಿ. ಕೊಂಕಣಿ ಭಾಸ್ ಉಲೋಚಿ ಕ್ರಿಸ್ತಾಂವ್ ಬಾಂಧವಾಲ್ಯಾಂತು ಗೌಡ ಸಾರಸ್ವತಾಂಚೆ 'ಪ್ರಭು (ಪರಭು)' 'ಪೈ' ಆದಿಲಿ ಆಡ ನಾಂವ್ ಆಸತಿ. ಮ್ಹಣತಾನಾ ಹಿ ಗೌಡ ಸಾರಸ್ವತ ಜನಾಂಗಾಂಚ್ಯಾಲಿ ಭಾಸ್ ಮ್ಹಣಚ್ಯಾಂತು ಶಕ್ಕು ನಾ. ಗೌಡ ಸಾರಸ್ವತಾಂಕಚಿ 'ಕೊಂಕಣೆ' ಮ್ಹಣತಾತಿ ಶಿವಾಯಿ ದೂಸರೇ ಕೋಣಾಂಕಯಿ ಕೊಂಕಣೀ ಮ್ಹಣು ಆಪಯ್ ನಾಂತಿ. (ಹೆ ಕೊಂಕಣೆ ಗೌಡ ಸಾರಸ್ವತಾಂಚೆ ಸಂಸರ್ಗಾಂತು ಆಯಿಲೆ, ತಾಂಚೆ ವಾಂಗಡಾ ಉರತಲೆ ಸಗಟ ಕೊಂಕಣೀ ಭಾಸ್ ತಾಂಚಿ ಕರನು ವಾಪರ್ಯಾಕ ಲಾಗಲೆ). ಹೆ ಗೌಡ ಸಾರಸ್ವತ ಮ್ಹಣಚೆ ನಾಂವಚಿ ಹೆ ಜನಾಂಗ ಉತ್ತರ ಭಾರತೀಯ ಮ್ಹಣಚೆ ಸೂಚನ ಕರಕಾ. ಸಾರಸ್ವತ ಅಥವಾ ಗೌಡ ಸಾರಸ್ವತ

ಮ್ಹಣೋನು ಘೇವಚೆ ಹೆ ಜನಾಂಗ, ಪಂಚಗೌಡ ಬ್ರಾಹ್ಮಣಲ್ಯಾಂತು - ಸಾರಸ್ವತ, ಕಾನ್ಯಕುಬ್ಜ, ಉತ್ಕಲ, ಮೈಥಿಲಿ ಆನೀಕ ಗೌಡ ಮ್ಹಣಚೆ ಪಾಂಚಿ, ಏಕ ಪಂಗಡಾಚೆ ಜಾವನು ಆಸತಿ. ಹೆ ಮೂಲತಃ ಸರಸ್ವತೀ ನಯೀಂಚ್ಯಾ ತಟಾರಿ ವಾಸ್ತವ್ಯ (ವಸಣಾಕ) ಕರನು ಆಶಿಲೆ. ಹಿ ನ್ಹಯಿ ದೆಹಲಿ ಆನೀಕ ಹಿಸಾರ ಜಿಲಾಂಚೆ ಪಶ್ಚಿಮ (ಅಸ್ತಮ) ಭಾಗಾ ದಿಶಾನ ಪ್ಹೊಳತಾಲಿ. ಹ್ಯಾ ನ್ಹಯೀಂಚ್ಯಾ ದಾಂಡ್ಯಾ ವಯಲ್ಯಾ ಪ್ರದೇಶಾಕ ಸಾರಸ್ವತ ಪ್ರದೇಶ ಮ್ಹಣತಲೀಂತಿ. ಹ್ಯಾ ಭಾಗಾಂತು ಪಂಜಾಬಾಚೊ ಥೋಡೋ ಅಂಶು ಮೇಳನು ಆಶಿಲೊ. ಜಾಲ್ಯಾರಿ ಕಾಲಾಂತರಾನ ರೇಂವಟ ಭೂಂಯಿ ಜಾವನು ಹಿ ನ್ಹಯೀ ಗುಪ್ತ ಜಾಲ್ಲಿ. ತೆನ್ನಾ ಥಂಯಿ ವಾಸ ಕರನು ಆಸಲೆ ಹ್ಯಾ ಜನಾಂಗ ತೀನ ವಾಂಟೆ ಜಾವನು ವೆಗಳೊನು ಗೇಲೆ. ಏಕು ವಾಂಟೋ ದ್ವಾರಕಾ (ಸೌರಾಷ್ಟ್ರ) ದಿಶಾನ, ಆನೀ ಯೇಕು ಕಾಶ್ಮೀರ ದಿಶಾನ, ಆನೀಕ ತೀಸರೊ ಅಸಾಮಾ ದಿಶಾನ ಗೆಲಲೊ ಆಸೂಕಾ. ಕಾಶ್ಮೀರ ದಿಕಾಕ ಗೆಲೆಲೆ 'ಕಾಶ್ಮೀರೀ ಬ್ರಾಹ್ಮಣ' ಜಾಲೆ. ದ್ವಾರಕಾ ದಿಶಾನ ಆಯಿಲೆ ತಾಂಗೆಲೆ ಪಯಲ್ಯಾ ಸಾರಸ್ವತ ಬ್ರಾಹ್ಮಣ ಮ್ಹಣಚೆ ನಾಂವಾನಚಿ ಉರಲೆ. ತರೀಯಿ ತಾಂಕಾ 'ದೋರ್ಕೆ' ಮ್ಹಣಚೆ ನಾಂವಯೀ ಆಯಲೆ. ಗೌಡ ಸಾರಸ್ವತಾಂಕ ಆಸೂಚೆ 'ದೋರ್ಕೆ' ಮ್ಹಣಚೆ ಹೆ ನಾಂವ ಸ್ಪಷ್ಟ ಕರತಾ (ದ್ವಾರಕಾ > ದೋರಕಾ > ದೋರಕೆ > ದೋರ್ಕೆ) ಆನೀಕ ಥೋಡೆ ಅಶೇಂಚಿ ವೆಗಳೆ ಕಡೇನ ಜೀವನಾಧಾರಾಕ ವಲಸೆ ಗೆಲೆಲೆ ಆಸೂಕಾತಿ. ತಾಂತು ಥೋಡೆ ಅಸ್ಸಾಮಾ ದಿಶಾನಯೀ ವಚೊನು ಥಂಯ್ ಕಾಯ್ ವಾಸ್ತವ್ಯ ಕರನು ರಾಬಿಲೆ ಆಸೂಕಾತಿ.

ಹ್ಯಾ ಸಂದರ್ಭಾರಿ ಶ್ರೀ ಶಿವರಾಮ ಕಾರಂತಾನ (ಕನ್ನಡಾಚೊ ನಾವಾಧಿಕು ಲೇಖಕು, ವಿದ್ವಾಂಸು) 'ಅಬೂವಿನಿಂದ ಬರಾಮಕ್ಕೆ' ಮ್ಹಣಚೆ ತಾಗೆಲೆ ಗ್ರಂಥಾಂತು ಉಲ್ಲೇಖ ಕೆಲೇಲೆ ಏಕ ಉತರ ಹಾಂಗಾ ಯಾದ ಕರಚೆ ಅನುಚಿತ ಜಾಯಸ ನಾ - ಅಸ್ಸಾಮಿ ಶಿಕಚೆ ಸುಲಭ, ಉಚ್ಚಾರ ಕರಚೆ ಆನಿಕಯೀ ಸುಲಭ. ಅಶೆ ಮಾಕಾ ದಿಸಲೆ ಭಾಶೇಚೆ ಮುಖ್ಯ ಸ್ವರ ಪೂರಾಯ್ 'ಓ' ಕಾರಾಚೆ. ಆನೀಕ ವ್ಯಂಜನಾಂತು 'ಕ' ಆಶಿಲೆ 'ಗ' ಜಾವಕಾ, 'ವ' ಆಶಿಲೆ 'ಬ' ಜಾವಕಾ, 'ಯ' ಆಶಿಲೆ 'ಜ' ಜಾವಕಾ 'ಸ, ಶ, ಷ' ತೀನೀಯಿ 'ಷ' ಜಾವನೂಚಿ ಉಚ್ಚಾರ ಕೆಲ್ಯಾರಿ ಜಾಲೆ. ಹೊ ಶಬ್ದಾಂಚೊ ಉಚ್ಚಾರಾಚೊ ವಿಚಾರು. ಥಂಚೆ ಶಬ್ದ ಮೆಗೆಲೆ ವಾಂಟ್ಯಾಕ ನವೆ ನ್ಹಹಿ. ಆಮಗೆಲೆ ಶೆಚಾರಿ ಭಾಸ ಜಾವನು ಆಸೂಚೆ ಕೊಂಕಣೀಚಿ ಭಾವತೇಕ ನಾಮ ಪದಾಂ ಕ್ರಿಯಾಪದಾಂ ಅಸ್ಸಾಮಿ ಭಾಶೇಂತು ಆಮಿ ಪಳಯತಾತಿ. "ಅಶೆ ಶ್ರೀ ಕಾರಂತಾನ ತಾಚೆ ಗ್ರಂಥಾಂತು ಬರಯಿಲಾಂ (ಪೃಷ್ಠ 135) ಅಶೆ ಆಸತಾನಾ

ಹ್ಯಾ ಜನಾಂಗಾಚಿ ಮೂಳ ಭಾಸ್ ಕೊಂಕಣೀಕ ಆನೀಕ ದಕ್ಷಿಣ ಪ್ರಾಕೃತ ಸಾವನು ವಾಡೂನು ಆಯಿಲೆ ಮರಾಠೀಕ ಉಪಭಾಶಾ ಸಂಬಂಧ ಕ್ಹಂಯ್ ಥಾವನು ಯೇವಕಾ ? ಕೊಂಕಣೀ ಭಾಶೇಕ ಆನೀಕ ವ್ರಜ ಭಾಶೇಕ ಆಸೂಚೆ ಸಾಮ್ಯ ಕೊಂಕಣೆ ಮ್ಹಣೋನು ಘೇವಚೆ ಸಾರಸ್ವತ ತಥಾ ಗೌಡ ಸಾರಸ್ವತ ಬ್ರಾಹ್ಮಣಾಂಲೆ ಗೌಡ ಸಾರಸ್ವತ ಮ್ಹಣಚೆ ಅನ್ವರ್ಥಕ ಶಬ್ದ. ಹೆ ದೋನಿ ಬಗ ಹೆ ಉತ್ತರ ಭಾರತಾಚೆ ಆನಿ ಹಾಂಗೆಲಿ ಭಾಸ್ ಉತ್ತರ ಭಾರತಾಚಿ ಭಾಸ್ ಮ್ಹಣಚೆ ಸ್ಪಷ್ಟ ಕರತಾ.

ಆನೀಕ ದೃಷ್ಟಾಂತ ದೀವಚೆ ಜಾಲ್ಯಾರಿ ಗೌಡ ಸಾರಸ್ವತಾಲಿ ಕುಲದೇವಾಲಿ ಸರ್ವ ದೇವಳೆ ಸಾಮಾನ್ಯ ಜಾವನು ಗೋಂಯಾತೂಚಿ ಆಸತಿ. ಹ್ಯಾ ದೇವಳಾಂಚೆ ಸ್ಥಳ ಮಹಾತ್ಮ್ಯಾಂತು ಪರಶುರಾಮಾನ ಪರಶುರಾಮ ಸೃಷ್ಟೀಚ್ಯಾ ಸಾಫಲ್ಯಾ ಖತೀರ ಉತ್ತರ ಭಾರತಾ ದಾಕೂನು ಅತ್ರೀ, ವತ್ಸ, ಕೌಂಡಿಣ್ಯ, ಕೌಂಶ (ಕೌಶಿಕ) ಆದಿಲೆ ಗೋತ್ರಾಚೆ ಸಾರಸ್ವತ ಬ್ರಾಹ್ಮಣಾಂಕ ಆಪೋನು ಹಾಡಯಿಲೊ ಉಲ್ಲೇಖಿ ಅಸ್ಸ.

ಗೌಡ ಸಾರಸ್ವತ, ಸಾರಸ್ವತ ನಂತಾ ದೂಸರೇ ಲೋಕಯೀ ಹಿ ಭಾಸ್ ಮಾಂಯ್ ಭಾಸ್ ಜಾವನು ಉಲಯಿತಲೆ ಆಸತಿ. ತೆ ಲೋಕಾಂತು ಪ್ರಮುಖ ಜಾವನು ಆಸೂಚೆ ವಾಣೀಯಾಂಚೆ - ದೈವಜ್ಞ, ಸೋನಾರ, ಸೇಠ್ ಆನೀ ಕ್ಷತ್ರಿಯ ಪ್ರಮುಖ. ಹೇವಯಿ ಗೌಡ ಸಾರಸ್ವತಾಂಚೆ ಜವಳ ಉತ್ತರ ಭಾರತಾ ಥಾಂವನೂಂಚಿ ಆಯಿಲೆ ಮ್ಹಣೂಂಚಿ ಸಾಂಗೂಕಾ ಪಡತಾ. ತಶೆ ತೆ ಆಯಿಲೆ ನಹಿ ಜಾಲ್ಯಾರಿ ತಾಂಗೆಲಿ ಮಾಯ್‌ಭಾಸ್ ವೆಗಳಿ ಆಸತಾ ಆಶಿಲಿ. ಹಾಂಗೆಲೊ ಸಂಪರ್ಕ ಸಂಸರ್ಗಾನ ಉರಲೆಲೆ ಅನ್ಯ ಲೋಕಾನಿ ಹಿ ಭಾಸ್ ತಾಂಗೆಲೆ ವೇವಾರಾ ಬದ್ದಲ್ ವಾಪರೂಚಾಕ ವಚೂನು ಆಖ್ಯೆರ್ ತಾಂಗೆಲಿ ಮಾಯ್‌ಭಾಸ್ ಜಾವನು ವಾಡಲಿ.

- ೨ -

ಕೊಂಕಣೀ ಭಾಸ್ ಮೂಲತಃ ಉತ್ತರ ಭಾರತಾಚೆ ಖ್ವಿಯಚೆ ಭಾಗಾಂತು ಉಲಯತಲೀಂತಿ ಮ್ಹಣಚೆ ಥೋಡೇಂಚಿ ವಿವೇಚನ ಕರಯಾಂ. ಕೊಂಕಣೇ ಮ್ಹಣೋನು ಘೇವಚೆ ಸಾರಸ್ವತ, ಗೌಡ ಸಾರಸ್ವತ ಬ್ರಾಹ್ಮಣ ಉತ್ತರ ಭಾರತಾಚೆ ಸರಸ್ವತಿ ನ್ಹಯೀಂಚೆ ತಟಾಚೆ ಸಾರಸ್ವತ ದೇಶಾಂತು ವಾಸ ಕರನು ಆಶಿಲೆ ಮ್ಹಳ್ಳಿ ಪರಾಂತೇ ಕೊಂಕಣೀ ಭಾಸ್‌ಯಿ ಮೂಲತಃ ತೇಚಿ ಪ್ರದೇಶಾಂತು ಉಲೋನು ಆಶಿಲಿ ಮ್ಹಣಕಾ ಪಡತಾ. ಹ್ಯಾ ಭಾಶೇಕ ಪೂರ್ವಿ ವೆಗಳೆ ನಾಂವ ಆಸೂನು, ಹಿ ಭಾಸ್ ಉಲಯತಲೆ ಜನಾಂಗ ಕೊಂಕಣ ದಿಶಾನ ಆಯಲೇ ಉಪರಾಂತೇ ತಾಂಕಾ 'ಕೊಂಕಣೆ' ಅಶೆ ನಾಂವ್ ಆಯಲಾವರಿ ತಾಂಗೆಲೆ ಭಾಶೇಕಯೀ ಕೊಂಕಣೀ ಮ್ಹಣು

ನಾಂವ ಆಯಲೆ ಆಸೂಕಾ. ಮೂಳತಃ ಹ್ಯಾ ಭಾಶೇಕ ಆಶಿಲೆ ನಾಂವ್ ಕಸಲೆ
 ಮ್ಹಣು ಆತಾಂ ಸಾಂಗಚೆ ಭೌವ್ ಕಷ್ಟ. ತರಿಯೀ ಹಿ ಉತ್ತರ ಭಾರತಾಚೆ
 ಸಾರಸ್ವತ ದೇಶಾಚಿ ಭಾಸ್ ಮ್ಹಣಚಾಂತು ಕಾಯಿ ಸಂಕೋಚು ಮಾಕಾ ದೀಸ
 ನಾ. ಕಿತ್ಯಾಕ ಮ್ಹಳ್ಯಾರಿ ಕೊಂಕಣೀ ಭಾಶೇಕ ಆನೀಕ ವ್ರಜ ಭಾಶೇಕ ಆಸೂಚೆ
 ಆಪಸೂಕಿ ಸಾಮ್ಯ ತುಮಿ ಸಮಜಲೇಂತಿ. ಹ್ಯಾ ಕಾರಣಾನ್ ಕೊಂಕಣೀ ಭಾಸ್
 ಉತ್ತರ ಭಾರತಾಂತು ವ್ರಜ ಭಾಸ್ ಉಲೋಚ್ಯಾ ಪ್ರದೇಶಾಚೆ ಲಾಗೀ ಉಲೋಚಿ
 ಏಕೀ ಭಾಸ್ ಮ್ಹಣು ಸಮಜೂವೇತ. ದೋನೀಂಚೆ ಜಾವನು ಸಾರಸ್ವತ ಲೋಕು
 ಸರಸ್ವತಿ ನ್ಹಯೀಂಚೆ ತಟಾಚೆ ಜಾಲ್ಲೆ ದೇಖೊನು ಸರಸ್ವತಿ ನ್ಹಯೀಂಚೆ ತಟಾರಿ
 ಪ್ರಯೋಗಾಂತು ಆಶಿಲಿ ಭಾಸ್ ಮ್ಹಣು ಸಕಾರಣ ಜಾವನು ಸಾಂಗೂವೇತ. ಕಶೆ
 ಮ್ಹಳ್ಯಾರಿ ಉತ್ತರ ಭಾರತಾಚೆ ಧೌಲಪೂರ, ಆಲೀಗಢ, ಆಗ್ರಾ ಆನೀಕ ಮಥುರಾ
 ಪ್ರದೇಶಾಂತು ಉಲೋಚೆ ಭಾಶೇಕ 'ವ್ರಜ' ಭಾಸ್ ಮ್ಹಣತಾತಿ. ತಶೇಂಚ್ ದೆಹಲಿ,
 ಹಿಸ್ಸಾರ, ಕರನಾಲ್, ರೋಹತಕ್ ಜಿಲ್ಹಾಂತು ಉಲೋಚೆ ಭಾಶೇಕ 'ಬಾಂಗರೂ'
 ಮ್ಹಣು ಆಪಯತಾತಿ. ಹಿ ಬಾಂಗರೂ ಭಾಸ್ ಉಲೋಚೆ ಪ್ರದೇಶಾಚೆ ಅಸ್ತಮ
 (ಪಶ್ಚಿಮ) ಭಾಗಾಂತು ಸರಸ್ವತಿ ನ್ಹಯಿ ಹೊಳತಾಲಿ, ಅಶೆ ಪ್ರಸಿದ್ಧ ಭಾಷಾ
 ವಿಜ್ಞಾನಿ ಶ್ರೀ ಧೀರೇಂದ್ರ ವರ್ಮಾ, ಹಾನ್ನಿ ಸ್ಪಷ್ಟ ಕೆಲಾಂ. ಸಂಸ್ಕೃತ ಕೋಶಾಂತೂಯಿ
 ಅಶೇಂಚೆ ಸಾಂಗಲಾ. ಆನೀಕ ಪಂಜಾಬಾಂತು 'ಪಂಜಾಬಿ' ಭಾಸ್ ಉಲಯಿತಾತಿ.
 ತಶೇಂಚೆ ರಾಜಸ್ಥಾನಾಂತು 'ರಾಜಸ್ಥಾನೀ' ಉಲಯತಾತಿ. ಹಾಂಚೆ ಮದ್ದೆ ಭಾಗಾರಿ
 ಮ್ಹಳ್ಯಾರಿ ಸರಸ್ವತಿ ನ್ಹಯೀಂಚ್ಯಾ ಅಸ್ತಮ. ದಕ್ಷಿಣ ತಟ ಪ್ರದೇಶಾಂತು (ಹೆ
 ಭಾಗಚಿ ಸಾರಸ್ವತ ಪ್ರದೇಶು) ಹಿ ಕೊಂಕಣೀ ಭಾಸ್ ಉಲಯತಲೀಂತಿ ಮ್ಹಣು
 ಲೇಕೂಕಾಚಿ ಪಡತಾ. (ಆನೀಕ ರಾಜಸ್ಥಾನಾಚಿ ಭಾಸ್ 'ರಾಜಸ್ಥಾನೀ' ಪಂಜಾಬಾಚಿ
 ಭಾಸ್ 'ಪಂಜಾಬೀ' ಮ್ಹಣು ಸಾಂಗತಾತಿಕೀ ತಶೇಂಚೆ ಸಾರಸ್ವತ ಪ್ರದೇಶಾಚಿ ಭಾಸ್
 'ಸಾರಸ್ವತೀ' ಮ್ಹಣು ಸಾಂಗೂಂಕ ಅವಕಾಶು ಆಸಾ ತರಿಯೀ ಆಧಾರು ನಾ). ವ್ರಜ
 ಭಾಶೇಚೆ ಸಾಮ್ಯ ಕೊಂಕಣೀಂತು ಪಳೋವೇತ ಮ್ಹಣಚೆ ಹ್ಯಾ ಪೈಲೆ ಸ್ಪಷ್ಟ ಕೆಲಾಂ.
 ತ್ಯಾಚೆ ಪ್ರಮಾಣೇ ರಾಜಸ್ಥಾನೀ ಭಾಶೇಂತು ಆನೀಕ ಕೊಂಕಣೀ ಭಾಶೇಂತು
 ಸಮಾನಾರ್ಥಕ ಏಕಚ್ ರೀತೀಚೆ ಶಬ್ದ ವಾಪುರಚೆ ಹಾಂಗಾ ಸಕಯ್ಲ ದಿಲೆಲೆ
 ನಿದರ್ಶನಾನಿ ಕಳಿತೇಕ ಯೇತಾ.

ಕೊಂಕಣೀ	ರಾಜಸ್ಥಾನೀ	ಕೊಂಕಣೀ	ರಾಜಸ್ಥಾನೀ
ಸಂಗಾತಿ	ಸಂಗತ	ನವೀ	ನವೀ

ಸುಧಾಂ	ಸುತ್ರೆ	ಗುಗ್ಗುಮು	ಗುಗ್ಗುವ
ಕಾಳೋ	ಕಾಳೋ	ಕೋಣ	ಕಉಣ
ಝಾಡ	ಝಾಡ	ಬಳಯಾ	ಬೇಳಯಾ
ಪಾತಳ	ಪಾತಳ	ನೀಸಣೀ	ನೀಸರಾಣೀ
ಕೇಳಿ	ಕೇಳೆ	ನೀಸರ	ನೀಸರಿ

ರಾಜಸ್ಥಾನಿ ಭಾಶೇ ವರೀಚಿ ಕೊಂಕಣೇ ಭಾಸೇಂತೂಯೀ 'ಣ' ಆನೀಕ 'ಹ' ಅಕ್ಷರಾಂಚೋ ಆನೀಕ 'ಲ' ಕಾರಾಕ 'ಳ' ಕಾರಾಚೊ ಪ್ರಯೋಗ ಚಡ. ಕೋಣ್, ಖ್ವಾಣ, ಹಾಣೇ, ಮ್ಹಣ, ವ್ಹರ ಇತ್ಯಾದಿ. ತಶೇಂಚ ಥೋಡೆ ಶಬ್ದ ಉಚ್ಚಾರು ಕರತಾನಾ ಅಕ್ಷರಾಂಚೆ ವಯಲ್ಯಾ ದಬಾವಾನ ಉತರ. ಚಡಾವಾನ ಅರ್ಥ ವ್ಯತ್ಯಾಸ ಜಾವಚೋಯಿ ಆಸಾ.

ತೀನೀಂಚೆ ಕೊಂಕಣೇ ಲೋಕು ಕೋಣಯಿ ಅರ್ಥ ಜಾಯನಾ ತಶೆಂ ಉಲಯಲ್ಯಾರಿ 'ಬಿಂಗ್ರಿ ಉಲಯತಾ' (ಅರ್ಥ ಜಾಯನಾ ತಶೆಂ ಪಿಸೋಸೋ ಉಲಯತಾ ಮ್ಹಣಚೆ ಅರ್ಥಾರಿ) ಮ್ಹಣಚೊ ಶಬ್ದ ಪ್ರಯೋಗು ಕರತಾತಿ. ಹೋ 'ಬಿಂಗ್ರಿ' ಮ್ಹಳ್ಳೊ ಶಬ್ದು 'ಬಾಂಗರು' ಹಾಚೋ ಅಪಭ್ರಂಶ ರೂಪ ಜಾವನು ಆಸೂಕಾ. ಸರಸ್ವತಿ ನ್ಹಯೀಂಚೆ ಪೂರ್ವ ಭಾಗಾರಿ ಉಲೋಚಿ ಭಾಸ್ 'ಬಾಂಗರು' ಮ್ಹಣಚಿ ಭಾಸ್ ಮ್ಹಣಚೆ ಹಾಂಗಾ ಉಡಗಾಸು ಕರಚೆ ಬರೆ. ನ್ಹಯೀಂಚೆ ಪೂರ್ವೋತ್ತರ ಭಾಗಾಚಿ ಭಾಸ್ ಪಶ್ಚಿಮ - ದಕ್ಷಿಣ ಭಾಗಾಚೆ ಜನಾನಿ ಅರ್ಥ ಜಾಯನಾ ತಸಲಿ ನಹಿಂವೆ ಸಮಜನಾ ಮ್ಹಣು ಸಾಂಗಚೆ ಚೂಕಿ ಜಾಯನಾ. ಆತ್ತಂ ಆಮೀ ಕೋಣಯಿ ಅರ್ಥ ಜಾಯನಾ ತಶೆಂ ಅಥವಾ ಅಸಂಬದ್ಧ ಉಲಯಲ್ಯಾರಿ 'ಇಂಗ್ಲೀಷ್ ಉಲಯತಾ' ಮ್ಹಣು ಸಾಂಗನಾಂತಿವೆ ? ದೇಕೂನು 'ಬಿಂಗ್ರಿ' ಮ್ಹಣಚೆ ಏಕ ವಿಶಿಷ್ಟ ಪದ (ಶಬ್ದು ಬಾಂಗರು ಭಾಸೇಕ ಸಂಬಂಧ ಪಾವನು ಸಾಂಗಿಲೆ). ಉತ್ತರ ಮ್ಹಣಚ್ಚಾಂತು ಅಡ್ಲಿ ನಾ. ಹೋ ಶಬ್ದು ಕೊಂಕಣೇಂತು ಆಸೂಕಾ ಜಾಲ್ಯಾರಿ ಕೊಂಕಣೇಕ 'ಬಾಂಗರು' ಭಾಶೇಚೊ ಸಂಸರ್ಗು ಆಸೂಕಾ ಜಾಲಲೋ ನ್ಯಾಯು ನ್ಹಹಿಂವೆ ? ಅಶೆ ಆಸತಾನಾ ಕೊಂಕಣೇ ಭಾಸ್ ಸರಸ್ವತಿ ನ್ಹಯಂಚೆ ಅಸ್ತಮ ದಕ್ಷಿಣ ತೀರಾರಿ ಉಲೋಚಿ ಭಾಸ್ ಮ್ಹಣಚ್ಯಾಕ ಸಂಕೋಚು ಕಿತ್ಯಾಕ ? (ತುಳು ಭಾಶೇಂತೂಯೀ ಹೋ ಬಿಂಗ್ರಿ ಶಬ್ದು ವಾಪುರತಾತಿ. ತುಳು ಭಾಶೇಂತು ಹೋ ಶಬ್ದು ಕೊಂಕಣಿ ಜನಾಂಗಾಚೆ ಸಂಪರ್ಕಾನ ಮೇಳನು ಗೆಲ್ಲಾ).

ಹಿಂದೀ ಭಾಶೇಚ್ಯಾ ವಿಶೇಷತಾಂತು 'ನೇ' ಪ್ರಯೋಗು ಏಕು. ಭೂತಕಾಲಾಚೆ

ಸಕರ್ಮಕ ವಾಕ್ಯಾಂತು ಕರ್ತೃಪದಾಕ 'ನೇ' ಮ್ಹಣಚೆ ಪ್ರತ್ಯಯ ಮೇಳತಾ. ತೆನ್ನಾ ಕರ್ಮಪದಾಚೆ ಲಿಂಗ, ವಚನಚಿ ಕ್ರಿಯಾಪದಾಕಯೀ ಯೇತಾತಿ. ತ್ಯಾಚೆ ಪ್ರಮಾಣೇ ಕೊಂಕಣೇ ಭಾಶೇಂತೂಯಿ ಆಸಾ. ದೃಷ್ಟಾಂತಾಕ :-

ಸಕರ್ಮಕ	ತಾಣೇ ರೊಟ್ಟಿ ಖೇಲ್ಲಿ	ತಾಣೇ ಹಿಟ್ಟು ಖೇಲ್ಲೊ
	ತೀಣೇ ರೊಟ್ಟಿ ಖೇಲ್ಲಿ	ತೀಣೆ ಹಿಟ್ಟು ಖೇಲ್ಲೊ
	ಹಾಂವೆ ರೊಟ್ಟಿ ಖೇಲ್ಲಿ	ಹಾಂವೆ ಹಿಟ್ಟು ಖೇಲ್ಲೊ
		ಆಮೀ ಹಿಟ್ಟು ಖೇಲ್ಲೊ
		ತುಮೀ ಹಿಟ್ಟು ಖೇಲ್ಲೊ
		ತಾನ್ನಿ ಹಿಟ್ಟು ಖೇಲ್ಲೊ

ಅಕರ್ಮಕ ತೋ ಧಾಂವಲೊ
 ತೀ ಧಾಂವಲಿ
 ಹಾಂವ್ ಧಾಂವಲೊ
 ಚೇಲೊ ಧಾಂವಲೊ
 ಚೇಲಿ ಧಾಂವಲಿ

ಧೋಡೆ ವಾಡಿಕೇಚೆ ಶಬ್ದಯೀ ಉತ್ತರ ಭಾರತಾಚೆ ದಂತಕಥಾಕ ಸಂಬಂಧ ಪಾವನು ಆಸೂಚೇಯಿ ಆಮೀ ಲಕ್ಷ್ಯ ಕರ್ಯೆತ. ದೃಷ್ಟಾಂತಾಕ - "ಮೂಲ್ಯಾ ರಾಣೋ" ಮ್ಹಣಚೊ ಶಬ್ದು ಮೇವಾಡಾಚೊ ಏಕಳೊ ರಾಣಾ ರಾಜಕಾರ್ಯ ಪಳೋನು ಘೇನಾಶಿಂ ಕೆದನಾಯೀ ಅಂತಃಪುರಾಂತು ರಾಣಿಯಾಂ ಜವಳ ವಿಲಾಸ ಮಗ್ನ ಜಾವನು ಆಶಿಲೊ ಮ್ಹಣಚೆ ದಂತಕಥಾಕ ಸಂಬಂಧ ಪಾವಿಲೊ ಶಬ್ದು ನಹಿಂವೇ ಹೋ ? ತೇ ರಾಣಲೆ ನಾಂವ 'ಮೂಲಾ ರಾಣಾ' ಮ್ಹಣು. ಹೋ 'ಮೂಲಾ ರಾಣಾ' ಕೊಂಕಣೀಂತು 'ಮೂಲ್ಯಾ ರಾಣೊ' ಜಾಲ್ಲಾ.

ಆನೀ ಲಿಪಿಚೆ ವಿಷಯಾಂತು ಏಕ ದೋನ ಉತರಾಂ ವಿವೇಚನ ಕರಚೆ ಬರೆ. ಕೊಂಕಣಿ ಭಾಶೇಚ್ಯಾ ಲಿಖಾವಟೇಕ (ಬರಪೇಕ) ದೇವನಾಗರೀ ಲಿಪೀಚಿ ಯೋಗ್ಯ ಆಸಾ, ಕಾರಣ ವ್ರಜ (ಹಿಂದೀ) ಭಾಶೇಂತು ವಾಪುರಚೆ ಭಾಶೇನ (ವರಿಚಿ) ಅರ್ಥ ಅನುಸ್ವಾರ ಜಾವನು ಆಸೂಚೆ ~ ಹೇ ಚಿನ್ಹ ಕೊಂಕಣೀಚ್ಯಾ ಪಡಿಯೇಕ ಶಬ್ದಾಕ ಮ್ಹಣಚೆ ಭಾಶೇನ ಉಪಯೋಗಾಕ ಜಾಯಿ. ಹೆ ಚಿನ್ಹ ಉತ್ತರ ಭಾರತಾಚಿ ಆರ್ಯ ಭಾಸ್ ಬರೋವಚ್ಯಾಕ ವಾಪುರಚೆ ಭಾಶೇನ (ವರಿ) ಕೊಂಕಣೀಂಕಯೀ ಉಪಯೋಗು ಆಸೂಚೆ ನಿಮ್ನಿತಿ ಕೊಂಕಣೀಕಯೀ ದೇವನಾಗರಿ

ಲಿಪಿಚಿ ಲಿಪಿ ಜಾವನು ಆಸಾ. ಪೂಣೂನು ಸಾರಸ್ವತಾನಿ ಕೊಂಕಣಾಂಕ - ಗೋಂಯಾಂಕ ಯೇವನು ವಾಸ್ತವ್ಯ ಕೆಲ್ಲೆ ಮಾಗೀರಿ ತಾಂಕಾ ಹ್ಯಾ ಲಿಪಿಚಿ ಅವಶ್ಯಕತಾ ಉರಲೇಲಿ ನಾ. ಥಂಯಿ ಕನ್ನಡ ಭಾಸ್ ಪ್ರಯೋಗಾಂತು ಆಶಿಲೆ ಕಾರಣನ ಸಾರಸ್ವತಾನಿ ಕನ್ನಡಚಿ ಪ್ರಯೋಗಾಂತು ಹಾಡಲೆ. ಆತಾಂ ದಕ್ಷಿಣ ಕನ್ನಡ ಜಿಲಾಚೆ ಜನಾನಿ ಉಲೋಚೆ 'ತುಳು' ಭಾಶೇಕ ಲಿಪಿ ಆಸಲ್ಯಾರೀಯಿ ಆಜಿ ತೀ ಭಾಸ ಬರೋಚ್ಯಾಕ ಕೋಣಯೀ ವಾಪುರನಾಂತಿ. ಸಗಟಯೀ ಕನ್ನಡ ಭಾಶೇನ ವ್ಹೇವಾರು ಚಲತಾನಾ ತುಳು ಲಿಪಿ ಕಾಲಾಂತರಾನ ವಾಪುರ್ಚೆ ಊಣೆ ಜಾವನು ಯೇವನು ಆಜೀ ತೀ ಲಿಪಿ ಕೋಣಯಿ ಉಪಯೋಗ ಕರನಾಂತಿ. ತಶೇಂಚ ಕೊಂಕಣೀ ಖತೀರ ಉಪಯೋಗ ಕರಕಾ ಜಾಲೇಲಿ ದೇವನಾಗರಿ ಲಿಪಿ ಸಗಟ ವ್ಹೇವಾರೂಯಿ ಕನ್ನಡಾಂತು ಚಲಚೆ ನಿಮ್ನಿತಿ ಕೊಂಕಣ್ಯನಿ ತಾಚೋ ಉಪಯೋಗು ಕರಚೆ ಸೋಡತ ಯೇವನು ಆಜಿ ತೀ ಪೂರಾಯಿ ವಿಸರೂನು ಗೆಲ್ಯಾವರಿ ಜಾಲ್ಯಾ. ಏಕಾಧ ವೇಳಾ ಗೋಂಯಾಂತು ಪಾಟಿ ಧರನೂಚಿ ಮರಾರಿ ಉಪಯೋಗಾಂತು ಆಶಿಲಿ ಜಾಲ್ಯಾರಿ, ಮರಾರೀ ಬರೋವಚಾಕ ವಾಪುರಚಿ ದೇವನಾಗರೀ ಲಿಪಿ ಸಾರಸ್ವತ ವಿಸರನಾಂತ ಆಶಿಲೆ, ಮಾತ್ರ ನಹಿ, ಗೋಂಯಾಂತು ಕನ್ನಡಚಿ ಪ್ರಯೋಗಾಂತು ಆಶಿಲೆ ಮ್ಹಣಚೇಯಿ ಹಾಜೆ ವಯಿಲ್ಯಾನ ಸ್ಪಷ್ಟ ಕಳತಾ, ಮ್ಹಣತಾನಾ ಕೊಂಕಣೀ ಮರಾರೀಚಿ ಉಪಭಾಸ್ ನಹಿ ಮ್ಹಣಚೇಯಿ ಸ್ಪಷ್ಟ ಜಾತಾ.

- ೩ -

ವ್ರಜ ಭಾಸ್, ರಾಜಸ್ತಾನೀ, ಪಂಜಾಬಿ ಭಾಸೋ ಖ್ವಿಯೀಂಚೆ ಪ್ರಾಕೃತ ಅಪಭ್ರಂಶಾ ಥಾವನು ವಾಡೂನು ಆಯಲ್ಯಾತಿಕೀ ತ್ಯಾಚೆ ಶೌರಸೇನಿ ಪ್ರಾಕೃತ ಅಪಭ್ರಂಶಾ ದಾಕೂನು ಕೊಂಕಣೀ ಭಾಸ ವಾಡೂನು ಆಯಿಲಿ ಭಾಸ ಜಾವನು ಆಸಾ. ದೇಖಿಕ ಸ್ಪಷ್ಟ ಕರಚೆ ಜಾಲ್ಯಾರಿ ವ್ರಜ ಭಾಶೇಚಿ ಆನೀಕ ಕೊಂಕಣೀ ಭಾಶೇಚಿ ವಿಭಕ್ತಿ ಪ್ರತ್ಯಯ ಆಮೀ ಲಕ್ಷ್ಯ ಕರಯೇತ್ :-

ವಿಭಕ್ತಿ	ವ್ರಜ	ಕೊಂಕಣೀ
ಪ್ರಥಮಾ	ನೇ (ತಾನೇ)	ನೇ > ನೇ (ತಾಣೇ)
ದ್ವಿತೀಯಾ	ಕೌ (ತಾಕೌ)	ಕಾ (ತಾಕಾ)
ತೃತೀಯಾ	ಸೋ, ಸನ್ (ತಾಸೋ)	ಸನ್ (ತಾಸಾಣ > ತಾಜಾಣ)
ಚತುರ್ಥೀ	ಕೌ (ತಾಕೌ)	ಕಾ (ತಾಕಾ)
ಪಂಚಮೀ	ಸೋ, ಸ್ (ತಾಸೋ)	ಸನ್ (ತಾಸಾಣ > ತಾಜಾಣ)

ಷಷ್ಠೀ ಕೋ (ತಾಕೋ) ಕೋ (ತಾಕೋಲೋ > ತಾಗೆಲೋ)
ಷಷ್ಠೀ 'ಕೋ' ಸಂಧಿ ಜಾತಾನಾ 'ರೋ' ಜಾವನು 'ಲೋ' ಜಾತಾ.
ಸಪ್ತಮೀ ತೈ, ಪೈ (ತಾತೈ, ತಾಪೈ) ತೈ, ಪೈ (ತಾಗತೈ, ತಾಜಪೈರಿ)

ಅಶ್ಠೆ ವ್ರಜ ಭಾಶೇಕ ಆನೀಕ ಕೊಂಕಣೇ ಭಾಶೇಕ ಆಸೂಚೆ ಸಾಮ್ಯ ತುಲನ
ಕರನು ಪಳಯತಾನಾ ಕೊಂಕಣೇ ಭಾಸಯೀ ಶೌರಸೇನಿ ಪ್ರಾಕೃತ ಅಪಭ್ರಂಶಾ
ಧಾವನು ವಾಡೂನು ಆಯಿಲೆ ಭಾಸ್ ಮ್ಹಣ ನಿರ್ವಿವಾದ ಜಾವನು ದೃಢ
ಕರಯೇತ್.

ಕೊಂಕಣೇ ಭಾಶೇಂತು ವಾಪುರಚೆ ಶಬ್ದಾಂಚಿ ಉತ್ಪತ್ ಪೂರ್ಣ ವಿಶದೀಕರಣ
ಕರಚಾಕ ಹ್ಯಾ ಲೇಖನಾಂತು ಅವಕಾಶು ನಾತಿಲೆ ನಿಮ್ಗಿತಿ ಧೋಡಿ ಸರ್ವನಾಮ
ಮಾತ್ರ ವಿವೇಚನ ಕರಯೇತ್ -

1. ಹಾಂವ್ = ಪ್ರಾಕೃತ - ಮಹ್ಯ, ಸಂಸ್ಕೃತ - ಮಹ್ಯಮ್. ಹೆ ಮಹ್ಯಮ್ > ಮಹ್ಲೋಮ್ > ಮಹೋಮ್ > ಹೋಮ್ > ಹಾಂವ್ (ಸಂಸ್ಕೃತ - ಅಹಮ್ > ಅಪಭ್ರಂಶ > ಹವ್ಯಮ್ > ಹಾಂವ್)
2. ತೂಂ = ಪ್ರಾಕೃತ - ತುಮ್ಮ, ತುಹ್ (ಅಪಭ್ರಂಶ - ತುಹ್) > ತೂಹಮ್ > ತೂಂ
3. ಹೋ = ಪ್ರಾಕೃತ - ಏಅಸ್ಸ > ಅಸ್ಸ > ಓಸ್ಸ > ಓಸ್ > ಹೋ.
4. ಹಾನ್ನಿ = ಪ್ರಾಕೃತ - ಏಇಣಾ > ಏಇಣಿ > ಏನ್ನಿ > ಅನ್ನಿ > ಹಾನ್ನಿ.
5. ತೋ = ಪ್ರಾಕೃತ - ತಸ್ಸ > ತೋಸ > ತೋ.
6. ಕೋಣ = ಪ್ರಾಕೃತ - ಕವನ, ಕವಣ > ಕೋವಣ > ಕೋಣ.
7. ಕಸ್ಸ(ಲೆ) = ಪ್ರಾಕೃತ - ಕಸ್ಸ.
8. ಆಪ್ಪಣು = ಪ್ರಾಕೃತ - ಅಪ್ಪಣೋ (ಅಪಭ್ರಂಶ - ಅಪ್ಪಾಣು) > ಆಪ್ಪಣೆ (ಆಪಣು).

ಅಶ್ಠೆ ಆಸತಾನಾ ಮರಾರೀ ಲೋಕಾನ ಕೊಂಕಣೇ ಮರಾರೀಚಿ ಉಪಭಾಸ
ಮ್ಹಣು ಸಾಂಗಚೆ, ತ್ಯಾ ಆಧಾರಾರಿ ಕಾರವಾರ, ಬೆಳಗಾಂವ್, ಗೋಂಯ,
ಮಹಾರಾಷ್ಟ್ರಾಕ ಮೇಳಕಾ ಮ್ಹಣು ಸಾಂಗಚೆ ಕ್ಹಯಿ ತಾಯಿ ಸಾಧು ಜಾತಾ
ಮ್ಹಣಚೆ ಸ್ಪಷ್ಟ ಕರಕಾವೇ ? ತಿತ್ತುಲೇಂಚಿ ಕಿತ್ಯಾಕ ? 'ಗೋಂಯ್' (ಗೋವಾ)
ಮ್ಹಣಚೆ ನಾಂವ್ ಸುಧಾ ಗೌಡ ಸಾರಸ್ವತಾನಿ ತ್ಯಾ ಪ್ರದೇಶಾಕ ದವರಲೇಲೆ
ನಾಂವ್ ಮ್ಹಣು ಮಾಕಾ ಸಾಂಗೂಕಾ ಪಡತಾ ಮ್ಹಣು ದೀಸತಾ. ಕೊಂಕಣಿ
ಲೋಕು (ದ.ಕ. ಜಿಲ್ಲಾಚೆ) 'ಸ್ವರ್ಗಾರಿ ಗೇಲೊ' ಮ್ಹಣಚೆ ಅರ್ಧಾರಿ 'ಗೋಂಯಾಪುರಿ
ಗೇಲೊ' ಮ್ಹಣು ಸಾಂಗಚೋ ಶಬ್ದು ಪ್ರಯೋಗಾಂತು ಅಸ್ಸ. ಸರಸ್ವತಿ ನ್ಹಯೀಂಚಾ

ತೀರಾರಿ ಥಾವನು (ತೀ ಆಯಲೆ ಉಪರಾಂತೇ) ಘರದಾರ ಘೇವನು ಆಯಲೆ
ಹಾಂಕಾ ಸಸ್ಯ ಸಮೃದ್ಧ, ಸಸ್ಯಶಾಲಿನೀ ಆನೀಕ ಉದಕಾಚೋ ಆಶ್ರಯು ಆಶಿಲೊ
ಪ್ರದೇಶು ಗೋಂಯಾಪುರಿ (ಸ್ವರ್ಗು) ಜಾವನು ದೀಸೂನು ತನ್ನಿ ತಶೆ ಅಪರಾಂತ,
ಕೊಂಕಣ ಪ್ರದೇಶಾಕ ಆಪಯಿಲೆ ಆಸೂಂಕ ಫಾವ್ ಆಸ್ಸ. 'ಗೋ' ಮ್ಹಣಚೆ
ಶಬ್ದಾಕ 'ಸ್ವರ್ಗು' ಮ್ಹಣಚೊ ಅರ್ಥು ಆಸೂಚೆ ಲಕ್ಷ್ಯಾಂತು ದವರೂನು ಘೇವಕಾ.
ಕೊಂಕಣ್ಯಾಂನಿ ತೆನ್ನಾ ದವರಿಲೆ ನಾಂವ್ 'ಗೋಂಯಾಪುರಿ'ಚಿ ಆಯಚೆ 'ಗೋವಾ'
(ಗೋಂಯ) ಜಾವನು ಉರಲಾಂ, ಆಜಿಕಯೀ ಕೊಂಕಣೀ ಲೋಕು 'ಗೋವಾ'ಕ
'ಗೋಂಯ್' ಮ್ಹಣಾಚಿ ಸಾಂಗತಾತಿ.

ಹಾಂಗಾ ಏಕು ವಿಷಯು ಮಂಡನ ಕೆಲ್ಯಾರಿ ಅನುಚಿತ ಜಾಯಶಿನಾ.
ಕೊಂಕಣೀ ಭಾಶೇಚೆ ನೀಜ್ ಸಮಜೂನು ಘೇವಚೆ ಖತೀರ ಗೋಂಯಾಂತು
ಪ್ರಚಾರಾಂತು ಆಸೂಚಿ ಕೊಂಕಣೀ ಅವಲೋಕನ ಕೆಲ್ಯಾರಿ ಕಳಶಿನಾ ಮ್ಹಣು ಮೆಗೆಲೆ
ಅಭಿಮತ. ಕಿತ್ಯಾಕೇ ಮ್ಹಳ್ಯಾರಿ ಕೊಂಕಣೀ ಮರಾರೀ ಭಾಸೋ ಏಕ ಹೀಚ ಆರ್ಯ
ಕುಳಾಕ ಮೇಳಿಲೋ ಭಾಸೋ. ದೋನೀಂಚೆ ಜಾವನು ಗೋಂಯಾ ಲಾಗೀ ಆಸೂಚೆ
ಮರಾರಿ ಉಲಯತಲ್ಯಾಂಲೋ ಸಂಸರ್ಗು, ಸಂಪರ್ಕು ಆಸ್ಸ ಥಂಯೀಂಚೆ ಕೊಂಕಣೀ
ಲೋಕಾಂಕ. ಹಾಜೇನ ಮರಾರೀಚೆ ಕಿತುಲೇಕೀ ಶಬ್ದ ಕೊಂಕಣೀಂತು ಸ್ವಜ ಜಾವನು
ಮೇಳೂಂಕ ಅವಕಾಶು (ಸಂದ) ಆಸಾ, ಮಾತ್ರ ನಹಿಂ ಮರಾರೀ ಶಬ್ದೋಚ್ಚಾರಣಾಚಿ
ಧಾಟಿಯೀ ಪ್ರಯೋಗಾಂತು ಯೇವಚೊ ಅವಕಾಶು ಆಸಾ. ಆಜ ತಮ
ಗೋಂಯಕಾರಾನೀ ಉಲೋಚಿ ಕೊಂಕಣೀ ಮರಾರೀ ಶಬ್ದಮಯ ಆನೀ ಮರಾರೀ
ಧಾಟೀರೀಚಿ. ಅಶೆ ಆಸತಾನಾ ಗೋಂಯಾಂತು ಪ್ರಚಾರಾಂತು ಆಸೂಚಿ ಕೊಂಕಣೀ
ಆಯಕೂನು, ತೀ ಮರಾರೀಚಿ ಉಪಭಾಸ. ಅಶೆ ಸ್ವಜ ಜಾವನು ಮ್ಹಣಚಿ ಭ್ರಾಂತಿ
ಆಸ್ಸ ಜಾತಾ ಮ್ಹಣಚ್ಯಾಂತು ದುಬಾವು ನಾ. ತಾಜೇ ಖಾತಿರ ಜಾವನು ಮರಾರೀ
ಪ್ರಭಾವು ನಾತಿಲೆ ಪ್ರದೇಶಾಂತು ಕೊಂಕಣೀನ ತೀಚೆ ಅಸ್ತಿತ್ವ, ಅಸ್ತಿತಾಯ್ ಕಶೆ
ಉರೋನು ಘೇತಲಾಂ ಮ್ಹಣಚೆ ಪರ್ಯಾಲೋಚನ ಕರಚೆ ನ್ಯಾಯ ಸಮ್ಮತ.
ತ್ಯಾ ದೃಷ್ಟೀನ ಅವಲೋಕನ ಕರಚೆ ಖತೀರ ದ್ರಾವಿಡ ಪರಿವಾರಾಚಿ ಭಾಸ್ ಕನ್ನಡ
ಆನೀಕ ತುಳು ಭಾಸೋ ಪ್ರಚಾರಾಂತು ಆಸೂಚೆ ದಕ್ಷಿಣ ಕನ್ನಡ ಜಿಲ್ಲಾಂತುಲೆ
ಸಾರಸ್ವತ - ಗೌಡ ಸಾರಸ್ವತ, ಕ್ರಿಸ್ತಾಂವ ಖಾರವೀ ಆನೀಕ ಕುಣಬೀ ಲೋಕಾನಿ
ಉಲೋಚಿ ಕೊಂಕಣಿ ಅವಲೋಕನ ಕರಚೆ ನಿಮಿತ್ತಿ ತಾಜೆ ನೀಜತ್ವ ಕಳತಾ. ದ್ರಾವಿಡ
ಭಾಶಾಂಚೋ ಪ್ರಭಾವು ಪಡಲೆಲೆ ತೆನ್ನಾಯಿ ಆಪಲೆಪಣ ರಾಖಣ ಕರನು ಆಯಿಲೆ

ಕೊಂಕಣೀಚೆ ಪ್ರಯೋಗ್, ಮೂಳ ಜೋಪಾಸನ ಕರನು ಆಯಿಲ್ಯಾಕ ಸ್ಪಷ್ಟ ನಿರ್ದರ್ಶನ ಜಾವನು ಆಸತಿ. ಥಂಯೀ ತಾಜೆ ನೀಜತ್ವ ಸಮಜತಾ. ದೋನೀಂಚೆ ಕೊಂಕಣೀ ಭಾಸ ಉಲಯತಲ್ಯಾಂಕ (ಗೋಂಯಾಂತು ಆಶಿಲ್ಯಾಂಕ ಸೋಡೂನು), ತೀ ಮರಾಠೀಚಿ ಉಪಭಾಸ ಜಾಲೇಲಿ ಜಾಲ್ಯಾರಿ ಮರಾಠೀ ಚಾಂಗ (ಬರೊ) ಅರ್ಥ ಜಾವಕಾ ನಹಿಂವೆ ? ಜಾಲ್ಯಾರಿ ಮರಾಠೀ ಜಾಣು ನಾತಿಲೆ ಕೊಂಕಣೀ ಉಲಯತಲ್ಯಾಂಕ ಕಾನಡಿ ಲೋಕಾ ಸಾರಖೇ ಅರ್ಥ ಜಾಯನಾ. ಹಾಂಗಾ, ಥಂಯ್ ಮ್ಹಣಚೆ ಭಾಶೇನ (ವರಿ) ಏಕ - ದೋನ ಸರ್ವನಾಮ, ಕ್ರಿಯಾಪದ ಮಾತ್ರ ಅರ್ಥ ಜಾತೀತ ಶಿವಾಯಿ ವೆಗಳೆ ಕಸಲೇಯಿ ಅರ್ಥ ಜಾಯನಾ. ಅಶೆ ಆಸತಾನಾ ಕೊಂಕಣೀ ಮರಾಠೀಚಿ ಉಪಭಾಸ್ ನಹಿಂ, ತೀ ಸ್ವತಂತ್ರ ಭಾಸ ಮ್ಹಣು ಸಂಕೋಚು ಪಾಮನಾಶಿ ತಾಳೋ ಕಾಣು ಸಾಂಗೂಕಾಚಿ ಪಡತಾ. ತೇ ನಂತಾ ಪ್ರಸಿದ್ಧ ಭಾಶಾ ವಿಜ್ಞಾನಿ ಶ್ರೀ ಸುನೀತ ಕುಮಾರ ಹಾನ್ನಿ 'ಕೊಂಕಣೀ' ಭಾಶೇ ವಿಶಿ ಸಾಂಗಿಲೆ ಉತರಾಂತು ಸುಧಾಂ 'ಕೊಂಕಣೀ' ಮರಾಠೀಚಿ ಉಪಭಾಸ್ ನಹಿಂ ಮ್ಹಣಚೊ ಅರ್ಥಾಚಿ ದೀಸೂನು ಯೇತಾ. ತೇ ಸಾಂಗತಾತಿ -

"In the south, Marathi has rich literature and Konkani closely connected with it, is written in the Roman Script by the Christians of Goa, attempts to set up Konkani as a separate literary language appear to be half - hearted, most Konkani speakers up till now using Marathi".

- ಛ -

ಕೊಂಕಣೀ ಭಾಸ ಏಕೀ ಸ್ವತಂತ್ರ ಭಾಸ್ ಮ್ಹಣು ಕಶಿಂ ಮನಾಂತು ಪ್ಲೋರೈತ್ ಮ್ಹಣಚೆ ವಿಷಯಾಂತು ಪುಷ್ಕಳ ದೃಷ್ಟಾಂತ ದೀವ್ತಾನು ಹ್ಯಾ ಪಯಲೆ ಸ್ಪಷ್ಟ ಕೇಲಾಂ. ಆತಾಂ ಹಾಂಗಾ ಕೊಂಕಣೀ ಭಾಶೇಂತು ವಾಪುರಚೆ ಅನ್ಯ ಭಾಶೇಂಚೆ ಸಮಾನಾರ್ಥಕ ಶಬ್ದ ಪುಂಜಾನು ದಿಲ್ಯಾತಿ. ತ್ಯಾ ಯಾದಿ ವಯಲ್ಯಾನ ಕೊಂಕಣೀ ಭಾಶೇಕ ಆನೀಕ ಉತ್ತರ ಭಾರತಾಚೆ ರಾಜಸ್ಥಾನೀ, ವ್ರಜ ಆದಿಲೆ ಭಾಶೇಂಕ ಆಸೂಚೆ ನಿಕಟ ಸಂಪರ್ಕ ಮನನ ಕರ್ಯೆತ್.

1) ರಾಜಸ್ಥಾನೀ (ಡಿಂಗಲ್) ಭಾಶೇಂತು ಆನೀಕ ಕೊಂಕಣೀ ಭಾಶೇಂತು ವಾಪುರಚೆ ಸಮಾನಾರ್ಥಕ ಶಬ್ದ :-

ರಾಜಸ್ಥಾನೀ ಕೊಂಕಣೀ

ರಾಜಸ್ಥಾನೀ ಕೊಂಕಣೀ

ಸಂಘತ್ಸುತ್ತ್	ಸಘಾತಿ (ಸಾಂಗಾತಿ)	ಕೇಳೆ	ಕೇಳೆ, ಕೇಳಿ
ಸುತ್ತ್	ಸುತ್ತ್ (ಸುತ್ತಾನ, ಸುತಾ)	ಸೂಂ	ಸೂಂ
			(ಹಾಂಗಸೂನ್, ಸಾನ್)

(ತೋ ಸುತಾ ಯೇನಿ)

ಏಕಲ	ಏಕಲೋ(ಲೋ)	ನವೀ	ನವೀ
ಕಾಳೋ	ಕಾಳೋ	ಓ	ಓ (ಹೋ)
ಝಾಡ	ಝಾಡ	ಫಾಲ್ಯೆ	ಫಾಲಿ
ಪಾತಳಾ	ಪಾತಳ	ಬಾಳ	ಬಾಳ (ಚರ್ಡುಬಾಳ)
ಪೇಟಿ	ಪೇಟಿ	ಖಾಂದ್ಯೆ	ಖಾಂಧೇ
ಘುಗ್ಗುವ	ಘುಗ್ಗುಮು	ಪುಣಿ	ಪುಣಿ, ಪುಣ
ಆನೇ	ಆನೀ	ಪರಿ	ವರಿ (ತಾಜ್ಜೇವರಿ)
ತೇತಲವು	ತಿತ್ತುಲೆ	ಕೇತಲವು	ಕಿತುಲೆ
ಅಹಿಸವು	ಅಸ್ಸಿಂ (ಅಶಿಂ)	ಅಪಣವು	ಆಪಣು
ಸಗಳವು	ಸಗಳೆ	ತೆ	ತೆ
ಕಾವುಣ, ಕಾಲುಣ	ಕೋಣ	ಕಗ್ಗದ	ಕಾಗದ
ಗೋಳ	ಗೋಡ	ತುಹಾಲೋ	ತುಗೆಲೋ
ಭೇಳಯಾ	ಬಳಯಿ (ಪೇಟಯಿ)	ನೀಸರಣಿ	ನೀಸಣಿ
ನಿಸರಿ	ನಿಸರ್ಲಿ	ಬಾಂಟೋ	ವಾಂಟೋ
ರಗತ	ರಗತ	ಆಡಿ	ಆಡೋಳಿ

ರಾಜಸ್ಥಾನೀ ಭಾಶೇಂತು 'ಮುಸಾಣ' ಮ್ಹಣಚೊ ಶಬ್ದು ಲೂಟಾಶಿಲಲೋ ಮ್ಹಣಚೆ ಅರ್ಥಾರಿ ವಾಪರತಾತಿ. ಹೋಚಿ ಶಬ್ದು ಕೊಂಕಣೀ ಭಾಶೇಂತು 'ಮೋಸಣೋ' ಅಶೆ ಜಾಲಾ.

ಛಂದಸ್ ಶಾಸ್ತ್ರಾಂತು ಶಾಸ್ತ್ರ ನಿಯಮಾಚೆ ವಿರುದ್ಧ ಮಾತ್ರಾಂತು ಚಡ. ಗೂಣೆ ಜಾಲ್ಯಾರಿ ತೆ ನಿಯಮಾಂಕ ಊನ ಜಾಲೆ ಮ್ಹಣೂಂಕ 'ಪಾಂಗಲೋ' ಅಶೆ ರಾಜಸ್ಥಾನೀ ಭಾಶೇಂತು ಸಾಂಗಚೊ ಶಬ್ದು ಕೊಂಕಣೀಂತು ದೇಹಾಚೆ ಅವಯವಾಂತು ಊನ ಜಾಲೆಲ್ಯಾಕ 'ಪಾಂಗಲೋ' ಅಶೆ ವಾಪರತಾತಿ.

ರಾಜಸ್ಥಾನೀ ಭಾಶಾಂತು ಆನೀಕ ಕೊಂಕಣೀ ಭಾಶಾಂತೂಯೀ ಯೇವಚ್ಯಾ ಭಾವವಾಚಕಾಚೆ ಪ್ರತ್ಯಯಾಂತು ಏಕ ಜಾವನು ಆಸೂಚಿ 'ಪಣ' ಹೆ ಸಮಾನ ಆಸತಿ.

ದೇಖೀಕ = ಶೂರಪಣ (ರಾಜಸ್ಥಾನೀ) ಶೂರಪಣ (ಕೊಂಕಣೀ) ರಾಜಸ್ಥಾನೀ ಭಾಶಾಂತು
ಆಸೂಚೆವರಿ ಕೊಂಕಣೀ ಭಾಶೆಂತೂಯಿ 'ಹ' ಹಾಚೋ ಉಚ್ಚಾರು ಚಡ.

2) ವ್ರಜ ಆನೀಕ ಕೊಂಕಣೀಂತುಲೆ ಸಮಾನಾರ್ಥಕ ಶಬ್ದ

<u>ವ್ರಜ</u>	<u>ಕೊಂಕಣೀ</u>	<u>ವ್ರಜ</u>	<u>ಕೊಂಕಣೀ</u>
ಪಾವಾಹಿ ನಹಿ°	ಪಾವನಾ	ನ್ಹಹಿ°	ನ್ಹಹಿ°
ಹಿರದೈ	ಹರದೆ°	ರಾಖೈ	ರಾಖಿತಾ
ಮಾರೈ	ಮಾರತಾ	ಕಾರನ	ಕಾರಣ
ಗಾಯಿ	ಗಾಯೀ	ಭಾರಿ	ಭಾರಿ
ಮೋಕೋಲಿ°	ಮಾಕಾ	ಮಾಗ್ಗೋ	ಮಾಗಲೆ
ಕರತ	ಕರತಾ	ಹೌ°	ಹಾಂವ್
ತೈ°	ತಂಯಿ°(ಥಂಯಿ)	ಆಯಸು	ಆಯಸ್(ಆಯುಷ್ಯ)
ಲಾಗ್ಗೋ, ಲಾಗೌ	ಲಾಗಲೋ	ಅಪನಪೌ	ಅಪಣೆಪಣ
ಜಾಇನಾ	ಜಾಯಿನಾ	ಉಪಜ್ಜೋ	ಉಬಜಲೋ
ನಈ	ನಈ	ಮೋರಿ	ಮೋಡಿ
ತಾನೀ, ಲವಣಿ	ಲೋಣಿ	ಜೇವಂತ	ಜೇವತಾ
ಪಾಇನಿ	ಪಾಯಾನಿ	ಮೋಲ	ಮೋಲ
ಕಾಲ್ಹಿ	ಕಾಲಿ	ಕಾಜರ	ಕಾಜಳ
ಕರಿ	ಕರಿ	ಕತ	ಕಿತ್ಯಾ
ನ್ಹಾ	ನ್ಹಾ	ರಾಂಭತಿ	ರಾಂಭೇತಾ
			(ಗಾಯಿ ರಾಂಭೇತಾ)
ಪಾವಸ್	ಪಾವಸು	ಏಕು	ಏಕು
ಫೇನು	ಫೇಣು	ಪಾಲನೌ	ಪಾಳ್ಳೆ°
ಬೇಗಹಿ°	ಬೇಗೀನ	ಡೋರ	ದೋರ
ಖೇಲತ	ಖೇಳತ	ಸ್ವಾಸ	ಸ್ವಾಸು
ದಾಂತ	ದಾಂತ	ಬಸರ್	ವಿಸರ್
ಜಗರೈ	ಜಗಡತಾ	ಫುಲಿ	ಫುಲ್ಲಿ
ಹಲರಾವೈ	ಹಾಲಯ್ತಾ	ಧಾವತ	ಧಾಂವತ
ದೀರಿ	ದಿಟ್ಟಿ (ದಿಶ್ಟಿ)	ತಾ	ತೆ° ತ್ಯಾ

ಗೈನ	ಗೇಣ	ಮನು	ಮ್ಹಣು
ಪೂಂಕಿ	ಪೂಂಕುನು	ತೂನೇ	ತೂವೆ
ತೂ	ತೂಂ	ತಾತ್ಯೆ	ತಾಗೇತ್ಯೆ
ತಾಕೊ	ತಾಕಾ	ಪಾವಸ	ಪಾವಸು
ರೂಕ	ರೂಕು	ಪೂಟಹೂಂ	ಪೂಟೂನು
ಟಕಟಕೀ	ಟಕಟಕೀ(ಟೂಕ ಟೂಕೀ)	ಪಾಯಂ	ಪಾಯ
ಪರತ್	ಪರತ್	ಸಮರುಹಿ	ಸಮರುಹಾ(ಜೂ)ನು
ಸಿಲಿನಿ	ಸಿವಣ	ಸಿವಾ	ಸಿವಾ, ಸಿವಾಯಿ
ತಹಾಂ	ತಹಿಂ	ಆಜು	ಆಜ, ಆಜಿ
ಖಾ	ಖಾ	ಅಲಖ್	ಅಲಖ್
ಖೂಂದ್‌ಸೋ	ಖೂಂಟೋಸೋ	ಮಾಂಗತಾ	ಮಾಗತಾ,ಮಾಂಗತಾ

ವ್ರಜ ಭಾಸ ಮ್ಹಣಚಿ ಹಿಂದೀ ಭಾಶೇಚೆ ಏಕ ಪ್ರಾದೇಶಿಕ ರೂಪ
(ಭೀತರ್ನ್, ಭಾಸ್) ಹಿಂದೀ ಭಾಶೇಂತು ವಾಪುರಾಚೆ ಭಾಶೇನ (ವರಿ) ಕೊಂಕಣೀ
ಭಾಶೇಂತು ವಾಪುರಾಚೆ ಥೋಡೆ idioms

ಹಿಂದೀ	ಕೊಂಕಣೀ
ಹಾಥ್ ಪೈರ್ ಮಾರನಾ	ಹಾಥ್ ಪಾಯ ಮಾರಚೆ
ಹಾಥ್ ಪೈರ್ ಜೋಡನಾ	ಹಾತ್ ಪಾಯ್ ಜೋಡ್‌ಸೂಚೆ
ಹಾಥ್ ಧೋಕರ	ಹಾಥ್ ಧೂವನು
ಉಡ್ ಜಾನಾ	ಉಡೂನು ವಚೆ
ಮಾಥೇ ಪರ್ ಹಾಥ್ ಧರನಾ	ಮಾತ್ಕಾರಿ ಹಾಥು ಧರನು
ಸವಾರ ಹೋನಾ	ಸವಾರ ಜಾವಚೆ, ಜಾವನು
ಹಾಥ್ ಉಠಾನಾ	ಹಾಥು ಉಠಾಚೊ, ಉಠಾನು
ಮನ್‌ಕೇ ಲಡ್ಡು ಖಾನಾ	ಮನಾ ಲಡ್ಡು ಖಾವಚೆ
ಪೂಂಕ್ ಪೂಂಕ್‌ಕರ್ ಪಾಂವ ರಖಿನಾ	ಪೂಂಕೂನು ಪೂಂಕೂನು ಪಾಯ ದವರೂಚೆ
ಗಾಂಠ ಬಾಂದನಾ	ಗಾಂಠಿ(ಟಿ) ಬಾಂದೂಚಿ
ಕಾನ್ ದೇನಾ	ಕಾನ ದೀವನು (ದೀವಚೆ)
ಹಡ್ಡೀ ಗಲನಾ	ಹಾಡ್ಡೆಂ ಗಳಚೆ
ಪೈರ್ ರಗಡನಾ, ಪಾಂವ್ ರಗಡನಾ	ಪಾಯ ರಗಡಚೆ

ಧೈರ್ಯ ಬಂಧಾನಾ -

ಫಾಯದಾ ಉಠಾನಾ

ಕಾಮ ಆನಾ

ಮದದ ಕರನಾ

ನಾಕ ಕಟ್ ಜಾನಾ

ಆವಾಜ್ ದೇನಾ

ಮಾನ ರಖನಾ

ಹಾಥು ದೇನಾ

ಪಾಂವ ಪಡನಾ

ಆಠ ಆಠ ಆಂಸೂ ರೋನಾ

ಧೈರ್ಯ ಬಾಂದಾಚೆ

ಫಾಯದೊ ಉಠಾಚೊ

ಕಾಮಾ ಯೇವಚೆ

ಮದತ (ದ) ಕರಚೆ

ನಾಂಕಾ ಕುಡಕೋ ವಚ್ಚೊ

ಆವಾಜ್ ದೀವಚೆ

ಮಾನು ರಾಖಚೆ

ಹಾಥು ದೀವಚೊ

ಪಾಯ್ಕಾರಿ, ಪಾಂವ್ಲಾರಿ ಪಡಚೆ

ಆಠೋನು ಆಠೋನು ರಡಚೆ

ಅಶೆ ಕೊಂಕಣೇ ಭಾಶೇಂತು ಆನೀ ಉತ್ತರ ಭಾರತಾಚೆ ಭಾಶೇಂತು ಸಮಾನಾರ್ಥಕ ಶಬ್ದಾಂಚೆ, ಸಾಮ್ಯ ಸಮಜೂಯೇತ. ಅಶೇಂಚ ಹ್ಯಾಚೆ ಪ್ರಮಾಣೆ ಹಿಂದೀಂತು ಆನೀಕ ಕೊಂಕಣೇಂತು ವಾಪುರಚ್ಚೊ ಸಮಾನಾರ್ಥಕ ಥೋಡ್ಲೊ ಅದಗತ್ವೊ (ಗ್ಯಾದೋ)ಯಿ ಹಾಂಗಾ ಉಲ್ಲೇಖಿ ಕರ್ಚೆತ.

ಹಿಂದೀ

ನಾಚ್ ನ ಜಾನೇ ಆಂಗನ ಚೇಡಾ

ಕಹನೇ ಸೇ ಕರನಾ ಭಲಾ

ಉಂಗಲಿ ದೇ ತೋ ಸಿರ್ ಪಕಡನಾ

ಏಕಸೇ ದೋ ಭಲೇ

ಏಕ ಹಾಥ್‌ಸೇ ತಾಲಿ ನ ಬಜತಿ

ಅಂಧೋ ಮೆ ಕಾನಾ ರಾಜಾ

ಆಯಾ ಹೈ ಸೋ ಜಾಯೇ ಗಾ

ಅಧ್‌ಜಲ್ ಗಗರಿ ಧುಕತ ಜಾಯ್

ನಿರ್ಬಲ್‌ಕೇ ಬಲ್‌ರಾಮ್

ಆಗ್‌ಲಗನೇಪರ್ ಕುತ್‌ಖೋದನಾ

ಕರೇಗಾ ಸೋಭರೇಗಾ

ಕೊಂಕಣೇ

ನಾಂಚಾಕ ಕಳನಾ ಆಂಗಣ ಓರೆ (ವಾಂಖಡೇ)

ಸಾಂಗಚೆ ಪಶಿ ಕರಚೆ ಬರೆ

ಬೋಟ ದಿಲ್ಕಾರಿ ಹಾಥು ತಾಂಡಚೊ

ಏಕ್ವಾ ಪಶಿ ದೋನಿ ಬರೆ

ಏಕ ಹಾಥಾನ ತಾಳಯೋ ವಾಜ ನಾ

ಅಂಥಾಂತು (ಕುರುಡ್ಯಾಂತು) ಕಾಣಸೊ ರಾಯು

ಆಯಿಲೆ ವತ್ತಾ

ಅರ್ಧುಕಳಸೋ ಚಾಕುಂಡೇತಾ

ದುರ್ಬಳ್ಳಾಂಕ ದೇವು ಗತಿ

ಉಚೋ ಲಾಗತರಿ ಬಾಯಿ ಖೋಂಡಚಿ

ಕೆಲಲೊ ಖಾತಾ, ವಿರಕಾಯಿಲೊ ಭರತಾ

ಹ್ಯಾ ಪಯಲೆ ಕೊಂಕಣೇ ಭಾಶೇಚೆ ಅಸ್ತಿತ್ವ ಕಿತೆ, ಕಸಲೆ ? ಮ್ಹಣಚೆ ಸೋದಾಹರಣ ಜಾವನು ವಿಸಕಳಾನು, ತೀ ಕಶೆ ಮರಾರೀ ಭಾಶಾಪೇಕ್ಷಾ ವೆಗಳಿ ? ಆನೀಕ ಪ್ರಜ, ರಾಜಸ್ಥಾನೀ, ಹಿಂದೀ ಆದಿಲೆ ಭಾಶಾ ಸಾಮಕಾರ, ತ್ಯಾ ಭಾಶೇಕ ಕಿತುಲೆ ಪಾಂವಡ್ಯಾಚಿ ಸಮಾನತಾ ಆಸಾ ? ಹ್ಯಾ ವಿಚಾರ ವಿಸಕಳಾಯಿಲೆ ಹ್ಯಾ ಸಗಟ ಉದಾಹರಣನ ಕೊಂಕಣೇ ಏಕಿ ಸ್ವತಂತ್ರ ಆನೀಕ ತಾಜೀಚಿ ಅಸ್ತಿತ್ವಾಯ್ ಆಸಚಿ ಭಾಸ್ ಶಿವಾಯ ತೀ ಕ್ಲಂಚೇಯ್ ಭಾಶಾಚಿ ಉಪಭಾಶಾ ನ್ಹಯ್ ಮ್ಹಣಚೆ ಸಿದ್ಧ ಜಾಲೆ.

ಕೊಂಕಣೇ ಬಾಂಧವಾನೋ, ಮೋಗೀನೋ ಸಂಸಾರಾಂತು ಸುಖ ಇತ್ಯಾ ಕರಚೆ ಪಡಿ ಏಕಳ್ಕಾಕ ದುಡೂ ಪುಂಜಾಚೆ ಇತುಲೇಂಚಿ ಶಬ್ದ ಸಂಗ್ರಹೂಯೀ ಅತ್ಯವಶ್ಯಕ. ಜಾಯಿ ಜಾಲೆಲೆ ತೆದನಾ ಜಾಯಿ ಜಾಲೇಲಿ ಉತರಾಂ ಯೇನಾ ನಾತಲ್ಯಾರಿ ಕಾಮ ಪಾಡ ಜಾವನು ಜೀವನಚಿ (ಜಿಣೇಚಿ) ನಿರರ್ಥಕ ಜಾವಚಾಕ ಫಾವ್ ಆಸಾ. ಪರಪಂಚಾಂತು ಉತರಾಂ ಜಾಣತಲ್ಯಾಕಚಿ ಮರಿಯಾದ. ಉತರಂಚಿ ಆಮಗೇಲೆ ಜೀವನಾಚೆ ಮೂಳಾಧಾರ ಅಥವಾ ಉತರಂಚಿ ಆಮಗೇಲಿ ಆವಯ್, ಆವಸು ಆನೀಕ ಬಾಪಯ್, ಬಾಪುಸು ಮ್ಹಣು ಸಾಂಗಲ್ಯಾರಿ ಚೂಕ ಜಾಯಶಿನಾ. ಕಿತ್ಯಾಕ ಮ್ಹಳ್ಳಾರಿ ತೇಂಚಿ ಆಮಗೇಲೆ ಯಶಾಕ ಆನೀಕ ನಾಶಾಕ, ಜೀವನ ಮರಣಾಂಕ ಕಾರಣ ಜಾವಚ್ಯಾಕ ಶಕ್ಯ ಆಸ್ಸ.

ಆಮೀ ಆಸೂಚಿ ಹಿ ಸೃಷ್ಟಿಯೀ ಶಬ್ದ ಬ್ರಹ್ಮಾನ ಆರಂಭ ಜಾಲಿ ಅಶೆ ವೇದಾಂತೀನಿ ಸ್ಪಷ್ಟ ಕೆಲೇಲೆ ಆಸ್ಸ. ಅಶೆ ಉತರಾಂ ಆಮಗೇಲೊ ಉಸ್ತು. ಉಸ್ತುಚಿ ಪ್ರಾಣು, ಜೀವು. ಕೊಂಕಣೇ ಭಾಸ್ ಆಸ್ಸ ತೆದೋಳುಮೆರೇನ ಆಮಗೇಲೆ ವ್ಹಡಪಣ ಉರತಲೆ. ಆಮಗೇಲಿ ಭಾಸ್ ಅವನತೀಕ ಪಾವಲ್ಯಾರಿ, ಪಾಡ ಜಾಲ್ಯಾರಿ ಆಮೀಯೀ ಅವನತೀಕ ವಚ್ಚೆ, ಪಾಡ ಜಾವಚೆ ಆನೀಕ ಅಸ್ತಿತ್ವ ನಾತಿಲೆ ತಶೆ ಜಾವಚೆ ಖರೇಂಚ್. ತಶೆ ಜಾವನು ಕೊಂಕಣೇಚೆ ಮೂಳ ಸಮಚಿ ಅಭ್ಯಾಸ ಕರಚೆ ಆಮಚೆ ಸಗಡಾಂಚೆ ಪ್ರಥಮ, ಪಯಲೆ ಕರ್ತವ್ಯ ಜಾವನು ಆಸಾ ; ತೋ ಆಮಚೋ ಧರ್ಮೂಯೀ ಜಾವುನು ಆಸಾ. ಮ್ಹಣಚೆ ಆಮೀ ವಿಸರೂಂಕ ನಜ್ಜ.

ಆಜಿ ಆಮೀ ಉಲೋಚ್ಯಾ ಕೊಂಕಣೇಂತು ಅಸಂಖ್ಯ ಪರಭಾಶಾ ಶಬ್ದ ಮೇಳನು, ಕೊಂಕಣೇ ಭಾಶೇಚಿ ನೀಜ್ ಸಮಜಣೆ ಆಮಕಾ ನಾ ಮ್ಹಣಚೆವರಿ ಜಾಲಾಂ. ಅಶೆ ಜಾವಚಾಕ ನಜ್ಜ. ಪಡಿಯೇಕಳ್ಳಾನಯೀ ಶಕ್ಯ ಜಾಲೆ ತಿತಲೆ ಆಪಲೆ

ಭಾಶಾಚೊ ಖರೋ ಶಬ್ದು ಕ್ಹಂಚೊ ಮ್ಹಣಚೆ ಸಮಜೂನು ಘೇವಚ್ಯಾಕ ಪ್ರಯತನ ಕರನು, ತೇ ರೂಢೀಕ, ಚಾಲ್ತೀಕ ಹಾಡೂಂಕಯೀ ಯತನ ಕರಕಾ. ಆಮಗಲೆ ಭಾಶೇಂತು ನಾತಿಲೆ ತೆನ್ನಾ ಮಾತ ಅನ್ಯ, ವೆಗಲೆ ಭಾಶೇಚೆ ಶಬ್ದು ಪ್ರಯೋಗ ಕೆಲ್ಯಾರಿ ತಾಚೇನ ದೋಶು ನಾ. ಯೇದೋಳ್ ಭಿತರೀಚಿ ಅಶೆ ಮೇಳನು ಗೆಲೇಲೆ ಕಿತುಲೆಕೀ ಶಬ್ದಾಂತು ಥೋಡೆ ಪಟ್ಕಿ ಕರನು ಪುಡಾರ ದಿಲ್ಯಾ.

ಹಿಂದೀ ವ್ರಜ, ರಾಜಸ್ಥಾನೀ ಭಾಶೇಂಚೆ ಶಬ್ದು ಕೊಂಕಣೀಂತು ಸಮಾನಾರ್ಥಕ ಜಾವನು ವಾಪರಲಲೊ ವಳಖಿ ಹ್ಯಾ ಪಯಲೆ ಕರನು ದೀಲಲೊ ಆಸಾ. ಉರ್ದೂ ಭಾಶಾಂತೂನು ಕೊಂಕಣೀಕ ಆಯಲೆ ಶಬ್ದಯೀ ಪುಷ್ಕಳ ಆಸತಿ.

ದೇಖೀಕ :-

ಹವಾ (ಉರ್ದು)	ಹವೋ (ಕೊಂಕಣಿ)	ಕಬೂಲ್ (ಉರ್ದು)	ಕಬೂಲ (ಕೊಂಕಣಿ)
ಸಲಾಹ	ಸಲಹಾ	ರಾರ್ಪಿ	ರಾಜಿ
ಶರಾಬ್	ಶರಾಬು	ತಾರೀಖ್	ತಾರೀಕ
ತಯ್ಯಾರ್	ತಯ್ಯಾರ್	ಬಾಕೀ	ಬಾಕಿ
ತಕರಾರ್	ತಕರಾರ್	ಜಮಾ	ಜಮಾ
ತರಾಜೂ	ತ್ರಾಸ (ತಾಕಡಿ)	ಖರ್ಚ್	ಖರ್ಚು
ಕಾಗರ್ಪು	ಕಾಗದ	ಕೀಮತ್	ಕಿಮ್ಮತ
ಪರದಾ	ಪಡದೊ ಪರದೋ	ಕಾಯಮ್	ಕಾಯಮ
ಕಚೆಹರಿ	ಕಚೇರಿ	ಪರವಾಹ್	ಪರವಾ
ಬಾದಾಮಿ	ಬಾದಾಮಿ	ಮುಹರ್	ಮ್ಹೋರೋ
ಮುದತ್	ಮುದ್ದತ (ಮುದ್ದಾ)	ನಾರ್ಪಾಕ್	ನಾಜೂಕ
ವಸೂಲ್	ವಸೂಲ	ದುರಸ್ತ್	ದುರುಸ್ತಿ
ಬಾರ್ಪುರ್	ಬಾಜಾರ	ಹಾದ್	ಹದ
ಆಸಾಮೀ	ಆಸಾಮೀ	ಸಿಫಾರಿಷ್	ಸಿಫಾರಸ
ಮೈದಾನ್	ಮೈದಾನ	ವಸೀಲಾ	ವಶೀಲಿ
ರುಮಾಲ್	ರುಮಾಲು		
ಖಾತೀರ್	ಖಾತ್ರಿ		
ಸುಮಾರ್	ಸುಮಾರ		
ಕುರ್ಸಿ	ಕುರ್ಚಿ		

ಇಂಗ್ಲೀಷ್ ಭಾಶೆ ಥಾವನೂಯೀ ಆತಾತಾಂ ಮಸ್ತ ಶಬ್ದ ಮೇಳ್ಕಾತಿ ಆನೀ ಮೇಳತಚಿ ಆಸತಿ : ದೇಖೀಕ : - ಅಪೀಲ, ಕೋರ್ಟ್, ಆಫೀಸರು, ಆಲ್ಪಮ್, ಆಸ್ಪತ್ರಿ, ಆಫರೇಶನ್, ಆರ್ಡರ್, ಆಫೀಸ, ಇನ್ಸ್ಪೆಕ್ಟರ್, ಇಂಜಿನೀಯರು, ಇಂಟರ್, ಸ್ಕೂಲ, ಸ್ಕೂಲ, ಸ್ಟೀಮರ್, ಸ್ಕೂ, ಸ್ಟಿಂಗ, ಏಜೆಂಟು, ಕಲೆಕ್ಟರ್, ಕಮೀಷನರು, ಕಂಪನಿ, ಪೇಪರ್, ಟನ್, ಚಿಮಿಣಿ, ಜಂಟಲಮ್ಯಾನು, ಟ್ರಂಕ್, ಡಾಕ್ಟರ್, ನರ್ಸ್, ನಂಬರ್, ನೋಟೀಸ, ಪಂಪು, ಪೆನ್ಸಿಲ್, ಪೆನ್, ಪೋಟೋ, ಪಟು, ಬ್ಯಾಂಕ್, ಬಟನ್, ಬಾಕ್ಸ್, ಬಾಸ್ಕೆಟ್, ಬಿಲ್, ಬಿಲ್ಡಿಂಗ್, ಬೂಕ, ಬ್ರೆಶ್, ಮೇಶೀನ, ಮೇನೇಜರು, ರಿಕಾರ್ಡ್, ರೂಲ್ಸ್, ರೈಲ, ಬಸ್ಸ, ವಾರ್ನಿಸ್, ವಾಯ್ಲ್, ಓಟು, ಶಿಮೆಂಟ್, ಸಿಂಗಲ, ಸೂಟ, ಸೂಟಕೇಸ್, ಸೆಶ್ಯನ್, ಸಪ್ಲೈಪಿನ್, ರಿಬ್ಬನ್, ರಿಂಗ, ವಾಚ್ (ವೋಚ) ಟೈಂಪೀಸ, ಬ್ಯಾಗ, ಟೋರ್ಟ್, ಬ್ಯಾಟರಿ, ರೇಡಿಯೋ, ಬೋಕ್ಸ್, ಪರ್ಮಿಷನ್, ಟ್ರಾನ್ಸ್‌ಫರ್, ಮಾಸ್ಕು, ಸ್ವಾಡೆಂಟು, ಹೋಟೇಲ, ಆದಿಲೆ.

ಕನ್ನಡ ಭಾಶೆ ಥಾವನು : -

ಉಪ್ಕರಿ, ಗೊತ್ತು, ಬುಟ್ಟಿ, ಹೆಡಗೆ, ಕಾಟ್ಲೆ, ಬೆಳವಣಿಗಾ, ಕೀಳು, ಆಣೆಕಟ್ಟು, ಅಣ್ಣ, ಆಕ್ಕಾ, ನೆಲ ಕಂಡಿ, ಗುಂಡೂ (ಸೂವ), ಬೆಟ್ಟಿ, ಬೇಳೆ, ತೊಂದ್ರೆ, ದಾಂಬವ, ಪೋರೆ, ತೋಟ, ಹಂಗು, ಕಲ್ಲಿದ್ದಲು, ಕುರುಬರಾಂಚೋ, ಆಕ್ಸಳಾಂಚೊ, ಕಟ್ಟು (ನಿಯಮು ಮ್ಹಣಚೊ ಅರ್ಥು) ಮಲೆಮೂಲ್ಯಾಂತು, ಮೂಡಲಾಕ, ಬಡಗಾಕ, ಪಡಸಾರಾಕ, ತೆಂಕಾಕ, ಉಸ್ತು, ಸೋಲು, ಗೆಲವು, ಬಾಗಿಲ, ನೆಲಕಡಲೊ, ಹುರ್ಕಡಲೊ, ಆದಿಲೆ ಶಬ್ದ ಕೊಂಕಣೀಂತು ಪ್ರಯೋಗಾಂತು ಆಸತಿ.

ತುಳು ಭಾಶೆ ಥಾವನು : - ಕೊದ್ದೇಲ, ಕುವೆಂ ಬೋಟಿ

ಮಳಯಾಳೀ ಭಾಶೆ ಥಾವನು : - ಓರಾ, ಕಾಂಬೋಳು, ಮಣಿಕೂರು, ಸಾವು (ಸಾಬೂನು) ಲೋಕಟೆ (ಮಾತ್ತೆ), ಓರೋವು, ಬೇಶಪು ಆದಿಲೆ.

ಪೋರ್ಚುಗೀಜ್ ಭಾಶೆ ಥಾವನು : - ಪಾಯರಿ, ಆಪೂಸ್ (ಅಂಬ್ಯಾಚಿ ಜಾತಿ) ಬಟಾಟೊ, ಅನನಾಸ (ಅವನಾಸ) ಬಿಸ್ಕುಟ, ಪೋಪಶ (ಫಳ) ಇಸ್ಟ್ರಿ, ಅಲ್ಮಾರಿ, ಕಾಫಿ, ಕಾಚು, ಕ್ರಿಸ್ತಾನ, ತಂಬಾಕು, ಪಾಂವ (ಬ್ರೆಡ್), ಪಾದರಿ, ಪಿಸ್ತೂಲ, ಬಾಲ್ವಿ, ಬಾಟಲಿ. ತುರ್ಕಿ ಭಾಶೆ ಥಾವನು : ತುರುಕ (ತುರಕಾಂಚೊ) ತೋಪು (ಫಿರಂಗಿ) ಬಹಾದ್ದೂರು, ಬೀಬೀ, ಕೂಲಿ ಇತ್ಯಾದಿ.

ಫ್ರೆಂಚ್ ಭಾಶೆ ಥಾವನು : ಕಾಡತೂಸ್ (ಬಂದೂಕಾಕ ವಾಪರಚೆ), ಕೂಪನ,

ಅಂಗ್ರೇಜ, (ಹೆ ಶಬ್ದ ಕೊಂಕಣೀಂತು ರೂಢೀಂತು ಆಸ್ಸತಿ).

ಅಶೆ ಕೊಂಕಣೀ ಭಾಶೇಂತು ತೀಜೆ ಚಾರ ತರ್ಪೇನ ಉಲೋಚೆ ವೆಗಳೆ ವೆಗಳೆ ಭಾಶೇ ಥಾವನು ಅಸಂಖ್ಯ ಶಬ್ದ ಮೇಳನು ತೇ ಕೊಂಕಣೀ ಭಾಶೇಚೆ ಶಬ್ದಾಂ ವರೀಚಿ ಏಕ್ವಟ ಜಾವನು ಪ್ರಚಾರಾಕ ಆಯಲ್ಯಾತಿ. ಹೆ ಚಾಂಗ (ಬರೆ) ಶಿವಾಯಿ ವಾಯ್, ನಹಿ. ಕ್ಹಂಚೇಯಿ ಏಕ ಭಾಶೇಂತು ಶಬ್ದ ಸಂಪತ್ತು ವಾಡೂಂಕ ಪರಭಾಶೇ ಥಾವನು ಘೇತಿಲೆ ಶಬ್ದಯಿ ಥೋಡೆ ವೇಳಾ ಭೌತೇಕ ಕಾರಣ ಜಾತಾತಿ. ಆಮ ಆಮಗೆಲೆ ಭಾಶೇಂತು ತಯಾರ ಜಾಲೆಲೆ ಶಬ್ದಾಂತು ಅಸಂಖ್ಯ ಪರಕೀಯ ಅಥವಾ ಭಾಟಿಲೆ ಶಬ್ದಯೀ ಮೇಳನು ಆಸತಿ ಮ್ಹಣಚಿ ಸಮಜಣಿ ಸಗಟಾನಿ ಕರನು ಘೇವುಕಾ.

ಅನ್ಯ ಭಾಶೇ ಥಾವನು ಶಬ್ದ ಮೇಳನಾತಿಲಿ ಭಾಸ ಜಗಾಂತು ಕ್ಹಂಚೇಯೀ ನಾ ಮ್ಹಣಚೆ ನಿರ್ವಿವಾದ. ಉತರಾಂತು, ಬರಪಾಂತು ಅನ್ಯ ಭಾಶೇಂಚೆ ಶಬ್ದ ಮೇಳಚೆ ಸ್ವಜ. ತೆ ಏಕೇಕ ಪಂತಾ ಹಾನಿಕರ ಜಾಲ್ಯಾರೀಯಿ ಅನ್ಯ ಭಾಶೇಂಚೊ ಸಂಪರ್ಕು ನಾತಿಲೆ ಕ್ಹಂಚೇಯ ಭಾಸ ವಾಡಚಿ ನಾ. ತೇ ನಂತಾ ಆಜಿ ಪ್ರಪಂಚಾಂತು ಏಕಾಮೇಕಾಂಚೆ ಪರಿಚಯ, ವಳಖಿ, ಸಂಬಂಧಾ ನಿಮ್ಗಿತಿ ಜನಾಂಗ ಆನೀಕ ದೇಶು ವಾಡಚೆವರಿ ಭಾಸಯೀ ವಾಡತಾ. ದೇಕೂನು ಅನ್ಯ ಭಾಶೇಚೆ ವ್ಹಾರೇಯಿ ಆಮಕಾ ಲಾಗೂಂಕ ನಜ್ಜ ಮ್ಹಣಚೆ ಸೃಷ್ಟಿ ನಿಯಮಾಕ ವಿರುದ್ಧ ಹರ ಮ್ಹಣೋನು ಘೇತಾ. ಆಮಿ ಕಿತುಲೆ ನಾಕಾ ಮ್ಹಳ್ಳಾರೀಯಿ ಅನ್ಯ ಭಾಶೇಚೆ ಶಬ್ದ ಮೇಳಚೊ ಪರಿಪಾರು ಆಮಚಿ ಘಾಟಿ ಸೋಣ್ಣಾ, ಮಾತ್ರ ನ್ಹಹಿ, ಆಮಿ ತೆ ಪೂರ್ಣ ಸೋಡಚೇಯಿ ವಿವೇಕಪಣ ಜಾಯಶಿನಾ. ಅನ್ಯಭಾಶೇಚೆ ಶಬ್ದ ನಾಕಾತಿ ಮ್ಹಣಚೆ ಪೇಕ್ಷಾ ಅನ್ಯ ಭಾಶೇಚೊ ಗೋಬೋರು ಫಾಲನು, ಕೃಷಿ ಕರನು, ಮಾತೃಭಾಸ ಮ್ಹಣಚಿ ವಾಲಿ ವಾಡೋನು ವಿಸ್ತಾರ ಪಸಾರೊನು, ಪೂಲ ಸೋಣು ಫಲಭರಿತ ಜಾವಶೆ ತಶೆ ಸಾಧನ ಕರಚ್ಯಾಂತು ಆಮಗೆಲಿ ಬುದ್ಧ್ವಂತಕಾಯಿ ಪ್ರದರ್ಶನ ಜಾವಕಾ.

ಏಕ ಭಾಶೇಂತು ಆನ್ನೇಕ ಭಾಶೇಚೆ ಶಬ್ದ ಭರಸೂನು ವಚ್ಯಾಂತು ಥೋಡೆ ವರ್ಗ ಆಸತಿ. (ಅ) ಬರೇ ರಾಜಕೀಯ ಆನೀಕ ಸಾಂಸ್ಕೃತಿಕ ಸಂಬಂಧು ಅಥವಾ ವರ್ಚಸ್ಸಾ ನಿಮ್ಗಿತಿ ಭಾಶೇ ವಯಿರಿ ಜಾಲೆಲೆ ಪರಿಣಮು. (ಆ) ವಂಶ ಮಿಶ್ರಣಾ ನಿಮ್ಗಿತಿ ಜಾಲೆಲೆ ಪರಿಣಮ. ಹಾಂತು ದೋನ್ನಿಚ್ಯಾಚೋ ಪ್ರಭಾವು ಶುರ್ವೇಚ್ಯಾ ಪೇಕ್ಷಾ ಜ್ಯಾಸ್ತಿ ದೃಢ ಜಾವನು ಆಸೂಚೊ. ಕ್ಹಂಚೇಯ ಏಕ ಭಾಶಾ ವಯಿರಿ

ಕಾಲೆಲೆ ಪರಭಾಶಾ ಪರಿಣಮಾಚೆ ವಯಿಲ್ಯಾನ ತ್ಯಾ ದೋನಿ ಜನಾಂಗಾ ಮದ್ಲೆಂ
ಆಸೂಚೆ ಪ್ರಯೋಗ ಕಿತುಲೆ ಗಹನ (ಗಾಢ) ಆಸತಿ ಮ್ಹಣಚೆ ಮಾಪ ಕರೂಂಕ
ಶಕ್ಯ ಆಸಾ. ಇಂಗ್ಲೀಷ್, ಕನ್ನಡ, ತುಳು, ಮಳಯಾಳಿ ಆದಿಲೆ ಭಾಶೆಂಚೊ
ಕೊಂಕಣೀ ಭಾಶೆ ಜವಳ ಸಂಬಂಧು ಪಯಲೆ ಪ್ರಕಾರಾಚೊ. ಹಿಂದೀ, ವ್ರಜ,
ರಾಜಸ್ಥಾನೀ, ಮರಾಠಿ ಆದಿಲೆ ಭಾಶೆಂಚೊ ದೋನ್ನೀ ಪ್ರಕಾರಾಚೊ. ಹೆ ದೋನಿ
ಸಂಬಂಧ ನಂತಾ ತಿಸರೊ ಪ್ರಕಾರಾಚೊ ಏಕು ಸಂಬಂಧೂಯಿ ಆಸಾ. ತೋಚಿ
ಆವಸು (ಆವಯ್) ಧೂವೇಚೊ ಸಂಬಂಧು. ಹೋ ರಗತಗತ ಜಾವು ಆಸೂಚೊ
ಸಂಬಂಧು. ಸಂಸ್ಕೃತ - ಕೊಂಕಣೀ ಭಾಶೆಂಚೊ ಸಂಬಂಧು ಹ್ಯಾ ತಿಸರೆ ಪ್ರಕಾರಾಚೊ.

ಕ್ಹಂಚೇಯ್ ಏಕ ಭಾಶೆಂತು ಅನ್ಯ ಭಾಶೆಚೆ ಶಬ್ದ ಪಯಲೆಂ ಜಾವನು
ಮೇಳತಾನಾ ಏಕು ವಿಶೇಷ ಜಾವನು ಆಸೂಚೊ ದಿಖಾವು ದೇಖೊಂ ಪಡತಾ.
ಆನೀಕ ತೆ ಆಮಗಲೆ ಲಕ್ಷ್ಯಾಕಯಿ ಯೇತಾ. ಹರ್ಯೇಕ ಭಾಶೆಕ ಆಪಣ್ಯಾಲೆಂಚಿ
ಜಾವನು ಆಸೂಚೆ ಏಕೇಕ ಉಚ್ಕಾರ ವೈಶಿಷ್ಟ್ಯ ಆಸತಾ. ಏಕೇಕ ಜನಾಂಗಾಚಿ
ಉತರಾಂ ರೀತ ಏಕೇಕ ಧರಾಚಿ. ಪಡಿಯೇಕ ಭಾಶೆಂತು ಥೊಡೆ ವಿಲಕ್ಷಣ
ಉಚ್ಕಾರಾಂಚಿ ಅಕ್ಷರ ಆಸತಾತಿ. ದೂಸರ್ಯಾಂಕ ತೀ ಸಮಚಿ ಉಚ್ಕಾರ ಕರೂಂಕ
ಫೌವ್ ಕಷ್ಟ (ತ್ರಾಸ) ಜಾತಾ. ದೇಕೂನು ಅಸಲೆ ವಿಲಕ್ಷಣ ಉಚ್ಕಾರಾಂಚೆ ಶಬ್ದ
ದೂಸರ್ಯಾಲ್ಯಾಂ ಧಾವನು ಘೇವುಕಾ ಪಡತಾನಾ ಸೂರ್ದೇಕ ತಾಂತು ಬದಲಾವಣ
(ಮಾರ್ಪಾಟು) ಅನಿವಾರ್ಯ ಆಸತಾತಿ.

ಕೊಂಕಣೀ ಭಾಸ ಕೊಂಕಣೀ ಜನಾಂಲ್ಯಾ ತೋಂಡಾ ಧಾವನೂಚಿ
ಆಯಕತಾನಾ ತೀ ಸುಂದರ ಸುಬೀತ ದೀಸತಾ. ತಶೆಂಚ ಪರಭಾಶೆಚೆ ಶಬ್ದ
ಕೊಂಕಣೀಂಚು ಮೇಳೋನು ಘೇತಾನಾ ತಾಂಚೋ ಉಚ್ಕಾರು ಕೊಂಕಣೀ ಧಾಟೀನ
ಜಾಯನಾತಲ್ಯಾರಿ ಕಸಲಿಕೀ ಏಕಿ ಅಪಶ್ರುತಿ ಭಾಹಿರ ಸರಲ್ಯಾವರಿ ಜಾತಾ.
ನೇಕೂನು ಪರಭಾಶೆಚೆ ಶಬ್ದ ಆಮಗಲೆ ಭಾಶೆಂತು ಉಚ್ಕಾರು ಕರತಾನಾ, ತೆಂ
ವಿಕೃತ ವಿಕಾರ ಜಾವೂಕಾತಿ ಜಾತ್ಯಾ, ಮಾತ್ರ ನಹಿಂ ಜಾತಾ. ತಶೆಂ ಮ್ಹಣು ಕೊಂಕಣೀ
ಭಾಶೆಚೆ ಉಚ್ಕಾರಾಕ ಸಮಾ ಮೇಳನು ಯೇವಚಿ ಶಬ್ದ ವ್ಯತ್ಯಾಸ ಕರಕಾತಿ ಮ್ಹಣು
ವ್ಯತ್ಯಾಸ ಕರಚೇಯಿ ನಹಿಂ.

ಅಶೆಂ ಕೊಂಕಣೀ ಭಾಶೆಂತು ಅನ್ಯ ಭಾಶಾ ಧಾವನು ವೆಂಚಿಲೆ ಶಬ್ದ ಆನೀಕ
ತಾಂಚಿ ಉಚ್ಕಾರಾಚಿ ರೀತಿ ಹ್ಯಾ ಪಯಲೆಂಚಿ ಸ್ಪಷ್ಟ ಕೆಲೆಲೆಂ ಆಸಾ. ಹಾಂಗಾ
ಕೊಂಕಣೀಂಚು ಆಸೂಚೆ ಸಂಸ್ಕೃತಾ ಧಾವನು ವಿಕಾರ ಪಾವಿಲೆ ಶಬ್ದ ಪಟ್ಟಿ ಕರನು

ದಿಲ್ಯಾತಿ. ತಶೆ ಪಳೋವಂಚಾಕ ಗೆಲ್ಯಾರಿ ಪ್ರತ್ಯೇಕ ಪಟ್ಟಿ ಕರಚಿ ಅವಶ್ಯಯೀ ನಾ ಮ್ಹಣಕಾ ಪಡತಾ. ಕಾರಣ, ಕೊಂಕಣೀಂತು ಪಾವಣೆ ಅಂಶ, ತಾಚೆ ಪಶಿ ಚಡ ಸಂಸ್ಕೃತ ಭಾಶೇಚೇಚಿ ಶಬ್ದ ಅಥವಾ ವಿಕಾರ ಪಾವಿಲೆ ಶಬ್ದ ಜಾಲ್ಯಾರಿಯೀ ಸಮಜೂತಿ ಖತೀರ ಥೋಡೆ ಹಾಂಗಾ ಪಟ್ಟಿ ಕೆಲ್ಯಾತಿ :-

ಸಂಸ್ಕೃತ ಶಬ್ದ : ಅಕ್ಷರ, ಆಶ್ಚರ್ಯ, ಹಂಸು, ಅಮೃತ, ಯೌವನ, ಯಮು, ಅಶೋಕ, ಆಕಾಶು, ಆಜ್ಞಾ, ಅಂಗುಷ್ಠ (ಉಂಗುಷ್ಠ), ಉದ್ಯೋಗು, ಕರ್ಕಶ, ಕಾವ್ಯ, ಕಲಶು, ಕಾಮ, ಕುಮಾರು, ಕಾರ್ಯ, ಗದಾ, ಗ್ರಾಮೀಣ, ತ್ಯಾಗು, ಶಿಲ್ಪ, ಚತುರ್ಥೀ, ಗಂಗಾ, ಯಮುನಾ, ಸರಸ್ವತಿ, ಕಾವೇರಿ, ಯಂತ್ರ, ವಿಜ್ಞಾಪನ, ನರ್ತಕಿ, ನಿಶ್ಚಯ, ನಿತ್ಯ, ದಿವಸು, ಪ್ರತಿ, ಯುಗು, ಸ್ವಟಿಕ, ಪಾದುಕ, ಭ್ರಮಣ, ವಸತಿ (ಬಸ್ತಿ), ವಿದ್ಯಾ, ವಿಸ್ತಾರ, ವಿಜ್ಞಾನ, ಸ್ವರ್ಗು, ನರಕು, ಸಾಕ್ಷಿ, ವ್ಯವಹಾರು, ಬ್ರಹ್ಮ, ವಿಷ್ಣು, ಮಹೇಶ್ವರು, ಸ್ಮಶಾನ, ಮೃತ್ಯು, ರಾಕ್ಷಸು, ರತ್ನ, ಲಕ್ಷ್ಮಿ, ಸಿಂಹು, ಸಂಜ್ಞಾ, ಸ್ವರು, ಶ್ರೀ, ಸುಖ, ದುಃಖ, ಸೌಭಾಗ್ಯ, ಪ್ರಾಣು, ಪ್ರಾಯ, ಕುಷ್ಮರೋಗು, ಬಿಲ್ವಪತ್ರ, ತುಳಸಿ, ಪ್ರಹರ, ವಿಭೂತಿ, ಭಸ್ಮ, ಗಂಭೀರ, ಆಶಾ (ಆಶಿ), ಸ್ಥಾನ, ಕರ್ಮ, ಕೃಷ್ಣಪಕ್ಷು, ಶುಕ್ಲಪಕ್ಷು, ನೃತ್ಯ, ಪಶು, ಪುಷ್ಕರ, ಪುಷ್ಕರಣಿ, ಉಜ್ವಲ, ಪ್ರಕಾಶು, ಸ್ತುತಿ, ಕಿರಣ, ಪಂಜರ, ಗಣನಾ, ಸಂಧಿ, ಕಂಟಕ, ಕಂಪನ, ಚಂದ್ರ, ಸೂರ್ಯ, ನಕ್ಷತ್ರ, ದಿಕ್ಪು, ಸ್ವಾಮಿ, ದೇವು, ಭೂಮಿ, ಶ್ವಾಸು, ಧರಣಿ, ಉದಕ, ವೈರ, ವೈರಾಗ್ಯ, ಚೈತ್ರ, ವೈಶಾಖ, ಜ್ಯೇಷ್ಠ, ಆಷಾಢ, ಶ್ರಾವಣ, ಭಾದ್ರಪದ, ಆಶ್ವೀಜ, ಕಾರ್ತಿಕ, ಮಾರ್ಗಶೀರು, ಪುಷ್ಯ, ಮಾಘ, ಫಾಲ್ಗುಣು, ಸಮಯ, ಚಾಮರ, ಗರ್ವ, ದರ್ಪ, ಜನ್ಮು, ಮರಣ, ಜನನ, ಗ್ರಹಣ, ಮೋಕ್ಷ, ಸ್ಮರಣ, ಸಂಸ್ಥಾ ಆದಿಲೆ ಲೇಕಮಿತಿ ನಾತಿಲೆ ಶಬ್ದ ಆಸತಿ.

ಅಶೆ ಸಂಸ್ಕೃತಾ ಧಾವನು ಅಸಂಖ್ಯ ಶಬ್ದ ತದ್ಭತ್ ವಾಪರತಾತಿ. ಥೋಡೆ ವೇಳಾ ಕೊಂಕಣೀ ಭಾಶೇಚಿ ವಿಶಿಷ್ಟತಾ ಜಾವನು ಆಸೂಚೊ 'ಉ' ಉಚ್ಚಾರು ಮೇಳೋನು ಸಾಂಗತಾತಿ, ವಾಪರತಾತಿ.

ಸಂಸ್ಕೃತಾ ಧಾವನು ವಿಕಾರ ಪಾವಿಲೆ ಶಬ್ದ

<u>ಸಂಸ್ಕೃತ</u>	<u>ವಿಕಾರ ಪಾವಿಲೆ ರೂಪ</u>	<u>ಸಂಸ್ಕೃತ</u>	<u>ವಿಕಾರ ಪಾವಿಲೆ ರೂಪ</u>
ಗೌರ	ಗೋರೋ	ಕರ್ಮ	ಕಾಮ
ಮಹಾರ್ಘ	ಮ್ಹಾರಗ	ಶೃಂಖಲಾ	ಸಾಂಕಳ
ನೃತ್ಯ	ನಾಚು	ಓಷ್ಠ	ವೋಂಟು

ಮೌಕ್ತಿಕ	ಮೋತಿ	ಖರ್ಜೂರ್	ಖೋರೋಜು
ಸೂಚಿಕಾ	ಸೂವ	ಸೃಶ್ರು	ಮಿಶಿ
ವೃಕ್ಷ	ರೂಕು	ಕೀಟ	ಕೀಡಿ(ಡೋ)
ಜಿಹ್ವಾ	ಜೀಬ	ಹಸ್ತಿನ್	ಹಸ್ತಿ
ಶೃಂಗ	ಶೀಂಗ	ಜಾಮಾತ್ಯ	ಜಾಂವಯಿ
ಸ್ನುಷಾ	ಸೂನ	ಗರ್ಭಿಣಿ	ಗುರ್ಭಿಣಿ (ಗುರುವಾರಣಿ)
ದೀಪಾವಲೀ	ದಿವಾಳಿ	ಮೃತ್ತಿಕಾ	ಮಾತ್ತಿ
ಕಂಟಕ	ಕಾಂಟೊ	ತೃತೀಯಾ	ತಯಿ
ಚತುರ್ಥೀ	ಚವತಿ	ಪೂರ್ಣಿಮಾ	ಪುನ್ನವ
ಆರ್ಯ	ಆಜ್ಞೋ	ಅಂಗುಷ್ಟ	ಉಂಗುಷ್ಟ
ಕೂಷ್ಮಾಂಡ	ಕುವಾಂಳಿ	ಗಾಧಾ	ಗಾದ
ಚತುಷ್ಯ	ಚೌಕು	ವಿಚ್ಛಾಪನಾ	ಬಿನ್ನಹ
ದಂತ	ದಾಂತು	ವೇತ್ರ	ಬೇತ
ದಂಷ್ಟ್ರಾ	ದಾಡೆ	ದ್ರೋಣಿ	ದೋಣಿ
ನಿದ್ರಾ	ನೀದ	ಪ್ರತಿಪತ್	ಪಾಡವೊ
ಪಿಷ್ಟ	ಪೀಟ	ವ್ಯಾಘ್ರ	ವಾಗು
ವರ್ತಿ	ವಾತಿ	ವೃಷಭ	ಬಸವು
ವರ್ಣ	ಬಣ್ಣ	ಸ್ಮಶಾನ	ಸೋಶಾನ
ರಾಕ್ಷಸ	ರಕ್ಕಸು	ಸಂಸ್ಥಾ	ಸಾಂತ, ಸಂಸ್ಥೊ
ಫಲಕ	ಪ್ಲಾಟ್	ನಿಟಿಲ	ನಿಡಲ
ಜೇಮನ	ಜೇವಣ	ಹಸ್ತ	ಹಾಥು
ಕರ್ಣ	ಕಾನು	ಹೃದಯ	ಹರ್ದೆ
ಪಾದ	ಪಾಯು	ಧವಳ	ಧವೆ (ವೋ)
ನಾಸಿಕ	ನಾಂಕ	ತುವರಿ	ತೋರಿ
ಕುಸ್ತುಂಬರಿ	ಕೊತ್ತಂಬರಿ	ಆಮ್ರ	ಆಂಬೋ
ಆಮ್ರಾತಕ	ಆಂಬಡೊ	ಕಪಿಲಾ	ಕಬಲ್ತಿ
ತಕ್ರಂ	ಕಾಕ	ದಧಿ	ಧಂಯ

ತುವರಿ

ತೋರಿ

ಭಾಶಾಚಿ ಶಬ್ದ ವಿಕಾಸ ಆನೀಕ ಪ್ರಾಚೀನತಾ

- ೧ -

ಆನಿ ಮುಖಾರಿ ಆಮೀ ಕೊಂಕಣೀ ಭಾಶಾಚಿ ಶಬ್ದ ವಿಕಾಸಾ ವಿಶಿ ವಿವೇಚನ ಕರಚಿ ಪಯಲೆ ಕೊಂಕಣೀ ಭಾಶಾಚಿ ಪ್ರಾಚೀನತಾ ವಿಶಿ ವಿಚಾರ ಕರಚಿ ಅವತ್ಯ ಆಸಾ. ಕೊಂಕಣೀ ಭಾಸ್ ಶೌರ ಸೇನಿ ಪ್ರಾಕೃತಾ ಧಾವನು ವಾಡೂನು ಆಯಿಲಿ ಮ್ಹಣು ಪಯಲೇಂಚಿ ಸಾಂಗಿಲೆ ಆಸಾ. ತಶೇಂಚಿ ಕೊಂಕಣೀಂನು ಪ್ರಯೋಗ ಕರಚಿ ಚಡಾವತ್ ಶಬ್ದ ಸಾಮಾನ್ಯ ಜಾವನು ಸಂಸ್ಕೃತ ಶಬ್ದಚಿ ಜಾವನು ಆಸತಿ, ನ್ಹಿವೆ ತಾಂತು ಧಾವನು ವಿಕಾರ ಪಾವಿಲೆ ತದ್ಭವ ಶಬ್ದ ಜಾವನು ಆಸತಿ. ಮ್ಹಳೆಲೇಯಿ ಹ್ಯಾ ಪಯಲೇಂಚಿ ಸಾಂಗಲಾ. ಹೆ ಆತಾ ಯಾದು ಕರಚಿ ಅವತ್ಯ. ಕಾರಣ, ಕೊಂಕಣೀ ಶೌರಸೇನಿ ಪ್ರಾಕೃತ ಧಾವನು ವಾಡೂನು ಆಯಿಲಿ ಮ್ಹಣಚಿ ಮೆಗೆಲೆ ಅಭಿಪ್ರಾಯಾಕ ಹೋ ಅಂಶು ಆವತ್ಯಕ ಜಾವನು ಆಸಾ.

ಸಂಸ್ಕೃತ ಸಾಹಿತ್ಯಾಂತು 'ಮಧ್ಯದೇಶು' ಮ್ಹಣಚೊ ಏಕು ಶಬ್ದು ಯೇತಾ. ಹಾಚೊ ವ್ಹೇವಾರು ಆರಂಭಾರಿ ಬರೇ ಕುರು-ಪಾಂಚಾಲ ಆನೀಕ ತಾಚಿ ಬಡಗಾಕ (ಉತ್ತರಾಕ) ಆಸೂಚಿ ಹಿಮಾಲಯ ಪ್ರದೇಶಾ ಖಾತೀರ ಆಶಿಲೊ. ಉಪರಾಂತೆ ಹ್ಯಾ ಶಬ್ದಾ ಧಾವನು ಪರಗಟ ಜಾವಚಿ ಭೂಂಯಚಿ ಭಾಗಾಚಿ ಸೀಮಾ ವಿಕಾಸ ಜಾಲಿ. ಸಂಸ್ಕೃತ ಗ್ರಂಥಾಂಚೇಚಿ ಆಧಾರಾರಿ ಸಾಂಗಚಿ ಜಾಲ್ಯಾರಿ ಹಿಮಾಲಯ ಆನೀಕ ವಿಂಧ್ಯಾಚಿ ಮಧ್ಯೇಚಿ ತಥಾ ಸರಸ್ವತಿ ನ್ಹಯಿ ಲುಪ್ತ ಜಾಲೆಲೆ ಸ್ಥಾನಾ ಧಾವನು ಪ್ರಯಾಗ ಪರ್ಯಂತಾಚ್ಯಾ ಭೂಭಾಗಕ 'ಮಧ್ಯದೇಶು' ಮ್ಹಣು ಅಶೆ ಆಪಯತಲೀಂತಿ. ಹ್ಯಾ ಭಾಗಾಚಿ ಶೌರಸೇನಿ ಪ್ರಾಕೃತ ಅನ್ಯ ಪ್ರಾಕೃತಾ ಪೇಕ್ಷಾ ಸಂಸ್ಕೃತಾಕ ಅತ್ಯಂತ ನಿಕಟ ಆಸ್ಸು. ಥೋಡೆ ವಿದ್ವಾಂಸಾಲೊ ಅಭಿಪ್ರಾಯು ಆಸಾಕೀ ಸಾಹಿತ್ಯಿಕ ಸಂಸ್ಕೃತಾಚಿ ಉತ್ಪತ್ತಿ ಸ್ಥಾನಯೀ ಶೌರಸೇನ ಪ್ರದೇಶಚಿ ಮ್ಹಣು. ಅಶೆ ಆಸತಾನಾ ಸಂಸ್ಕೃತ ಶಬ್ದಾಚಿ ಭರಪೂರ ಪ್ರಯೋಗಾಂತು ಆಸೂಚಿ ಕೊಂಕಣೀಕ ಶೌರಸೇನಿ ಪ್ರಾಕೃತಚಿ ಮೂಳ ಮಣ್ಯೇತ.

ಪಡಿಯೇಕ ಪ್ರಾಕೃತ ಭಾಶೇಂಕ ಏಕ ಅಪಭ್ರಂಶ ರೂಪ ಆಸೂಂಕ ಪುರೊ. ತರಿಯೀ ವೈಯಾಕರಣೀನಿ ಕೇವಲ ತೀನಿ ಅಪಭ್ರಂಶಾನಿ ಸಾಹಿತ್ಯಿಕ ರೂಪ ಮಾನ್ಯ ಕೆಲ್ಲೇಂತಿ. ತೀ ರೂಪನಾಗರ, ಬ್ರಚಡ ಆನೀಕ ಉಪನಾಗರ. ಅಶೆ ನಾಂವ ಘೇಮನು

ಆಸತಿ. ಹ್ಯಾ ಅಪಭ್ರಂಶಾಂಚೊ ಕಾಲು ಸುಮಾರ ಸ್ವಂಚೆ ಶತಮಾನ ಧರೂನು
 ಧಾಂಚೆ ಶತಮಾನಾ ಭಿತವೇಲೋ ಆಸೂಕಾ, ಅಶೆ ನಿರ್ಣಯ ಕೇಲಾಂ. ಹ್ಯಾ ಕಾಳಾಚೆ
 ಶೌರಸೇನೀಯ ಶೌರಸೇನಿ ಅಪಭ್ರಂಶಾಚೆ ರೂಪ ಕೊಂಕಣೀ ಆಸೂಕಾ ಮ್ಹಣು
 ವಾಂಗುಯೇತ.

ಕೊಂಕಣೀ ಭಾಶೇಚಿ ಪ್ರಾಚೀನತಾ ಲೇಕ ಫಾಲಕಾ ಜಾಲ್ಯಾರಿ ತ್ಯಾ ಭಾಶೇನ
 ಮೇಳಚೆ ತಾಂಬ್ಯಾ ಪಾಟ್ಕೊ (ತಾಮ್ರಪಟ) ತಳತಾ ಪಾನ್ನ್, ಶಾಸನ ಹಾಂಚಿ ಆದಿ
 ಪಯಲೆ ಅವಲೋಕನ ಕರಕಾ ಪಡತಾ. ನ್ಹಂಟರಿ ಕೊಂಕಣೀ ಭಾಶೇನ ಬರಯಿಲೊ
 ಪ್ರಪ್ರಥಮ ಗ್ರಂಥು ಪುಣೆ ಲಕ್ಷ್ಮಿ ಕರಕಾ ಜಾತಾ. ತಸಲೆ ಕೊಂಕಣೀಂತು ಕಸಲೇ
 ಕಿತೆ ಮೇಳತಾ ಮ್ಹಣಚೆ ಪಯಲೆ ವಿಚಾರು ಕರಯಾಂ.

ಕೊಂಕಣೀಂತು ಪುಷ್ಕಳ ಪದಾಂ, ಗಾದೋ (ಅದಗತ್ಯೋ) ಉಮಾಣೊ
 ಹುಮ್ಮಣೊ) ಲೋಕವೇದ ಗೀತಾಂಚೆ ಸಾಹಿತ್ಯ ಆಸ್ಸ ಜಾಲ್ಯಾರೀಯಿ ತೀ ಚಡ
 ಜಾವನು ಲಿಪಿಬದ್ಧ ಜಾವನು ಪ್ರಕಟ (ಪರಗಟ) ಜಾಯ ನಾತಿಲೆ ಆಸೂಚೇಯಿ
 ಪೊಡ್ಡಿ ಸಮಸ್ಯಾ ಜಾವನು ಆಸಾ. ಡಾ| ಗ್ರಿಯರ್‌ಸನ್ ಮ್ಹಳ್ಳಾ ಮಹಾಶಯಾಲೆ
 ಅಭಿಪ್ರಾಯಾ ಪ್ರಮಾಣೇ ಪೋರ್ಚುಗೀಸಾನಿ ಯೇವಚ್ಯಾಕಯೀ ಪಯಲೆ ಸ್ವದೇಶಿ
 ಸಾಹಿತ್ಯ ಕೊಂಕಣೀ ವಾಡೋನು ಆಶಿಲಿ. ಕೊಂಕಣೀಕ ತ್ಯಾ ಭಾಶೇಚೇಚಿ ಲಿಪಿ
 ಆಸಾ, ತರಿಯೀ ಥೋಡೆ ಕೊಂಕಣಿ ಸಾಹಿತ್ಯ, ವ್ಯಾಪಾರೀಂಚಾಲೆ ಲೇಕ್ಕ್ ಕನ್ನಡ
 ಲಿಪೀನ ನ್ಹಂಟಿಂವೆ ರೋಮನ್ ಲಿಪೀನ ಬರೋನು ದವರಲ್ಯಾಂತಿ. ಗೋವಾ ಆನಿ
 ತಾಚೆ ಚಾರ ದಿಕಾನ ಆಶಿಲೆ ಪ್ರದೇಶಾಂತು ಮುಸಲಮಾನಾಂಚೆ ಕಾರಭಾರ ಸೂರು
 ಜಾಲ್ಲೆ ಉಪರಾಂತೆ ಪರ್ಶಿಯಾ ಲಿಪಿ ವಾಪರಚ್ಯಾಕ ಸೂರು ಜಾಲ್ಲೆ.

ಜಾವೋ, ಬರೇ ಜಾಲೆ. ಆತಾಂ ಪರಂತ ಮೇಳಲೆ ಗ್ರಂಥಾಂತು ಪಯಲೇಚೆ
 ಪುಸ್ತಕ ಮ್ಹಣೋನು ಫೇವಚೆ 'ಕಾರ್ತಿಲ್ಲಾಸ' - 1556 ಇಸವೀಂತು ಪ್ರಕಟ ಜಾಲೆಲೆ.
 ಹ್ಯಾ ಉಪರಾಂತೆ 1622 ಇಸವೀಂತು ಫಾದರ್ ಥೋಮಸ್ ಸ್ಪೀವನ್ಸ್ ಮ್ಹಳ್ಳೆ
 ಮಾನಾಧಿಕಾನ ಕ್ರೈಸ್ತ ಧರ್ಮಾಚೊ ಏಕು ಗ್ರಂಥು ಪರಗಟ ಕೇಲೊ. ಭಾರತೀಯ
 ಭಾಶೇನಚಿ ಮುದ್ರಿತ ಜಾಲೊ ಪ್ರಪ್ರಥಮ ವ್ಯಾಕರಣ ಗ್ರಂಥು 1640 ಇಸವೀಂತ
 ಶ್ರೀ ವಾಮನ ಶೆಣೈ ರಘುನಾಥ ವರ್ದವಾಲವಿಲಕರ್ ಹಾನ್ನಿ ಬರಯಿಲೆ ಕೊಂಕಣಿ
 ವ್ಯಾಕರಣ ಪುಸ್ತಕ ಪರಗಟ ಜಾಲ್ಲೆ. ಝಕೋಸ್ಲೇವೇಕಿಯಾಚೆ ಮ್ಯೂಜಿಯಮಾಂತು
 ಆರ್ತಾಂಚಿ ಏಕ ಕೊಂಕಣೀ ವ್ಯಾಕರಣಚಿ ಪ್ರತಿ ಸೋದೂನು ಕಾಡಲ್ಯಾ ಮ್ಹಣು
 ಆಯಕೂನು ಆಯಲಾ. ಹೆ ಬರಯಿಲೊ ಧರ್ಮಶಾಸ್ತ್ರ ಬೋಧಕಾಚಾರ್ಯ

ಕಾರ್ಲ್‌ಪ್ರಿಕ್ಲೆಲ್ ಮ್ಹಣಚೊ ಮಹಾನುಭಾವು 1749 ಇಸವೀ ಸುಮಾರ ಗೋಂಯಾಂತು ಆಶಿಲೆ. ತಾನ್ನಿ ಲ್ಯಾಟೀನ್ ಭಾಶೆನ ಬರಯಿಲೆ 'ಪ್ರಿನ್ಸಿಪಿಕಾ ಲಿಂಗುವಲ್ ಬ್ರಾಹ್ಮನ್' ಮ್ಹಣಚೆ ಗ್ರಂಥಾಂತು ಕೊಂಕಣೀ ಭಾಶೆಕ, ಸಂಸ್ಕೃತ ಭಾಶೆಕ ಆನೀಕ ಝಾಕ ಭಾಶೆಕ ನಿಕಟ (ಅಗದಿ ಲಾಗೀಚೊ) ಸಂಬಂಧು ಆಸಾ ಮ್ಹಣು ದಾಕಯ್ಲ್ ಕ್ಹಂಯ್ (ಹಾಂವ್ ತೋ ಗ್ರಂಥು ಪಳಯಿಲೋ ನಾ) ಝಕ್ ಜಣಾನಿ ಹ್ಯಾ ಜ್ಞಾನಾನ ಭಾರತಾಚೆ ಆದ್ಯಂತ ಪಯಣ ಕರಯೇತ್ ಮ್ಹಣೂಯಿ ತಾನ್ನಿ ಬರಯಿಲ್ ಕ್ಹಂಯ್.

ಅಶೆ ಸೋಳಾ ಶತಮಾನಾಂತೂಚಿ ಕೊಂಕಣೀಂತು ಉದ್ಗ್ರಂಥ ರಚನೆ ಜಾಲ್ಲೆಂತಿ ಮ್ಹಣು ಜಾಲೆ. ಏಕ ಭಾಸ್ ಸಾಹಿತ್ಯಿಕ ಪಾಂವಡ್ಯಾಕ ಪಾವಕಾ ಜಾಲ್ಯಾರ ಕನಿಷ್ಟ ಪಕ್ಷ ಶಂಬರಿ ಲೇಕಾನಿ ವರಸಾಂಚೆ ವಾಡಪ ಪುಣೆ ತ್ಯಾ ಭಾಶೆಕ ಆಸೂಕಾ ಮ್ಹಣು ಭಾಶಾ ವಿಜ್ಞಾನಿಲೊ ಅಭಿಪ್ರಾಯು (ಸಲ್ಲೊ) ಜಾವನು ಆಸ್ಸ. ತಾಂಗಲೆ ಹ್ಯಾ ಅಭಿಪ್ರಾಯಾ ಪ್ರಮಾಣೇ ಕೊಂಕಣೀ ಭಾಶೆಕ ಸುಮಾರ ಧಾ ಇಕರಾ ಶತಮಾನಾ ಧರನು ಇತಿಹಾಸು ಆಸೂಕಾ ಮ್ಹಣಚೆ ಸ್ಪಷ್ಟ ಕಳಿತೇಕ ಯೇತಾ.

- ೨ -

ಕೊಂಕಣೀ ಭಾಶೆಚೊ ಇತಿಹಾಸು ಸುದೀರ್ಘ (ಲಾಂಬಾಯಾಚೊ) ಆನೀಕ ಉತಾರ ಚಡಾವಾಚಿ ಕಾಣಿಯೀ ಜಾವನು ಆಸಾ. ಹ್ಯಾ ಪುಯಲೆ ಬರಯಿಲೆ ಭಾಶೆನ ಕೊಂಕಣೀ ಭಾಸ ಉಲೋಚೆ ಜಣಾಂಕ ಸರಸ್ವತಿ ನ್ಹಯೀಂಚ್ಯಾ ತೀರಾರಿ ಥಾವನು ವೆಗಲೆ ವೆಗಲೆ ಸ್ಥಾನಾಕ ಸ್ಥಾನಾಂತರ ಜಾವನು ವಚೂಕಾ ಪಡಲೆ. ತಾಚೆ ಮಾಗೀರಿ ತೇ ಕೊಂಕಣ ಪ್ರದೇಶಾಕ ಯೇವನು ಥಂಯಿ ರಾವಲೆ. ಕೊಂಕಣ ಪ್ರದೇಶು ಕ್ಹಂಚೇಯ ಕಾಳಾಕ ಏಕಹೀಚೆ ರಾಜ್ಯಾಡಳಿತಾಕ ಅಂತರ್ಗತ ಜಾವನು ಆಶಿಲೊ ನಾ. ಉತ್ತರ ಕೊಂಕಣಂತು ರಾಣಾಚೆ ಶಿಲಾಹಾರಾಂಚೊ ರಾಜ್ಯಭಾರು ಚಲತಲೊ. ಪುಡಾರ ತೊ ಪ್ರದೇಶು ಯಾದವ ರಾಯಾಂಚೆ ತಾಬ್ಯಾಂತು ಆಯಲೊ. ತಾಚೆ ಉಪರಾಂತ ಮುಸಲ್ಮಾನಾಂಚೆ ಆಡಳಿತ ಥಂಯಿ ಸ್ಥಾಪನೆ ಜಾಲೆ. ದಕ್ಷಿಣ ಕೊಂಕಣ ಥಲ್ಲಪಟ್ಟಣಾಚೆ ಶಿಲಾಹಾರಾಂಚೆ ರಾಜ್ಯಭಾರಾಕ, ಉಪರಾಂತೇ ಬಹುಮನಿ, ವಿಜಯನಗರ ಆನೀಕ ಬಿಜಾಪುರ ರಾಯಾಲೆ ಆಡ್ಣಾ ಪಂದಾಕ ಆಯಲೆ, ಉತ್ತರ ಕೊಂಕಣ ಪ್ರದೇಶಾಂತು ಕೊಂಕಣೀ ಪೇಣ್ಣ ಮರಾಠೀಚೊ ಪ್ರಭಾವು ಅಧಿಕ ಆಶಿಲೊ. ದಕ್ಷಿಣ ಕೊಂಕಣಂತು ಕನ್ನಡ ಭಾಶೆಚೆ ಪ್ರಭಾವಾನ ದೂರ ಊರನು ಕೊಂಕಣೀ ಭಾಸ ಆಪಣ್ಯಲೇಂಚಿ ಜಾವನು ಆಸೂಚಿ ಸ್ಥಾನ ರಾಖೊನು ಆಯಲಿ. ಪೂಣೂನು

ಕೆ ಉಲ್ಲೋವಚೆ ಜಣಾಂಕ ಏಕಡೆ ದಾಖೊನು ಆನಿ ಏಕ ಕಡೆ ಘೊಂವಚೊ
 ಪ್ರಸಂಗು ಆಯಿಲೆ ನಿಮಿತ್ತಾನ ತಾಂಕಾ ತಾಂಗೇಲೆ ಗ್ರಂಥ (ಸಾಹಿತ್ಯ) ರಾಖಿಣ
 ಕೊಂಕ ಜಾಯಿನಿ ಜಾವುನು ಆಸೂಕಾ.

ಇಕರಾಚೆ ಶತಮಾನಾಂತು ಕೊಂಕಣೀ ಭಾಶೆಂತು ಏಕ ಮಹತ್ವಪೂರ್ಣ
 ದಲಾವಣ ಆಸಾ ಜಾಲಿ ಮ್ಹಣು ಮ್ಹಣಕಾ ಪಡತಾ. ಗೋಂಯಚೊ ಕದಂಬ
 ರಾಯು ಪಯಲೊ ಜಯಕೇಶೀನ (1050-1080) ಸಾರಸ್ವತ ಮಂಡಳಾಚೆ
 ರಾಯಾಂಚೆ ಘರಾಣ್ಯಂತು ವಿವಾಹ ಸಂಬಂಧು ಕರನು ಘೇತಲೊ. ತೆನ್ನಾ ಸಾಬಾರ
 ಸಾರಸ್ವತ ಜನ ಸಾರಸ್ವತ ಮಂಡಳ ಪ್ರದೇಶಾ ಥಾವನು ಗೋಂಯಾಂಕ ಯೇವನು
 ಜಾವಲೆ. ಜಯಕೇಶಿ ರಾಯಾನ ಭಾರತ ಆನೀಕ ಭಾರತಾಚೆ ಬಾಹಿಲ್ಯಾ ಆಠರಾ
 ರಾಜ್ಯಾಂ ಜವಳ ವ್ಯಾಪಾರೀ ಸಂಬಂಧು ದವರೊನು ಘೇತಿಲೊ. ಹೆ ಪೂರಾಯ
 ಸತಿಹಾಸಾಂತು ಆಮಕಾ ಪಳೋವಚಾಕ ಮೇಳತಾ. ಸಾರಸ್ವತಾನಿ ಹಾಚೆ ಅತ್ಯುತ್ತಮ
 ಪ್ರಯೋಜನ ಘೇತಲೆ. ತೆನ್ನಾ ಕದಂಬ ರಾಯಾಂಚಿ ಅಧಿಕೃತ ಭಾಸ ಜಾವನು
 ಆಶಿಲ್ಯಾ ಕನ್ನಡ ಭಾಶೆ ಜವಳ ಕೊಂಕಣೀಯಿ ವಿಕಾಸ ಪಾವಚ್ಯಾಕ ಅವಕಾಶು
 ಮೇಳೊ. ಜಾಲ್ಯಾರಿ ಕೊಂಕಣೀ ಮಾತ್ರ ಕನ್ನಡ ಲಿಪೀನ ಬರೊಂವಚಾಕ ಲಾಗಲೆ.

ಮುಖಾರಿ ಪೋರ್ಚುಗೀಸಾಂಲೆ ಕಾಳಾರಿ ಕ್ರೈಸ್ತ ಧರ್ಮಾಚೆ ಪ್ರಚಾರಾ
 ಲಿತಿರ ಜನಾನಿ ಉಲ್ಲೋಚಿ ಭಾಸ್ ವಾಪರಚೆ ಆವಶ್ಯಕತಾ ಕ್ರೈಸ್ತ ಮಿಶನರೀಂಕ
 ನೀಸೊನ ಆಯಲೆ. ತರಿಯೀ ಹ್ಯಾ ವಿಷಯಾಂತು ಭಾರೀ ವಿವಾದು ಚಲನು 1684
 ಸವೀಂತು ಸರಕಾರಾನ ಕೊಂಕಣೀ ವಯಿರಿ ನಿರ್ಬಂಧು ಫಾಲನು ಪೋರ್ಚುಗೀಸ
 ವಾಸಚಿ ಶಿಕೂಕಾ, ಅಶೆ ಘೋಷಣ ಕೇಲಿ. ಹಾಜೇನ ಕೊಂಕಣೀಕ ಭಾರೀ ಮಾರು
 ಪಡಲೊ. ಜಾಲ್ಯಾರಿ ಕೊಂಕಣೀ ಉಲಯತಲ್ಯಾನಿ ತಾಂಗೇಲಿ ಭಾಸ್ ಸಂರಕ್ಷಣ
 ಕೇಲಿ. ಆಜಿ ಕೊಂಕಣೀಕ ಆಪಣ್ಯಾಲೇಂಚಿ ಜಾವನು ಆಸೂಚೆ ಅಸ್ತಿತ್ವ ಉರಚ್ಯಾಕ
 ಹಾಜೇನ ಅವಕಾಶು ಜಾಲೊ. (ಪೋರ್ಚುಗೀಸ್ ಸರಕಾರಾಚೊ ನಿರ್ಬಂಧು
 ಸತಾನಯೀ ಆಮಗೇಲೆ ಮ್ಹಾಲಗಡೆ ಮಾಯ್‌ಭಾಸ್ ಕೊಂಕಣೀ ನಾಶ ಜಾಯನಾಶಿ
 ಬರೊನು ಆಯಲೆ. ಆಜಿ ಕ್ಹಂಚೇಯ್ ಸರಕಾರಾಚೊ ನಿರ್ಬಂಧು ನಾ
 ಕಾಲ್ಯಾರಿಯೀ ಆಮಿ ಕೊಂಕಣಿ ಸೋಡೊನು ಅನ್ಯಭಾಸ್ ಉಲ್ಲೋಚಿ ವ್ಹಡ್ವಸ್ತಿಕಾ
 ದಾಖೋಚಾಕ ವಚೊನು ಮಾಯ್ ಭಾಶಾಚೊ ತಿರಸ್ಕಾರು ಕರೊಂಕ ಲಾಗಲೇಂತಿ.
 ತೊಲಿ ಏಕಿ ವಿದಂಬನಾಹಿ).

ಯೇದೋಳ ಪರಂತ ಸಾಂಗಿಲೆ ವಿವರಣನ ಕೊಂಕಣೀ ಭಾಶೆಚಿ ಪ್ರಾಚೀನತಾ

ಕಿತ್ತುಲಿ ಮ್ಹಣಚೆ ಚಿಂತೂಯಾಂ. ವರ್ತಮಾನ ಕಾಳಾಚೆ ಆರ್ಯ ಭಾಶಾಂಚೊ ಸಾಹಿತ್ಯ ರೂಪಾಚೊ ಪ್ರಯೋಗು ಆದಮಾಸ್ ತೇರಾ ಶತಮಾನಾಕಯೀ ಫುಳ್ಳೊ (ಫುಡಲೊ) ಆಸೂಕಾ. ಕ್ಹಂಚೀಯಿ ಭಾಸ ಸಾಹಿತ್ಯ ರೂಪಾರಿ ವ್ಯವಹೃತ ಜಾವಕಾ ಜಾಲ್ಯಾರಿ ತಾಕಾ ಮಸ್ತು ವೇಳು ಲಾಗತಾ ಮ್ಹಣಚೆ ಲಕ್ಷ್ಯಂತು ದವರೂನು ಸಾಂಗಚೆ ಜಾಲ್ಯಾರಿ ಅಪಭ್ರಂಶಾಂಚೆ ಆಖ್ಯೇರೀಚೆ ಘಟ್ಟಚಿ ಆಯಚ್ಯಾ ಭಾರತೀಯ ಆರ್ಯ ಭಾಶಾಂಚೆ ಆವಿರ್ಭಾವ ಜಾವನು ಆಸಾ ಮ್ಹಣತಾತಿ. ಅಪಭ್ರಂಶಾಂಚೆ ಆಖ್ಯೇರೀಚೆ ಘಟ್ಟ ಮ್ಹಳ್ಳಾರಿ ಸುಮಾರ ಧಾಂಚೆ ಶತಮಾನಾಚೊ ಕಾಳು. ಜಾಲ್ಲೆ ನಿಮಿತ್ತ ಆಧುನಿಕ ಆರ್ಯ ಭಾಶಾಂತು ಏಕಿ ಜಾವನು ಆಸೂಚೆ ಕೊಂಕಣೀ ಭಾಶಾಚೊ ಆವಿರ್ಭಾವೂಯಿ ಧಾಂಚೆ ಶತಮಾನಾಚೆ ಫಾಟಿ - ಫೂಡೆ ಜಾಲಲೊ ಆಸೂಕಾ ಮ್ಹಣು ಸಾಂಗೂಕಾ ಪಡತಾ. ಜಾಲ್ಯಾರಿ ಗೋಯಂಚೊ ಕದಂಬ ರಾಯು ಪಯಲೊ ಜಯಕೇಶಿಲೆ ಕಾಳಾರಿ ಕೊಂಕಣೀಚೊ ವಿಕಾಸು ಜಾಲೊ ಮ್ಹಣಚಾಕ ಇತಿಹಾಸಾಂತು ಆಧಾರು ಮೇಳತಾ. ತ್ಯಾ ಕಾಳಾರಿ ಕೊಂಕಣೀ ಭಾಶೇನ ವ್ಹೇವಾರು ಕರತಲೀಂತಿ ಮ್ಹಣೂಯಿ ಕಳ್ಳು ಯೇತಾ. ತೋ ಇಕರಾ ಶತಮಾನಾಚೊ ಆದಿಕಾಲು. ಧಾಂಚೆ ಶತಮಾನಾಂತು ಕೊಂಕಣೀಚೊ ಆವಿರ್ಭಾವು ಜಾಲೊ ಮ್ಹಳ್ಳಾರಿ ತೀ ಇಕರಾಚೆ ಶತಮಾನಾಚೆ ಆದಿಕಾಲಾ ಭಿತರಿ, ಮ್ಹಳ್ಳಾರಿ ಬರೇ ಶಂಬರಿ ವರ್ಸಾನಿ ವ್ಹೇವಾರು ಕರಚಿ ತಿತ್ತುಲಿ ಸಮೃದ್ಧಿ ಜಾವಚೆ ಶಕ್ಯವೇ ? ಖಂಡಿತಾಕಯೀ ಸಾಧ್ಯ ನಾ. ತಶೆಂ ಜಾಲ್ಯಾರಿ ಹಾಚೆ ಪ್ರಾಚೀನತಾ ಕಿತ್ತುಲಿ ?

ಶೌರಸೇನಿ ಪ್ರಾಕೃತ ಧಾವನು ಕೊಂಕಣೀ ವಾಡೂನು ಆಯಿಲಿ ಆಸೂಕಾ ಮ್ಹಣಚೊ ಮೆಗೆಲೊ ಅಭಿಪ್ರಾಯು, ಮತ ಜಾವನು ಆಸಾ ಮ್ಹಣು ಹ್ಯಾ ಪಯಲೆಂ ಹಾಂವೆಂ ಸಾಂಗಲಾಂ. ಪ್ರಾಕೃತಾಂಚೊ ಕಾಲು ಸುಮಾರು ಪಾಂಚಾಚೆ ಸ್ಲಂಚೆ ಶತಮಾನ ಪರ್ಯಂತ ಆಸೂನು ಫುಡಾರ ಅಪಭ್ರಂಶಾಚೆ ಪಾಂವಡ್ಯಾಕ ವಿಕಾಸ ಜಾಲೇಲೆ ಕಾಳಾರೀಚೆ ಕೊಂಕಣೀಚೊ ವಿಕಾಸು ಪ್ರಾರಂಭು ಜಾಲಲೊ ಆಸೂಕಾ. ತೇ ನಂತಾ ಏಕಿ ಭಾಸ್ ವ್ಹೇವಾರು ಕರಚೆ ಪಾಂವಡ್ಯಾಕಯೇವುಕಾ ಜಾಲ್ಯಾರಿ ಊಣೇ ಮ್ಹಳ್ಳಾರಿ ತ್ಯಾ ಭಾಶೇಕ ಏಕ ಹಜಾರ ವರಸಾಚಿ ವಾಡಿ ಆಸೂಕಾ ಮ್ಹಣು ಭಾಷಾ ವಿಜ್ಞಾನಿ ಸಾಂಗತಾತಿ. ಹಾಜೇನ ಆಮಿ ಸುಮಾರ ಸ್ಲ ಸಾತ ಶತಮಾನಾಚೆ ಕಾಳಾರಿ ಕೊಂಕಣೀ ಭಾಸ್ ಅಸ್ತಿತ್ವಾಕ ಯೇವುನು, ಫುಡಾರ ಧಾಂಚೆ - ಇಕರಾಚೆ ಶತಮಾನಾಚೆ ಕಾಳಾರಿ ತೀ ಸಾಹಿತ್ಯ ರೂಪಾರಿ ವ್ಹೇವಾರು ಕರಚೆ ಪಾಂವಡಾರಿ ಆಯಿಲಿ ಮ್ಹಣು ಸಾಂಗೂಕಾಚೆ ಪಡತಾ.

ಭಾಶೇಂಚೆ ಉಗಮ

ಏಕೆ ಭಾಸ್ ಆಮುಕ ಇತುಲಿ ಪ್ರಾಕಾಚೆ ಮ್ಹಣು ಸಾಂಗಚೆ ನ್ಹಂವೆ ತಾಕಾ ಆಧಾರು ದೀವಚೊ ನ್ಯಾಯು ಜಾಲ್ಯಾರಿಯಿ ತೇಂಚೆ ಸಮ, ಅಂತಿಮ ಮ್ಹಣೂಂಕ ಜಾಯನಾ. ಕಿತ್ಯಾಕೇ ಮ್ಹಳ್ಳಾರಿ ಜಗಾಂತು ಕ್ಹಂಚೇಯ ಭಾಸ ಜಾವೋ ಕಶೆ ಉಬಜಲಿ ಮ್ಹಣು ಸಾಂಗಚೆ ಕಷ್ಟಾಚೆ ಕಾಮ. ಏಕಾಧವೇಳಾ ತ್ರಾಸ ಪಾವನು ಸಾಂಗಲ್ಯಾರಿಯಿ ತೆ ಹಾಸ್ಯ ಮಾರಘ ಜಾವೂಂಕಯಿ ಪುರೊ. ಯೇದೋಳ ಪರಂತ ಜಗಾಂತು ಪ್ರಪ್ರಥಮ ಜಾವನು ಭಾಸ ಕಶ್ಯೆ ಉದ್ಭವ, ಸೃಷ್ಟಿ ಜಾಲ್ಲಿ ನ್ಹಂವೆ ಕಶ್ಯೆ ಸೃಷ್ಟಿ ಜಾವನು ಆಸೂಂಕ ಪುರೊ ಮ್ಹಣಚೆ ವಿಷಯಾಂತು ವೆಗಲೆ ವೆಗಲೆ ಜಣಾನಿ ವೆಗಲೆ ವೆಗಲೆ ಅಭಿಪ್ರಾಯ ದೀಲೇಲೆ ಆಸತಿ. ಏಕೇಕ್ಲಾಂ ತರ್ಕ ಏಕೇಕ ಥರಾಚೆ ಮ್ಹಾವಿದ್ವಾಂಸು ಮ್ಹಣು ನಾಂವ ಪಾವಿಲೆ ಬಹುಭಾಶಾ ವಿಶಾರದ ಇತುಲೆ ಕಾಳ ತ್ರಾಸ ಪಾವನೂಯಿ ಭಾಸ ಹ್ಯಾ ಪ್ರಮಾಣೇ ಉಬಜಲೇಲಿ ನ್ಹಂ ಆಸೂಕಾ ಮ್ಹಣು ಸಾಂಗೂಂಕ ಶಕ್ತ ಜಾಲ್ಯಾತಿ ಶಿವಾಯಿ ಹ್ಯಾಚೆ ಪ್ರಮಾಣೇ ಉಬಜಲೇಲಿ ಆಸೂಕಾ ಮ್ಹಣು ಹರ್ದ್ಯಾರಿ ಮಾರನು (ಕಾಳೀಜ ಪೇಟೂನು) ಸಾಂಗಚೆ ತಿತುಲೆ ಧೈರ್ಯ ಪಾವಿಲಿ ಅತಿ ವಿರಳ, ವ್ಹಯ್, ಕೋಣಯಿ ಜಾವೊ ತೆ ಸಾಂಗಚೆ ಕಶೆ ಸಾಧ್ಯ ?

ಆಮಿ ಉಲೋಚಿ ಭಾಸ ಆಮಗಲೆ ಪೂರ್ವಜಾಲೆ ಕಡೇಚ್ಯಾನ್ ಆಮಕಾ ಆಯಿಲಿ. ತಾಂಕಾ ಕೋಣಾಲೆ ಕಡೇಚ್ಯಾನ್ ಆಯಿಲಿ ? ತಾನೀಂಚಿ ತೀ ಸೃಷ್ಟಿ ಕೇಲಿವೆ ? ಹಾಕಾ ಥೋಡೆ ಜಣಾನಿ ಸಾಂಗಚೆ ಭಾಸ ಪಯಲೆ ದೇವಾನ ಸೃಷ್ಟಿ ಕೇಲೇಲಿ ಮ್ಹಣು. ಪೂಣೂನು ಹೆ ಸಂಧಿಗ್ಧಾರ್ಥ ಆಸೂಚೆ ಉತ್ತರ. ಹ್ಯಾ ಜಗಾಂತು ಜಾವಚೆ, ವಚೆ ಪುರಾಯ ತಾಗೆಲೆ ನಿಮ್ಗಿತಿಚಿ ಮ್ಹಣಚೆ ಆಧ್ಯಾತ್ಮಿಕ ಅರ್ಥಾನ ಹೆ ಉತ್ತರ ಸಾಂಗಿಲೆ ಆಸಲ್ಯಾರಿಯಿ, ತೆನ್ನಾ 'ಆಸಚ್ಯಾಕ ಪುರೋ' ಮ್ಹಣು ನುಳೀತ ಆಸೂಯೇತ. ನ್ಹಂವೆತರಿ ತೆ ಕಬೂಲ ಕರಚೆ ಅಸಾಧ್ಯ.

ಆನ್ಯೇಕ ಅಭಿಪ್ರಾಯಾ ಪ್ರಮಾಣೇ ಆಮಗಲೆ ಪೂರ್ವಜಾನಿ ಸಾಬಾರ ಜಣಾನಿ ಭಾಸ ರಚನ ಕೇಲಿ ಮ್ಹಣತಾತಿ. ತಶೆ ಜಾಲ್ಯಾರ ತಾನ್ನಿ ಭಾಸ ರಚನ ಕರೂಂಕ ಮೇಳೆಲೆ ವೇಳಾರಿ ತ್ಯಾ ಮ್ಹಜಣಾನಿ ಉಲಯಿಲಿ ಭಾಸ ಕಸಲಿ ಆಸೂಂಕ ಪುರೊ ? ತಾಂಕಾ ಭಾಸ ನಾತಿಲೆ ನಿಮ್ಗಿತಿ ತಾನ್ನಿ ರಚನ ಕರೂಂಕ ಮೇಳೆಲೆ ಜಾಲ್ಯಾರಿ, ತಾನ್ನಿ

ವಿಚಾರ ವಿನಿಮಯ ಕಶೆ ಕೇಲೆ ? ಭಾಸ ನಾತಿಲೆ ತ್ಯಾ ಕಾಳಾರಿ 'ಭಾಸ ರಚನ ಕರೂಂಕ ಮೇಳೆ' ಮ್ಹಣಚೆ ಅಸಂಭವನೀಯ. ಜಾಲ್ಲ್ಯೆ ದೇಕೂನು ಹೇವಯಿ ಅರ್ಥ ನಾತಲೆ ನಿರರ್ಥಕ ಉತ್ತರ.

ಧಾತೂಚಿ ಭಾಶೇಂಕ ಮೂಳ ಅಶೆ ಥೋಡೆ ಜಣಾಲೆ ಅಭಿಮತ ಆಸೂಂಕ ಪುರೊ. ಜಾಲ್ಯಾರಿ ಹೇವಯಿ ಪರಿಪೂರ್ಣ ಸತ್ಯ ನ್ಹಯ್ ಮ್ಹಣು ವಿದ್ವಾಂಸಾಂಚೆ ಅಭಿಮತ. ಕಿತ್ಯಾಕ ಮ್ಹಳ್ಳಾರಿ ಕ್ಹಂಚೀಯಿ ಭಾಸ ವಿಮರ್ಶ ಕೆಲ್ಯಾರಿಯಿ ತಾಂತುಲೆ ಪೂರಾಯ ಶಬ್ದ ಧಾತೂನಿ ಸಾಧಿತ ಜಾಯನಾಂತಿ. ತೇ ನಂತಾ ಮನೀಶಾಂಚೆ ವಿಚಾರ ವಿಕಾಸ ಜಾಲೆಲೆ ಸ್ಥೂಲಾ ಧಾವನು ಸೂಕ್ಷ್ಮ ಮಾ ದಿಶಾನ, ವಸ್ತುವಾಚಕ ಧಾವನು ಭಾವವಾಚಕಾ ದಿಶಾನ. ಮನೀಶಾನ ಆಪಣ್ಯಾಲ್ಯಾಂತು ಸಮಜಪಣ ಉಬಜೂನು ಉಜವಾಡಾಕ ಆಯಿಲೆ ಮಾಗೀರ ಹಿಂ ನಾಮ, ಹಿಂ ಧಾತು, ಹಿಂ ವಿಶೇಷಣಾಂ ಹ್ಯಾ ರೀತಿ ತಾರತಮ್ಯ ಕಲ್ಪನ ಕರೂಂಕ ಲಾಗಲೀಂತಿ. ಜಾಲ್ಯಾರಿ ಹ್ಯಾ ರೀತೀಚೆ ವರ್ಗೀಕರಣಾನಚಿ ಭಾಶೇಕ ಆರಂಭ ಜಾಲೊ ಮ್ಹಣು ಲೇಕಚೆ ತೀರಾ ಯದ್ವಾ ತದ್ವಾ ಅಶೆ ವಿಮರ್ಶಕ ಅಭಿಪ್ರಾಯ ಪಾವತಾತಿ.

ಹಾಚೆ ಮದ್ಲೆ ಆನೀಕಯೀ ಥೋಡೆ ವಾದ ಪುಡಾರ ಯೇವುನು ಆತಾಂ ಬೋಡ ನಿಪೋನು ಆಸತಿ. ಭಾಸ ಕ್ಹಂಚೆ ರೀತೀರಿ ಉಬಜಲಿ ಮ್ಹಣಚೆ ವಿಷಯಾಂತು ಪಂಡಿತಾಂನಿ ಅನೇಕ ಅಭಿಪ್ರಾಯ ದೀಲೆಲೆ ಆಸತಿ. ತಾಂತು ಮುಖ್ಯ ಆಸೂಚೆ ಸ್ಥ.

1) ಅನುಕರಣವಾದು : - ಮನೀಶಾನ ಆಜ ವಾಪುರಚೆ ಶಬ್ದ ಪೂರಾಯ ಪ್ರಾಣೀಂಚೆ ಧ್ವನೀಂಚೆ ಅನುಕರಣ ಮ್ಹಣು ಸಾಬಾರ ಜಣ ಪಂಡಿತಾಚೊ ರಾಯು. ಅಶೆ ಜಾವನು ಕಾ, ಕಾ ಮ್ಹಣಚೆ ಮುಖಾಂತರ ಸಂಸ್ಕೃತಾಚೊ 'ಕಾಕ' ಶಬ್ದು ಆನೀ ಇಂಗ್ಲೀಷಾಚೊ crow ಶಬ್ದು ಉಬಜಲೊ. ಹೇಚ್ ಪ್ರಮಾಣೇ ಆನೀಕಯಿ ಥೋಡೆ ಶಬ್ದ ಸಾಂಗುವೇತ. ಗೂಗು ಮ್ಹಣಚೊ ಗುಗ್ಗುಮು, ಗಣಗಣ ಮ್ಹಣಚಿ ಗಾಂಟ ರೂಗಾಂಟ, ಡಮರು ಇತ್ಯಾದಿ.

"ಚೇಚೇ ಕುಚೇತಿ ವಾಸ್ಯಂತೋ

ಬುಭುಭುಸ್ತತ್ರ ಸಾರಿಕಾ"

ಮ್ಹಣಚೆ ಹಾಂತು ಸವಣ್ಯಾನಿ (ಪಕ್ಷ್ಯಾನಿ) ಕರಚೆ ಧ್ವನಿಚೆ ಶಬ್ದರೂಪಾರಿ ದವರ್ಲ್ಯಾ. ಹಾಚೇ ಮ್ಹಣಕೇಚಿ ಕೊಂಕಣೀಂತು ಚೂಂಚೂಂ - ಚೂಚುದರಿ, ಪುತಾಕಿ, ಚಾರುಮುರೊ, ಗುಡ್‌ಗುಡು ಆದಿಲೆ ಶಬ್ದ ಅನುಕರಣನಚಿ ಆಯಿಲೆ. ಮ್ಹಳ್ಳಾರಿ

ಒಂಗಳೊ ಅಭಿಪ್ರಾಯು ಇತುಲೋಚಿ ಮನೀಶು ಅನುಕರಣ ಶೀಲ ಪ್ರಾಣಿ. ಆದಿ
 ನವಾನ ವಸ್ತು ಆನೀಕ ತಾಂತುಲ್ಯಾನ ಬಾಹಿರ ಸರಚಿ ಶಬ್ದ ವೊಟು ಸಮೀಕರಣ
 ಲೇಲೆ ಆಸೂಕಾತಿ. ತ್ಯಾ ಶಬ್ದಾನಿ ಆಪಣ್ಯಾಲೆ ಧ್ವನೀನ ಅನುಕರಣ ಕರೂಂಕ
 ಲೇಲೆ ಪ್ರಯತನಾಚಿ ಫಲಃಚಿ ಭಾಸ. ಹೋ ವಾದು ಲೀಬ್ಬಚ್ ಮ್ಹಳೇಲ್ಯಾನ
 ಯಲೆ ಪಡಿಪಾದನ ಕೇಲೊ. ಹೋ ವಾದು ತಕ್ಷಣ ಕಾಣು ಫಾಲಚೆವರಿ ನಾ.
 ರಂಭಾರಿ ಮನೀಶ್ಯಾನ ಆಪಣ್ಯಾನ ಪಳಯಿಲೆ ಪ್ರಾಣ್ಯಾಂಚಿ ರಣ್ಯಾನ ತ್ಯಾ
 ಪ್ರಾಣ್ಯಾಂಕ ನಾಂವ ದರಲೇಲೆ ಆಸೂಕಾ. ಕುಂಕುಡ, ಗ್ಹುಗ್ಹುಮು, ಗುಡ್‌ಗುಡು
 ದಿಲೆ ಶಬ್ದ ಸಾಭಾವಿಕ ಶಬ್ದಾಂಚಿ ಧ್ವನ್ಯಾನುಕರಣಚಿ ಶಿವಾಯಿ ಆನೀ ಕಸಲೆ ?
 ಅನುಕರಣ ಮ್ಹಣಚೆ ಆಜ ಪರಂತ ಭಾಶೇಚ್ಯಾ ಅಭಿವೃದ್ಧೀಂತು ಪ್ರಧಾನ
 ಉತ್ರ ಘೇವನು ಆಸಾ. ತರಿಯೀ ಶಬ್ದಾಂಚಿ ಅನುಕರಣಚಿ ಭಾಶೇಚೆ ಮೂಳ
 ಮ್ಹಣಚೆ ವಾದಾಕ ಪ್ರಬಲ ಆಕ್ಷೇಪು ಕಾಣು "ಆಪಣ್ಯಾಕಯೀ ಕಿತುಲೇಕೀ ಕೀಳ
 (ಚ) ಪಾಂವಡ್ಯಾಚೆ ಪ್ರಾಣ್ಯಾಂಚೆ ರಣ್ಣೆ (ರಡಪ) ಮನೀಶಾನ ಅನುಕರಣ ಕೇಲೆ
 ಮ್ಹಣಚೆ ಆಭಾಸಚಿ" ಅಶೆ ರೇನಸ್ ಮ್ಹಳೆ ವಿದ್ವಾಂಸಾನ ಸಾಂಗಲೆ.
 ಅನುಕರಣವಾದು ಕುಂಕಡಾ ರಣ್ಣೆ, ಬಾತುಕುಂಕಡಾಚಿ ಕಿಚಿಕಿಚಿ ಪರಂತ ಸಮ.
 ಕುಂಕಡಾ ಗೂಡಾಚೆ ಪೆಲತಾಂತು ಏಕಿ ವೊಡಿ ವಣತಿ ಆಸಾ. ಥಂಯ್
 ಏವನೂಚಿ ಭಾಶೇಚೆ ಸತ್ಯ (ನೀಜ್) ಆರಂಭ. "ಅಶೆ ಮ್ಯಾಕ್ಸ್ ಮುಲ್ಲರಾನ
 ಎಸ್ಕಿ ಕರನು ಹೆ ವಾದಾಕ ಬೌವೌ" ವಾದು (Bow-wow Theory) ಅಶೆ
 ಎಳೋಚೆ ನಾಂವ್ ದೀಲೇಲೆ ಆಸಾ. ಕಿತೇಯ್ ಆಸೊ, ಹೆ ಅನುಕರಣಚೆ ತತ್ತ್ವ
 ಎಶೇಚ್ಯಾ ಉಗಮಾಕ ಏಕೈಕ ಕಾರಣ ನ್ಹಂ ಜಾಲ್ಯಾರೀಯಿ ಪ್ರಧಾನ ಕಾರಣಂತು
 ಕ. ಅಶೆ ಸಾಮಾನ್ಯ ಅಭಿಪ್ರಾಯು ಕೇಲಲೊ ಆಸಾ.

2) ಉದ್ಗಾರ ವಾದು : ಹಾಕಾ ಇಂಗ್ಲೀಷಾನ Pooh Pooh Theory
 ಮ್ಹಣತಾತಿ. ಹಾಚೆ ಪ್ರಮಾಣೇ "ದುಕ್ಪ ನ್ಹಂವೆ ಅತೀ ತೀಕ್ಷ್ಣ ಜಾವನು ಆಸೂಚೆ
 ಏವೇದನಾಚೊ ಶಾಬ್ದಿಕ ಉದ್ಗಾರೂಚಿ ಭಾಸ" ದೇವಿಕ - ಆಹ್, ಓ, ಥೂ, ಛಿ,
 ಏಶ್ ಆದಿಲೆ. ಹಾಂತೂಲೆ ಪಡಿ ಏಕಾಂತೂಯಿ ವೆಗ್ಳೋ ವೆಗ್ಳೋ ಭಾವನೋ
 ಸತಿ, ಮಾತ್ರ ನ್ಹಂವೆ, ಪಡಿ ಏಕಾಕ ಏಕೇಕ ಶಬ್ದಾಂಚೆ ಸಾಮರ್ಥ್ಯ ಆಸಾ ಮ್ಹಣಚೆ
 ಆಸೂನು ಯೇತಾ. ಹಾಂತು ಥೋಡೆ ರೀತಿಚೆ ಭಾವ ಅಭಿವ್ಯಕ್ತ ಜಾವಂಚೆ ನೀಜ.
 ಜಾಲ್ಯಾರೀಯಿ ಉದ್ಗಾರ ಭಾಶೇ ಥಾವನು ಭಿನ್ನ (ವೆಗ್ಳೊ) ಅಭಿಪ್ರಾಯು
 ಖೋಚೊ ಉದ್ದೇಶು ಉದ್ಗಾರಾಂಕ ಆಸನಾ. ತೆ ಉದ್ಗಾರ ಏಕ ರೀತಿರಿ ಸಾಭಾವಿಕ

ಕ್ರಿಯೋ ಜಾವನು ಆಸತಿ. ಭಾಶೇಚೊ ಉದ್ದೇಶು ಜಾಲ್ಯಾರೀಯಿ ಕಿತೆ ? ಅಭಿಪ್ರಾಯ ಆನ್ನೇಕಳ್ಯಾಕ ಪ್ರವಾಹುಸೂಚೊ (ವ್ಹೋಳಾಚೊ) ಭಾಸ ಏಕಿ ಪ್ರಯತ್ನಪೂರ್ವಕ ಕ್ರಿಯಾ. ಅಶೆ ಜಾವನು ಉದ್ಗಾರವಾದಾಕ ಪೂಹ್ - ಪೂಹ್ ವಾದು ಅಶೆ ಮ್ಯಾಕ್ಸ್ ಮುಲ್ಲರಾನ ಹಾಸ್ಯ ಕೇಲೆ.

3) ಅನುರಣನ ವಾದು (ನಾದ ತತ್ತ್ವ) : - ಹ್ಯಾ ವಾದಾಚೆ ಪ್ರಮಾಣೇ ಶಬ್ದಾಕ ಆನೀಕ ಅರ್ಥಾಕ ಏಕು ಗೂಢ ಸಂಬಂಧು ಆಸಾ. ಪ್ರಕೃತೀಂತು ಏಕು ಸಾಮಾನ್ಯ ನಿಯಮು ಆಸಾ. ತೊ ಕಸಲೊ ಮ್ಹಳ್ಯಾರಿ ಕ್ಹಂಚಾಕ ಮಾರಲ್ಯಾರೀಯಿ ತೆ ಶಬ್ದು (ಆವಾಜ) ಕರತಾ. ಏಕೈಕ ವಸ್ತು ಥಾವನು ಯೇವಚೊ ಶಬ್ದು ಏಕೈಕ ಥರಾಚೊ. ಮ್ಹಳ್ಯಾರಿ ಪ್ರಪಂಚಾಂತು ಪಡಿ ಏಕ ವಸ್ತೂಕ ತಾಚೋಚಿ ಜಾವನು ಆಸೂಚೊ ಏಕು ನಾದು ಆಸಾ. ಉಲೋಚೆ ಮನೀಶಾಚೆ ಆತ್ಮಾನ ಹ್ಯಾ 'ನಾದಾ' ಕ ಅಭಿವ್ಯಕ್ತಿ ದೀವಚೀಚಿ ಭಾಸ. ಹೋ ವಾದು ಪಯಲೆ ಮಂಡನ ಕೇಲ್ಲೆಲೆ ಮ್ಯಾಕ್ಸ್ ಮುಲ್ಲರಾಕ ಸಮಾಧಾನ ಜಾಯ ನಾತಿಲೆ ಪುಡಾರ ತಾಣೇ ತೋ ಹಾಥು ಸೋಡಲೊ. ತಾಣೇ ಅನ್ಯವಾದಾಂಕ ಚಾಳೋಚಿ ನಾಂವಾ ದವರಲೇಲೆ ಭಾಶೇನ ಹ್ಯಾ ವಾದಾಕ 'ಡಿಂಗ್ - ಡಾಂಗ್ ವಾದು' ಮ್ಹಣು ದೂಸರ್ಯಾನಿ ನಾಂವ ದವರಲೆ.

4) ಶ್ರಮ ಪರಿಹಾರ ತತ್ತ್ವ : ಹಾಕಾ 'ಯೋ - ಹೇ - ಹೋ ವಾದು' (Yo-he-ho Theory) ಅಶೆ ಆಪಯತಾತಿ. ಹ್ಯಾ ವಾದಾ ಪ್ರಮಾಣೇ ಮನೀಶು ಕಸಲೋಯಿ ಪರಿಶ್ರಮು ಕರತಾನಾ ಸಾಭಾವಿಕ ಜಾವನು ತಾಚೋ ಶ್ರಮು ಪರಿಹಾರು ಜಾವಚೆ ಖತೀರ ಉಸ್ರೂ ತಾಚೆ ಜವಳ ಧ್ವನೀಯಿ ಬಾಹಿರ ಸೋಡತಚಿ ಆಸತಾ. ತಶೆ ಕರಚೆ ನಿಮಿತ್ತಿ ಶ್ರಮು ಊಣೆ ಜಾತಾ ಮ್ಹಣಚೆ ಸಗಟಾಂಚೆ ಅಣುಭವಾಕ ಆಯಿಲೊ ವಿಶಯು. ಆದಿ ಮಾನವಾನೀಯಿ ಅಶೆ ಶ್ರಮದಾಯಕ ಕಾಮ ಕೇಲೇಲೆ ತೆನ್ನಾ ತಾಂಚೆ ತೋಂಡಾ ಥಾವನೂಯಿ ಉಸ್ರಾ ಸಾಂಗಾತಿ ಥೋಡ್ಯೋ ಧ್ವನಿಯೊ ಆಯಿಲ್ಯೊ ಆಸೂಕಾತಿ. ತ್ಯೋ ಧ್ವನಿಯೋ ಮುಖಾರಿ (ಪುಡಾರ) ತ್ಯಾ ಕಾಮಾಕ ನಾಂವ ಜಾವನು ರಾವಿಲೊ ಆಸೂಕಾತಿ. ಇಂಗ್ಲೀಷ್ ಭಾಶೇಚೆ Heave, Haul ಆದಿಲೆ ತೇ ಶಬ್ದ ಜಾವನು ಆಸತಿ. ಹೋ ವಾದು ವಿಮರ್ಶಿ ಕರಚೆ ಅನಾವಶ್ಯಕ.

5) ಸಂಜ್ಞಾ (ಸನ್ನಿ) ಭಾಶಾ ವಾದು : ಥೋಡೆ ಪಾವಟಿ ಉಲಯತಾನಾ ಉತರಾಕ ಬಲ ದೀವಚೆ ಖತೀರ ನ್ಹಂವೆ ಕೇವಲ ಆದತಾನ ಸಂಜ್ಞ (ಸನ್ನಿ) ವಾಪರಚೆ ಆಸಾ. ಆಜೀಯಿ ಉತ್ತರ ಅಮೇರಿಕಾಚಿ ಥೋಡೆ ಇಂಡಿಯನ್ ಜನಾಂಗ

ಭಾಸ ಭೋ ಊಣೆ ಪ್ರಮಾಣೇರಿ ಆನೀಕ ಸಂಜ್ಞೋ (ಸನ್ಮೋ) ಚಡತೆ ಪ್ರಮಾಣರಿ ವಾಪರತಾತಿ. ದೇಕೂನು ಸಂಜ್ಞಾಭಾಸಚಿ (Gesture Language) ಭಾಶೆಂ ಪೇಕ್ಷಾಂ ಪಯಿಲಿ ; ತಿತುಲೆ ಮಾತ್ರ ನ್ಹಂ ತೀಚಿ ಭಾಶೇಚೆ ಮೂಳ ಮ್ಹಣಚೊ ವಾದು ವುಂಡತ್ ಮ್ಹಣಚೆ ವಿದ್ವಾಂಸಾನ ಪುಡಾರ ದವರಲೊ. ಶುರು ಶುರುವೇಕ ಚಿತ್ರ್ಸ್ಥಿತಿ ಬಾಹ್ಯ ಜಾವನು ಆಸೂಚೆ ಆಂಗಿಕ ಸಂಜ್ಞಾ ಮುಖಾಂತರ ವ್ಯಕ್ತ ಜಾವನು ಆಸೂನು, ಕ್ರಮೇಣ ಧ್ವನಿ ಸಂಕೇತಾಂಚಿ ವ್ಯವಸ್ಥಾ ಜಾವನು ಆಸೂಚೆ ಭಾಶೇನ ಆಂಗಿ ಸಂಜ್ಞೋ ಪಾಟಿ ಫಾಲೆಲೆಂ ಆಸೂಕಾ ಮ್ಹಣಚೊ ತಾಗೆಲೆ ವಾದಾಚೊ ಸಾರಾಂಶು. ತರಿಯೀ ಹೊ ವಾದು ಅಗ್ರಾಹ್ಯ ಆಸಾ.

6) ಚೋಂಚಡಿ (ರಿ) ಭಾಶೇಕ ಮೂಳ ಮ್ಹಣಚೊ ವಾದು : ಭಾಸ ಉಲೋಚೆ ಪಯಲೆಂ ಚೆರ್ಡುವಂ (ಭುರ್ಗೀಂ) ಚೋಂಚಡಿ (ಚೋಂತರಿ) ಉಲಯತಾತಿ. ಏಕೂಚಿ ಶಬ್ದು ಸಾಬಾರ ಪಾವಟಿ ಉಚ್ಕಾರು ಕರತಾತಿ. ಹಿ ಚೋಂಚಡೀಚಿ ಭಾಶೇಕ ಮೂಳ ಮ್ಹಣಚೊ ವಾದು ಸಾಬಾರ ಲೋಕಾನಿ ಪುಡಾರ ದವರಲೊ. ಜಾಲ್ಯಾರಿ ಚೆರ್ಡುವಾಂನಿ (ಭುರ್ಗ್ಯಾಂನಿ) ಚೋಂಚರಿ ಉಲೋಚೆ ಸ್ವತಂತ್ರ ಶಬ್ದು ನ್ಹಂ. ಆನೇಕಳ್ಯಾಂನಿ ಉಲೋಚಿ ಉತರಾಂ ಅನುಕರಣ ಕರಚೆ ಪ್ರಯತನಾಂತು ಚೋಂಚರಿ ಉಲಯಿತಾತಿ. ಸಾಬಾರ ಪಾವಟಿ (ಕಿತ್ತುಲೇಕಿ ಪಾವಟಿ) ಚೆರ್ಡುವಾಂಲೆ (ಭುರ್ಗ್ಯಾಂಚೆ) ಚೋಂಚರಿ ಉತರಾಂಕ ಭಾವು ಅಭಿವ್ಯಕ್ತ ಕರಕಾ ಮ್ಹಣಚಿ ಇತ್ಯಾ ಆಸನಾ.

ಅಶೆಂ ಹ್ಯಾ ವಯಲೆ ಅಭಿಪ್ರಾಯ ವಿಮರ್ಶಿ ಕೇಲಲೊ ಯಸ್ಪರ್ಸನ್ನು ಭಾಶೇಚಿ ಶೈಶವಾವಸ್ಥಾ ಸಮಜೂಚೆ ಖತೀರ ತೀನಿ ಮಾರ್ಗ ಆಸತಿ ಮ್ಹಣಚೆ ತೀರ್ಮಾನಾಕ ಆಯಲಾ.

1) ಚೆರ್ಡುವಾಲಿಂ (ಭುರ್ಗ್ಯಾಂಚಿ) ಭಾಸ್ - ಚೆರ್ಡು (ಭುರ್ಗೋ) ತಾಗೆಲೆ ಪರಿಸರಾಚೆ ಮ್ಹಾಲಗಡೆ ವ್ಯಕ್ತಿಲ್ಯಾ ತೋಂಡಾಂತುಲ್ಯಾನ ಯೇವಚ್ಯೊ ಧ್ವನೋ ಗ್ರಹಣ ಕರನು ತ್ಯೊ ವೆಗಲೆ ವಸ್ತುಂಕ ವಾಪರಚೆ ಶಿಕತಾ. ದೇಕೂನು ಪ್ರಾಚೀನ ಭಾಶೇಚಿ ಸ್ಥಿತಿ ಊಹನ ಕರಕಾ. ಜಾಲ್ಯಾರಿ, ಚೆರ್ಡಾನ ತಾಗೆಲೆ ಆಲತಾನ - ಪೇಲತಾನಾಚೆ ಭಾಶೆ ದಿಶಾನ ಲಕ್ಷ್ಯ ದೀವಚೆ ಪಯಲೇಂಚಿ ತಾಜೇ ತೋಂಡಾಂತುಲ್ಯಾನ ಬಾಹಿರ ಯೇವಚೆ ಶಬ್ದ ಲಕ್ಷ್ಯ ಕರತಾತಿ. ತಶೇಂಚ ತಾಚೆ ಪಯಲೆಂ ಆಯಕ ನಾತಿಲೇ ನವೇಂ ಶಬ್ದ ಸೃಷ್ಟಿ ಕರಚೆ, ಅರ್ಥು ನಾತಿಲೆ ಧ್ವನಿ ಸಮುದಾಯಾಕ ಅರ್ಥು ಕಲ್ಪನ ಕರಚಿ ಚೆರ್ಡುವಾಲಿ ರೀತೀಯಿ ಅಲಕ್ಷ್ಯ ಕರೂಂಕ

2) ಪ್ರಾಕ್ ಜನಾಂಗಾಚಿ ಭಾಸ - ನಾಗರಿಕ ಜನಾಂಗಾ ಪೇಕ್ಷಾ ನಾಗರಿಕತಾ ಥಾವನು ದೂರ ಗುಡ್ಡೆ (ಡೊಂಗರ) ರಾನ, ದ್ವೀಪಾಂಚೆ ಮದ್ಲೆ ವಾಸ ಕರಚ್ಯಾ ಜನಾಂಗಾಂತು ವ್ಯತ್ಯಾಸ ಮ್ಹಣಚೇಂಚಿ ಊಣೆ. ಹ್ಯಾ ಹಜಾರೋ ಹಜಾರ ವರಸಾಂತು ತಾಂಗಲೆ ಜೀವನ ವಿಧಾನಾಂತು ತಸಲೆ ಬದಲಾವಣಚಿ ಜಾಲೇಲಿ ನಾಂತ. ತಶೆಂ ಜಾವನು ಪ್ರಾಕ್ ಸ್ವರೂಪ ಕಶೀ ಆಶಿಲೆ ಮ್ಹಣಚೆ ಊಹನ ಕರಚೆ ದಿಶಾನ ತಾಗಲೋ ಮೋಗು ಚಡ.

ಆಧುನಿಕ ವಿದ್ವಾಂಸಾನಿ ವಯಲ್ಯಾ ಅಭಿಪ್ರಾಯಾಂತು ಕ್ಹಂಚೋಯ್ ಸಂಪೂರ್ಣ ಕಬೂಲ ಕೇಲಲೊ ನಾ. ಥೋಡೆ ಜಣಾನಿ ಭಾಶೇಂಚೆ ಉಗಮ ಸಮಜೂಚೆ ಖತೀರ ಕೇಲೇಲಿ ಪ್ರಯತನ ಪುರಾಯಿ ನಿಷ್ಪಲ ಮ್ಹಣು ಸಾಂಗಲಾಂ. ತರಿಯೀ ಭಾಶೇಚೆ ಉಗಮಾ ವಿಷಯಾಚೊ ವಾದು ಸದ್ಯಾಕ ಶಾಂತ ಜಾಲಾ. ಜಾಲ್ಯಾರೀಯಿ ವೆಗಳೆ ತೆ ಕುತೂಹಲ ಆಶಿಲ್ಯಾಂಕ ಮನಾಂತು ಖೋಂಚೊನು ಆನ್ಯೇಕ ನವೇ ಸಿದ್ಧಾಂತ ಯೇನಾ ನಾತಿಲೆ ರಾಬಶಿನಾ ಮ್ಹಣು ಸಾಂಗೂಂಕ ಜಾಯನಾ.

4

ಭಾಶೇಂತು ವ್ಯತ್ಯಾಸ

ಪ್ರಾಕ್ ಕಾಳಾಚೆ ಭಾಶೇಚೆ ರೂಪ ಆಯಚೆ ಕಾಳಾಕ ಯೇತಾನಾ ಕಿತ್ಲೆಂಕಿ ವಿಕಾಸ ಜಾಲಾಂ. ಮ್ಹಳ್ಳಾರ ಭಾಸ ಕೆದನಾಯಿ ರಾಬಿಲೆ ಕಡೇನಚಿ ರಾಬಚೆ ಗಲೀಜ ಉದಕಾ ಪ್ರಮಾಣೇ ರಾಬ ನಾತಿಲೆ ವ್ಹಳಚ್ಯಾ ಪ್ರವಾಹಾ ಸಾರಖೇ ನಿತ್ಯ ಪರಿವರ್ತನಶೀಲ ಜಾವನು ಪ್ರಗತಿ ಸಮ್ಭವಿ ಜಾವನು ಆಸಾ. ಜೀವನ ಕರನು ಆಸೂಚೊ ಮನೀಶು ಕಶೆಂ ಭಾಯಲೊ ಹವೋ ಉದಾಕ ಸೋಡೊನು ವಾಂಚಿಶಿ ನಾಕೀ ತಶೇಂಚೆ ಹೋ ಭಾಸಾ ರೂಖಿಯಿ ಆಪಣ್ಯಾಂ ಸತ್ತ್ವ ವಾಡೋಚೊ ಹವೋ ಖಾವನೂಚಿ ಆಸೂಕಾ ಪಡತಾ. ಭಾಸ ಕ್ಹಂಚೆ ರೀತೀನಯೀ ನಿರ್ಬಂಧ ಕರೂಂಕ ಸಾಧ್ಯ ನಾ. ಅಶೆ ನಿತ್ಯ ಪರಿವರ್ತನಶೀಲ ಜಾವನು ಆಸೂಚಿ ಭಾಸ ಅಶೆ ಬದಲ ಜಾವನು ಆಸೂಚಾಕಚಿ ಭಾಶೇಚೆ ಅಭಿವೃದ್ಧಿ ನ್ಹಂವೆ ಪ್ರಗತಿ ಮ್ಹಣತಾತಿ.

ಏಕ ಭಾಶೇಚೊ ವ್ಯತ್ಯಾಸು ಜಾವಚ್ಯಾಕ ಪ್ರಾಮುಖ್ಯ ಜಾವನು ದೋನ ಕಾರಣಿ ಆಸತಾತಿ. ಏಕ ಆಂತರಿಕ ಕಾರಣ, ಆನ್ಯೇಕ ಬಾಹ್ಯ ಕಾರಣ.

ಆಂತರಿಕ ಕಾರಣ ಮ್ಹಳ್ಳಾರ ಭಾಸ ವಾಪರೂನು ವಾಪರೂನು ಮನೀಶಾಕ

ಆಪಲೆ ಸೌಕರ್ಯ, ಸುಭಗತಾ ಆನೀಕ ಸೌಂದರ್ಯಾ (ಚಂದಾಯಿ, ಸುಬೀತಕಾರ್ಯ)
ಖತೀರ ಥಂಯ್ ಥಂಯ್ ವ್ಯತ್ಯಾಸ ಕರಕಾ ಮ್ಹಣು ದೀಸತಾ. ಮನೀಶಾಚಿ ಪ್ರಾಕ್
ಭಾಸ ಕ್ಹಂಚೆ ಪ್ರಮಾಣೇ ಭಾರಿ ಗಂಡಾಂತರಾಚಿ ಆಶಿಲಿ ಮ್ಹಣಚೆ ಆಮೀ ಹ್ಯಾ
ಪಯಲೇಂಚಿ ಪಳಯಲಾಂ. ದೇಕೂನು ಆಪಣ್ಯಾಲೆ ಸೌಲಭ್ಯಾ ಖಾತೀರ ಮನೀಶು
ಕೆನ್ನಾಯಿ ಭಾಸ ಪರತ ಪರತ ಬದಲಾ ಕರನು ಘೇತಾ. ಹಾಂತು ಮುಖ್ಯೆಲ ಕಾರಣ
ಮ್ಹಳ್ಳಾರ ಮಾನವ ಸ್ವಜ ಜಾವನು ಆಸೂಚಿ ಸೌಲಭ್ಯಾಚಿ ಕಾಂಕ್ಷಿ ಆನೀಕ
ಸ್ಪಷ್ಟತಾಯೇಚಿ ದೃಷ್ಟಿ. ಅಶೆ 'ನಾರಾಯಣು' ಆಶಿಲೆ 'ನಾಣ್ಣು' ಜಾತಾ, 'ಶ್ರೀನಿವಾಸು'
ಆಶಿಲೆ ಶಿನ್ನಾ ಜಾತ್ತಾ. 'ಪೆಸ್ವಿವಲ್' ಆಶಿಲೆ ಪೆಸ್ತ ಜಾತಾ.

ಹೆ ನಂತಾ ವ್ಯಕ್ತಿ ಸಹಜ ಜಾವನು ಆಸೂಚ್ಕೋ ವೆಗಳೆ ವೆಗಳೆ ಶರೀರ
ಸ್ಥಾಯೀಯಿ ಭಾಶಾ ವ್ಯತ್ಯಾಸಾಕ ಕಾರಣ ಜಾತಾತಿ.

ಪೂಣೂನು ಹಾಚೇ ಇತೂಲೇಂಚಿ ನ್ಹಂವೆ ಹಾಚ್ಯಾ ಪೇಕ್ಷಾ ಮ್ಹತ್ವಾಚೆ
ಕಾರಣ ಬಾಹ್ಯ ಕಾರಣ ಜಾವನು ಆಸತಿ. ಹೆ ತೀನ ರೀತೀನ ವಿಂಗಡಸೂವೇತ.

ಕ್ಹಂಚೇಯ್ ಏಕು ದೇಶು ಭೌಭಾರೀ ವಿಸ್ತಾರ ಆಸೂನು ತೊ ಅನೇಕ
ವ್ಹಡವ್ಹಡಲೋ ನ್ಹಯ್ಲೋ ಡೊಂಗರಾನಿ ವಿಭಾಜಿತ ಜಾವನು ಆಸಲ್ಯಾರಿ ಸಾಭಾವಿಕ
ಜಾವನೂಂಚಿ ತ್ಹಹೀಂಚ್ಯಾ ಜನಾಲ್ಯಾಂತು ಪರಸ್ಪರ ಸಂಪರ್ಕು ಊಣೆ ಆಸತಾ.
ಹಾಚೇನ ಕರತಾಂ ಪರಸ್ಪರ ಸಂಪರ್ಕ ಮುಖಾಂತರ ಚಡ ಜಾವನು ಏಕ್ವಟ ಜಾವನು
ವಚೂಕಾ ಜಾಲೇಲೆ ಭಾಶೇಂತು ವೈಲಕ್ಷಣ್ಯ ದೀಸಚ್ಯಾಕ ಆರಂಭ ಜಾತಾ.

ಕರ್ನಾಟಕ ಮ್ಹಣಚೆ ದೇಶಾಂತು ಆಸಲ್ಯಾರಿಯೀ ಕೊಂಕಣೀ ಭಾಸ
ಉಲಯತಲ್ಯಾಂತು ಭೇದು ದೀಸೂನು ಯೇವಚ್ಯಾಕ, ಕನ್ನಡ ದೇಶ ಕೃಷ್ಣಾ,
ಗೋದಾವರಿ ಆನೀಕ ಕಾವೇರಿ ಆದಿಲೆ ನ್ಹಯೀಯೋ, ಸಹ್ಯಾದ್ರಿ, ನೀಲಗಿರಿ ಆದಿಲೆ
ವ್ಹಡವ್ಹಡ ಡೊಂಗರಾಂ. ಹಾಂಚೇನ ಸಾಬಾರ ಕಡೇನ ವಿಭಾಜಿತ ಜಾವನು ತ್ಹಯಿ
ತ್ಹಯಿಂ ಜಣಾನಿ ವಸತಿ ಕರನು ರಾವಿಲೇಂಚಿ ಕಾರಣ ಜಾವನು ಆಸಾ.

ಜಾಲ್ಯಾರಿ ಹ್ಯಾ ಬಾಹ್ಯ ಕಾರಣಂತು ಪ್ರಕೃತಿ ನಿರ್ಮಿತ ಹ್ಯಾ ಪಡಿಬಂಧಾ
ಪೇಕ್ಷಾ ಕಿತುಲೇಕಿ ಚಡ ಸ್ವತಾ ಮಾನವ ನಿರ್ಮಿತ ರಾಜಕೀಯ ಅಧಿಪತ್ಯ ಪಡಿಬಂಧಕ
ಜಾತಾತಿ.

ಕರ್ನಾಟಕ ಪ್ರಾಂತ ಕಶೀಯಿಂ ಹ್ಯಾ ಪಯಲೇಂಚಿ ಪಾಂಚಾಂಕ ಊಣವ
ಜಾಯನಾತಿಲೆ ತಿತುಲಿ ವಿಭಾಗ ಜಾವನು ವೆಗಳೂನು ಗೆಲೇಲೆ ನಿಮಿತ್ತ ಏಕ
ಅಧಿಪತ್ಯಾಂತು ರಾವಿಲೆ ಕೊಂಕಣ್ಯನಿ ಉಲಯಿಲಿ ಭಾಸ ಆನ್ಯೇಕ ಅಧಿಪತ್ಯಾಂತು

ರಾವಿಲ್ಯಾಂಕ ಅರ್ಥು ಜಾವಚಾಕ ತ್ರಾಸ ಜಾತಲಿ. ಮಂಗ್ಳೂರ ತರಪೇಂಚಾಲೆ ಪ್ರಯೋಗ ಗೋಯಂಚ್ಯಾಂಕ, ಗೋಯ್ ಬೆಳಗಾಂವ್‌ಚೆ ಪ್ರಯೋಗ ಮಂಗ್ಳೂರ್ಚ್ಯಾಂಕ ಸಮಚಿ ಅರ್ಥು ಜಾಯನಾಶಿ ಜಾವಚಾಕ ಹೇಂಚಿ ಕಾರಣ. ಮಂಗ್ಳೂರ ತರಪೇಂಚಾಲೆ 'ವತ್ತಾ' ಕಾರವಾರಚೆ ಸೋನಾರಾಂಲೆ ಉತರಾಂತು 'ಪೊಯ್ತಾ' ಜಾತಾ. 'ಹೀಣೆ' ಹೈಣಿ ಜಾತಾ.

ಹ್ಯಾಚೆ ಪ್ರಮಾಣೇ ಬಾಹ್ಯ ಕಾರಣಂತು ಅನ್ಯಭಾಶಾ ಸಂಪರ್ಕಾಯೀ ಕಿತುಲೇಕೀ ರೀತೀನ ಕೋಶು ಬದಲ ಕರೂಂಕ ಕಾರಣ ಜಾತಾ. ಅಶೆ ಜಾವನು, ಹೆ ಅಂತರ ಬಾಹ್ಯ ಕಾರಣ ನಿಮಿತ್ತ ಭಾಸ ಕೆನ್ನಾಯಿ ವ್ಯತ್ಯಾಸ ಜಾತ್ತಚಿ ವತಾ. ಹೆ ವ್ಯತ್ಯಾಸ ಏಕ ಕಾಳಾರಿ ಚಡತೆ ಪ್ರಮಾಣಾರಿ ಪರಸ್ಪರ ಸಂಪರ್ಕು ತುಂಟಿಲೆ ತೆನ್ನಾ ಉಪಭಾಸೋ ನ್ಹಂಪೆ ಮಿಶ್ರಭಾಸೋ ಜಾವನು ಉಬಜತಾತಿ. ಸಾಬಾರ ಪಾವಟಿ ಹ್ಯೋ ಉಪಭಾಸೋ ಆನೀಕ ಮಿಶ್ರಭಾಸೋ ಮಾಯ್‌ಭಾಸ ಉಲೋಚಿ ಲೋಕಾಂಕಾಯೀ ಅರ್ಥು ಜಾಯನಾ ತಶೆ ಜಾತಾ. ದೇಖಿಕ ರಾಜಾಪುರೀ ಜಣನಿ ಉಲೋಚಿ ಕೊಂಕಣೀ.

ಆನೀ ಅನ್ಯಭಾಶಾ ವರ್ಗಾಂಚೆ ಪ್ರಭಾವಾನ ನ್ಹಂಪೆ ವಿಪರ್ಮಿತ ಅನುಕರಣ ಕೇಲೇಲ್ಯಾನಯೀ ಮೂಳ ಭಾಶೇಚೆ ಸ್ವರೂಪಚಿ ಬದಲಾ ಜಾವನು ನವೇಂಚ್ ಏಕ ಭಾಶಾ ರೂಪ ಪ್ರಾರಂಭ ಜಾತಾ. ಮ್ಹಣಚಾಕ ಪಿಡ್ಲಿನ್, ಬೀಚಿ -ಲಾ -ಮಾರ್ ಆದಿ ಭಾಸೋ ದೃಷ್ಟಾಂತ ಜಾವನು ಆಸತಿ. ಸಾಭಾವಿಕ ಜಾವನೂಚಿ ಅಸಲೆ ಭಾಶೇಂತು ಚೂಕಿ ಉಚ್ಕಾರ, ವ್ಯಾಕರಣ ಜಾಲ್ಲೆಂ ತಿತುಲೆಂ ಸರಳ ಕರಚೆಂ ಯತ್ನ, ಕೋಶಾಚಿ ವಿರಳತಾ ಆದಿಲೆಂ ದೀಸೂನು ಯೇತಾ.

ಆಮಗಲೆ ಕೊಂಕಣೀ ಭಾಶೇಂತೂಯೀ ಆಮೀ ಆಸಲೆ ವ್ಯತ್ಯಾಸ-ವೈಪರೀತ್ಯ ಸೋದೂನು ಕಾಡ್ಯೆತ. ಆಯಚಿ ಕೊಂಕಣೀ ಭಾಶಾ ವೈಚಿತ್ರ್ಯ ಪಳಯಲ್ಯಾರೀಚಿ ತ್ಯಾ ತ್ಯಾ ದೇಸಿ ಆನೀಕ ಪ್ರಯೋಗಾಂಚೆ ಅನಂತ ವಿಶ್ವ ದೀಸೂನು ಯೇನಾತಿಲೆ ರಾವನಾ. ಸ್ಪಷ್ಟ ಜಾವನು ದೀಸೂನು ಯೇವಚಿ ಕಾರವಾರ, ಮಂಗ್ಳೂರ, ಬೆಳಗಾಂವ್, ಗೋಯ್ ಬಾಜೂಂತ ದವರಲ್ಯಾರೀಯಿ ಕೊಚ್ಚಿ, ತಿರುವಾಂಕೂರ ಕೊಂಕಣೀ ರೀತೀಚಿ ವೆಗಳಿ ಜಾವನು ಆಸಾ. ಮ್ಹಳ್ಳಾರ ತ್ಹಂಚೆ ಅನ್ಯಭಾಶಾ ಪ್ರಭಾವಲಯಾಕ ಮೇಳನು ಆಸಾ. ಗೋಯ್ - ಕಾರವಾರ ಆದಿಲೆಂ ಪ್ರದೇಶಾಂತು ಮರಾರಿ ಭಾಶೇಚೊ ಪ್ರಭಾವು ಪಳೊವೇತ. ಕೊಚ್ಚಿಚೆ ಕೊಂಕಣೀಂತು ಮಲಯಾಳಿ ಭಾಶೇಚೊ ಪ್ರಭಾವು ಆನೀಕ ಮೂಲ ಕೊಂಕಣೀಚೆ ಅನೇಕ ಪ್ರಾಕ್‌ರೂಪ

ಪಳೋವೇತ. ದೇಖಿಕೆ: 'ಪತ್ತಾಯ ಪರ್ತ ಆಶ್ರಿಲೆ' ಪತ್ ನಾಳೀಕೇರಮ್ ಘೇವನು ಯೇರೇಮಾ' ಮ್ಹಣಚೆ ಹ್ಯಾ ವಾಕ್ಯಾಂತು 'ಪತ್' ಮ್ಹಣಚೊ ಅನ್ಯಭಾಶಾ (ಮಲಯಾಳಿ) ಸಂಪರ್ಕು, 'ಆಶ್ರಿಲೆ' 'ಘೇವ್ನ್' ಮ್ಹಣಚೆ ಶಬ್ದ ಕೊಂಕಣೀಚೆ ರೂಪ ದಾಖಿಯತಾತಿ. ಹೆ ವಾಕ್ಯ (ಉತರ) ಕಾರವಾರ ಗೋಯ್ ಆದಿಕಡೇನ ಆಶಿಲ್ಯಾಂಕ ಅರ್ಥು ಜಾಯತವೇ ? ತಿತುಲೆ ಮಾತ್ರ ನಹಿ, ಮಂಗ್ಳೂರ ದಿಕಾಚೆ ಸಾಬಾರ ಪ್ರಯೋಗ ಗೋಯಂಚಾಂಕ, ಕಾರವಾರಾಂಚಾಲೆ ಸಾಬಾರ ಪ್ರಯೋಗ ಮಂಗ್ಳೂರ ಕಡೇಚ್ಯಾಂಕ ಅರ್ಥು ಜಾಯನಾ ಮ್ಹಣು ಸಾಂಗಲ್ಯಾರಿ ತಾಂತು ಅಚರ್ಯ ಪಾವಚೆ ಕಾಯಿ ನಾ. ಮಂಗ್ಳೂರಚ್ಯಾನಿ 'ಕೊದ್ದೇಲ' (ಆಂಬಟ) ಮ್ಹಳ್ಳಾರಿ ಕಾರಾವಾರಾಚಾಂಕ ಅರ್ಥುಕಳತವೆ ? ಕಾರವಾರಾಚಾನಿ 'ಗೊಟ್ಯಾಂತು ಬಾಂದಿ' ಮ್ಹಳ್ಳಾರಿ ಮಂಗ್ಳೂರ ಕಡೇಚ್ಯಾನಿ ಹೆ ಕಸಲೆ ಅಬದ್ಧ ಮ್ಹಣು ಲೇಕಚೆ ಸ್ವಜ. ಕಾರವಾರ ದಿಕಾಚಾನಿ 'ಗೊಟ್ಯಾಂತು' ಮ್ಹಣಚೆ ಶಬ್ದಾಕ ಮಂಗ್ಳೂರಚೆ 'ಕೊಡಕ್ಯಾಂತು' ಮ್ಹಣತಾತಿ. ದೇಕೂನು ಭಾಶೇಚೆ ಸಮಾ ಜಾವನು ಆಸೂಚೆ ಹೆ ವಿವರ ಪುಂಜಾನು, ತೆ ಭೌವ್ ಯಶ್ವಸ್ವೀ ರೀತಿರಿ ವಾಪರ್ಚ್ಯಾಕ ಭಾಶಾ ಶಾಸ್ತ್ರಾಂಚೆ ಜ್ಞಾನ (ಗ್ನಾನ) ಅತ್ಯವಶ್ಯ.

5

ಭಾಶೇಂಚೆ ವರ್ಗೀಕರಣ

ಭಾಶೇಚೆ ಉಗಮ, ತಾಚೆ ವೈವಿಧ್ಯ ವ್ಯತ್ಯಾಸಹ್ಯಾ ಪಯಲ್ಯಾ ಪ್ರಕರಣಾಂತು ದೇಖಿಲೆ ಜಾಲೆ. ಆತಾಂ ಭಾಶೇಂಚೆ ವರ್ಗೀಕರಣ ವಿಷಯು ಇಲ್ಲೆ ಸಮಜೂವ್ಯಾಂ.

ಪರಪಂಚಾಂತು ಆದಮಾಸ ತೀನ ಹಜಾರ ಭಾಸೋ ಆಸತಿ ಮ್ಹಣತಾತಿ. ಪೂಣ್ ಹೋ ಸಂಕೋ ನಿಕ್ಕಿ ನ್ಹಹಿ. ಕಿತ್ಯಾಕ ಮ್ಹಳ್ಳಾರಿ ಅನೇಕ ಭಾಸೋ ಆಜಿಕಯೀ ಭಾಶಾ ವಿಜ್ಞಾನೀಂಚಾಲೆ ಲಕ್ಷ್ಯಾಕ ಯೇನಾ ನಾತಿಲೆ ಆಸೂಂಕ ಪ್ರರೋತಿ. ಆನೀ ಥೋಡೆ ಭಾಶೇಂಕ ಸ್ವತಂತ್ರ ಭಾಸ ಮ್ಹಣಕಾಕೀ ಉಪಭಾಸ ಮ್ಹಣಕಾ ಮ್ಹಣಚೆ ಅಸಂದಿಗ್ಧತಾ ಆಸಾ. ಹೆ ಆತಾಂ ಪ್ರಚಲಿತ ಆಸೂಚೆ ಭಾಶೆ ವಿಷಯಾಂತು ಸಾಮನಾ ಕರಕಾ ಜಾಲೆಲೆ ತ್ರಾಸ ಜಾಲ್ಯಾರೂಯ್, ಪ್ರಾಕ್ ಭಾಶಾ ವಿಷಯಾಂತು ಆಮೀ ಆನೀಕಯಿ ಚಡ ಸಮಸ್ಯಾ ಸಾಮನಾ ಕರಕಾ ಪಡತಾ. ತರೀಯಿ ಹ್ಯಾ ಪ್ರಾಚೀನ, ಅರ್ವಾಚೀನ ಭಾಶಾಂಚ್ಯೊ ಹ್ಯೊ ಸಗಟ ಭಾಸೋಯಿ ಫುಡಲೆ (ಫುಳ್ಳೆ) ಭಾಶಾ ಶಾಸ್ತ್ರಜ್ಞಾನಿ ಜಣಾಂಗಿಕ ಸಂಬಂಧಾ ವಯಲ್ಯಾನ ತೀನ ಪಂಗಡ ಜಾವನು ವಿಂಗಡಾಯಿಲ್ಯಾ.

- (1) ಆರ್ಯನ್ ಅಥವಾ ಇಂಡೋ - ಯುರೋಪಿಯನ್ ಭಾಷೋ
- (2) ತುರೇನಿಯನ್ ಅಥವಾ ಸಿಥಿಯನ್
- (3) ಸೆಮಿಟಿಕ್ ಭಾಷೋ

ಅಶೆ ವರ್ಗೀಕರಣ ಕರೂಂಕ ಮೂಳ ತತ್ತ ಮ್ಹಳ್ಳಾರಿ, ಹ್ಯಾ ಪರಪಂಚಾಂತು ವಾಸ ಕರಚೆ ಜನ ಪೂರಾಯ ಮೂಲತಃ ಬರೇ ಏಕ ಬುಡಕಟ್ಟಾಚೆ ನ್ಹಯ್ ಜಾಲ್ಯಾರೂಯ್ ಪ್ರಾಮುಖ್ಯ ಜಾವನು ಚಾರ-ಪಾಂಚ ಮೂಳ ಪಂಗಡಾಕ ಮೆಳ್ಳಲೆ. ಆಜಿ ತೆ ಸಮಗ್ರ ಜಗಾಂತು ಪಸರೂನು, ವಳಖಿ ಕರೂಂಕ ಜಾಯ ನಾತಿಲೆ ತಿತುಲೆ ಭಿನ್ನ ಭಿನ್ನ ಜಾಲ್ಯಾರೂಯ್ ಮೂಲತಃ ತೆ ಹ್ಯಾ ಬುಡಕಟ್ಟಾಂತು ಏಕ ನ್ಹಹಿಂ ಏಕ ಬುಡಕಟ್ಟಾಕ ಮೇಳೇಲ್ಯೊಚ್ ದೇವೀಕ ಆಯಚ್ಯಾ ಉತ್ತರ ಭಾರತೀಯಾಂಕ ಆನೀಕ ಇಂಗ್ಲಂಡಾಚೆ ಆಂಗ್ರೇಜ್ ಜನಾಂಕ ಆಜ ಕಸಲೋಯಿ ಅಭಿವ್ಯಕ್ತ ಸಂಬಂಧ ದೀಸನಾ ತರೀಯಿ ಏಕ ಕಾಳಾಂತು ತೇ ಸರ್ವ 'ಆರ್ಯ' ಮ್ಹಣಚೆ ವರ್ಗಾಕ ಮೆಳ್ಳಲೆ. ಹೆ ಆರ್ಯ ಮೂಲತಃ 'ಏಶಿಯಾ ಮೈನರ್' ಭಾಗಾಂತು ವಾಸ ಕರನು ಆಶಿಲೆ ಮ್ಹಣು ಥೋಡೆ ಜನ ಸಾಂಗತಾತಿ ಜಾಲ್ಯಾರಿ ಆನೀಕ ಥೋಡೆ ಜನ 'ಆರ್ಕ್ಟಿಕ್' ಪ್ರದೇಶಾಂತು ವಾಸ ಕರನು ಆಶಿಲೆ ಮ್ಹಣು ಸಾಂಗತಾತಿ. ಉಪರಾಂತೆ ಹಾಂಚ್ಯಾಂತು ಸಾಬಾರ ಜನ ದಕ್ಷಿಣ ವಾಟೇನ ಭಾರತಾಕ, ಆನಿ ಏಕು ವ್ಹಡಲೊ ಪಂಗಡು ಅಸ್ತಮ ವಾಟೇನ ಜರ್ಮನಿ, ಇಂಗ್ಲೆಂಡ್ ಆದಿಲೆ ಪ್ರದೇಶಾಂಕ ಗೇಲೆ ಮ್ಹಣು ಅಭಿಪ್ರಾಯು ವ್ಯಕ್ತ ಕರತಾತಿ. ಅಶೆ ಜಾವನು ಹ್ಯಾ ಆರ್ಯ ಜನಾಂಗಾಕ ಮೇಳಲೆ ಪೂರಾಯ ಜಣಾನಿ ಉಲೋಚಿ ಭಾಸ 'ಆರ್ಯ' ವರ್ಗಾಚಿ, ಸಿಥಿಯನ್ ವರ್ಗಾಕ ಮೇಳೆಲ್ಯಾನಿ ಉಲೋಚಿ ಭಾಸ ಸಿಥಿಯನ್, ಸೆಮಿಟಿಕ್ ಜನಾಂಗಾಚ್ಯಾನಿ ಉಲೋಚಿ ಸೆಮಿಟಿಕ್ ವರ್ಗಾಚಿ ಭಾಸ. ಆರ್ಯನ್ ವರ್ಗಾಂತು ಇಂಡಿಯನ್ ಆನೀಕ ಯುರೋಪಿಯನ್ ಪ್ರಮುಖ ಜಾಲೇಲ್ಯಾನ ಹ್ಯಾ ವರ್ಗಾಕ 'ಆರ್ಯನ್' ನ್ಹಹಿಂವೆ 'ಇಂಡೋ - ಯುರೋಪಿಯನ್' ಮ್ಹಣೂಯಿ ನಾಂವ ಜಾಲಾಂ. ಮ್ಹಳ್ಳಾರ ಹಾಚೋ ಅರ್ಥ - ಆರ್ಯ ಜನಾಂಗ, ಸಿಥಿಯನ್ ಜನಾಂಗ ಆದಿಲೆ ಜನಾಂಗಾಚೆ ಗುಂಪಾ ವಯಲ್ಯಾನ ತ್ಯಾ ರೀತಿ ಆಸೊ ವಿಂಗಡಾಯಲ್ಯೊ.

ಪೂಣೂನು ಹೆ ವರ್ಗೀಕರಣ ಅಸಮರ್ಪಕ. ಹ್ಯಾ ಥರಾಚೆ ವರ್ಗೀಕರಣಾಚೆ ಕ್ಹಂಚೇಯ ವರ್ಗಾಕಯೀ, ಮೇಳ ನಾತಿಲ್ಯೊ ಭಾಷೋ ಆಸತಿ. ದೃಷ್ಟಾಂತಾಕ ಚೈನೀಸ್ ಭಾಸ, ಅಮೇರಿಕಾ ಆನೀಕ ಆಫ್ರಿಕಾಚ್ಯೊ ಭಾಷೋ. ಏಕ ಜನಾಂಗ ಮೂಲತಃ ಉಲೋನು ಆಶಿಲಿ ಭಾಸಾಚಿ ಆತಯಿ ಉಲಯತಾ ಮ್ಹಣಾಂಕ ಸಾಧ್ಯ

ನಾ. ನಿಗ್ರೋ ಜನಾಂಗಾಚ್ಯಾನಿ, ತಾನ್ನಿ ಉಲೋಚ್ಯೋ ಭಾಸೋ ತ್ಯಾಗ ಕರನು
 ಇಂಗ್ಲೀಷ್ ಭಾಸ ತಾಂಚಿ ಮಾತೃಭಾಸ ಕರನು ಘೇತಿಲಿ ಆಸಾ. ಭಾರತಾಂತು
 ಮುಸಲ್ಮಾನ, ಕ್ರಿಸ್ತಾವಾಂನಿ ಮತಾಂತರ ಜಾಲೆ ಉಪರಾಂತ ವೆಗಲ್ಲೊ ವೆಗಲ್ಲೊ
 ಭಾಸೊ ತಾಂಗಲ್ಲೊ ಮಾಯ್ ಭಾಸೋ ಕರನು ಘೇತಿಲೆ ಸಗಟಾಂಕ ಸಮಜಲಲೊ
 ವಿಷಯು ಜಾವನು ಆಸಾ. ಮಾತ್ರ ನ್ಹಿಂ, ಆಯಚ್ಯಾ ಆಮಗೆಲೆ ವ್ಹೇವಾರಾಂತು
 ಏಕಹೀಚಿ ಜನಾಂಗಾಕ ಮೇಳೆಲೆ ಜನಾನಿ ತಾನ್ನಿ ವಾಸ್ತವ್ಯ ಕರನು ಆಸೂಚ್ಯಾ ವೆಗಲೆ
 - ವೆಗಲೆ ಪ್ರದೇಶಾಂಚ್ಯೊ ವೆಗಲ್ಲೊ - ವೆಗಲ್ಲೊ ಭಾಸೋ ಉಲೋಚೇಯಿ ಆಮಿ
 ಪಳಯಲಾಂ. ಆರ್ಯ ವರ್ಗಾಕ ಮೇಳೆಲೆ ದಕ್ಷಿಣ ಭಾರತಾಚೆ ಅನೇಕ ಬ್ರಾಹ್ಮಣ
 ಆರ್ಯವರ್ಗಾಚಿ ಸಂಸ್ಕೃತ ನ್ಹಿಂವೆ ಸಂಸ್ಕೃತ ಜನ್ಯ ಕ್ಲಂಚೇಯಿ ಭಾಸ
 ಉಲಯನಾತಿಲೆ, ತಾನ್ನಿ ಸದ್ಯಾ ವಾಸ್ತವ್ಯ ಕರನು ಆಸೂಚೆ ಪ್ರದೇಶಾಂಚಿ ಕನ್ನಡ,
 ತೆಲುಗು, ತಮಿಳು ನ್ಹಿಂವೆ ಮಲಯಾಳಿ ಭಾಸ ಉಲಯತಾತಿ. ಅಶೆಂ ಆಸತಾನಾ
 ಹ್ಯಾ ಜನಾನಿ ಉಲೋಚಿ ಕನ್ನಡ, ತಮಿಳು ಭಾಸೋ ಆರ್ಯವರ್ಗಾಕ ಮೇಳೆಕಾ
 ಮ್ಹಣು ಸಾಂಗೂವೇತವೆ ? ಜಾಲ್ಯಾರ ವಸ್ತುಸ್ಥಿತಿ ತಶೆಂ ನಾ. ನೀಜ ಜಾವನೂಯಿ
 ಭಾಸ ಸಾಮಾಜಿಕ ಸಂಬಂಧಾಂಚೆ ದ್ಯೋತಕ ಜಾವನು ಆಸಾ. ಶಿವಾಯಿ ಜನಾಂಗಿಕ
 ಏಕ್ಯಾಚೊ ಗುರ್ತು ಜಾಯಿಶಿನಾ. ದೇಕೂನು ಜನಾಂಗಿಕ ಏಕ್ಯಾ ವಯಲ್ಯಾನ
 ಭಾಶೆಚೆ ವರ್ಗೀಕರಣ ಕರಚೆಂ ಕೆನ್ನಾಕಯೀ ಸಮ ನ್ಹಿಂ. ಕಿತ್ಯಾಕ ಮ್ಹಳ್ಯಾರಿ ಹ್ಯಾ
 ತತ್ವಾಂತು ಆಶಿಲೆ ಏಕಹೀಚಿ ಜನಾಂಚೆ ಜನ ಏಕಹೀಚಿ ಭಾಸ ಉಲಯತಾತಿ
 ಮ್ಹಣುಚೊ ಅಭಿಪ್ರಾಯು ಸಮ ನ್ಹಿಂ.

ಆಧುನಿಕ ಭಾಶಾ ಶಾಸ್ತ್ರಜ್ಞ ಭಾಶೆಚೆ ವರ್ಗೀಕರಣ ವಿಷಯಾಂತು
 ವೆಗಲೇಂಚಿ ತತ್ತ್ವ ಸೂಚೇತಾತಿ. ತಾನೀ ಸಾಂಗಚೆ ಪ್ರಮಾಣೇ ಕ್ಲಂಚೇಯ ಭಾಶೆಚೆ
 ವರ್ಗೀಕರಣಾಚೊ ಮಾನದಂಡು ತ್ಯಾ ಭಾಶೆಚೆ ವ್ಯಾಕರಣ ಜಾವಕಾ ಶಿವಾಯಿ ಅನ್ಯ
 ಕ್ಲಂಚೇಯ್ ಸಮಾ ನ್ಹಿಂ. ಕಿತ್ಯಾಕ ಮ್ಹಳ್ಯಾರಿ ಕ್ಲಂಚೇಯ ಭಾಶೆಂತು ಶಾಶ್ವತ
 ಗುರಚೆಂ ತ್ಯಾ ಭಾಶೆಚೆ ವ್ಯಾಕರಣಚಿ ಶಿವಾಯಿ ಕೋಶು ನ್ಹಿಂವೇ ಅನ್ಯ ಕಸಲೇಯಿ
 ನ್ಹಿಂ. ಮ್ಹಳ್ಯಾರಿ ಏಕಿ ಭಾಸ ಕಾಲಕಾಲಾಕ ಗುರುತು (ವಳಖಿ) ಕರಚ್ಯಾಕ ಸಾಧ್ಯ
 ಜಾಯನಾ ತಸಲೊ ವ್ಯತ್ಯಾಸು ಪಾವಚ್ಯಾಕ ಪುರೊ. ಜಾಲ್ಯಾರಿ ತ್ಯಾ ಭಾಶೆಚೆ
 ವ್ಯಾಕರಣ ಬದಲಾವಣ ಜಾವಚೆಂ ಭೌವ ಊಣೆ. ತೇ ಕಾಯಿಂ ಜಾಲ್ಯಾರಿ ತ್ಹಂಯಿ
 ಮಾತ್ರ. ದೇಕೂನು ಭಾಶೆಂತು ನಿರಂತರ ಅನೇಕ ಸುನಿಶ್ಚಿತ ಜಾವನು ಆಸೂಚೆ
 ತ್ಯಾ ಭಾಶೆಚೊ ಕೋಶು ನ್ಹಿಂ, ವ್ಯಾಕರಣ, ವಾಕ್ಯ ರಚನಾಕ್ರಮು. ಹ್ಯಾ ತತ್ವಾಚೆ

ಪ್ರಮಾಣೇ ಆಧುನಿಕ ಭಾಶಾತಜ್ಞಾನಿ ಪರಪಂಚಾಚ್ಯೋ ಸಗಟ ಭಾಸೊ ಪಾಂಚ ರೀತೀರಿ ವರ್ಗೀಕರಣ ಕೆಲ್ಯಾತಿ.

- 1) Isolative (ವಿವಿಕ್ತ ಭಾಸೋ) = ಚೀನೀ ಆದಿಲಿ ಹ್ಯಾ ಭಾಶಾ ವರ್ಗಾಕ ಮೇಲ್ಯಾತಿ
- 2) Agglutivative (ಅಂಟು ಭಾಸೋ) - ಸಮುಚ್ಯಾಯಕ - ಕನ್ನಡ ಆದಿಲೆ ದ್ರಾವಿಡ ವರ್ಗಾಚ್ಯೋ ಭಾಸೋ ಹ್ಯಾ ವರ್ಗಾಕ ಮೆಳ್ಳೆಲ್ಯೊ
- 3) Inflectional (ಪ್ರಾತ್ಯಯಿಕ) - ಸಂಸ್ಕೃತ ಆದಿಲಿ ಆರ್ಯ ವರ್ಗಾಚ್ಯೊ ಭಾಸೊ ಹ್ಯಾ ವರ್ಗಾಕ ಮೇಳ್ತೆಲ್ಯೊ
- 4) Ploy - synthou (ಬಹುಪದಯುಕ್ತ) - ಉತ್ತರ ಅಮೇರಿಕಾಚ್ಯೋ ಭಾಸೋ
- 5) Incorporating (ಅಂತರ್ಗಮಕ) - ಹ್ಯಾ ವರ್ಗಾಕ ಭಾಸ್ ಆದಿಲ್ಯೋ ಭಾಸೋ ಮೇಳ್ತಾತಿ

Isolative ಅಥವಾ ವಿವಿಕ್ತ ಭಾಸೋ ಅಥವಾ ಪ್ರತ್ಯೇಕ ಪದ ಭಾಸೋ ಮ್ಹಳ್ಳಾರಿ ಶಬ್ದಾಂಚೆ ಸ್ಥಾನ ಬಲಾನಚಿ ಅರ್ಥವ್ಯಕ್ತಿ ದೀವಚ್ಯೋ ಭಾಸೋ. ಹ್ಯೋ ಭಾಸೊ ಅರ್ಥ ವ್ಯಕ್ತಿ ಖಿತೀರ ಪ್ರತ್ಯಯಾಂಚೇರಿ ಅವಲಂಬನ (ನಿಂಬೂವಪ) ಕರೊಂಕ ಜಾಯನಾ. ಪಡಿಯೇಕ ವಾಕ್ಯಾಂತೂಲೆ ಶಬ್ದಾಂಚೆ ಸ್ಥಾನಚಿ ತ್ಯಾ ತ್ಯಾ ವಾಕ್ಯಾಂಚೆ ಅರ್ಥ ಸೂಚಿತಾ. ಮ್ಹಳ್ಳಾರಿ ಕೊಂಕಣೇಂತು ಏಕ ದೃಷ್ಟಾಂತ ಘೇವೂಯಾಂ. ಚಡ ರೂಖಿ ರಾಮ. ಆದಿಲೆ ಏಕು ಶಬ್ದಾಂಚೊ ಜುಮರೊ ಆಮಕಾ ದಿಲ್ಯಾರಿ, ತೋ ಜುಮರೋ ಆಮಿ ಕ್ಹಂಚೆ ರೀತೀರಿ ವ್ಯವಸ್ಥಾ ಕೆಲ್ಯಾರೀಯಿ ಆಮಕಾ ಸುಸ್ಪಷ್ಟ ಅರ್ಥ ಜಾಯನಾ. ಆಮೀ ತೆ ರಾಮ ರೂಖಿ ಚಡ ಮ್ಹಣು ಸಾಂಗಲ್ಯಾರೀಯಿ, ಕಾರಕ ವಿಧಾನ ನಾತಿಲೆ ನಿಮಿತ್ತ ಸ್ಪಷ್ಟ ಅರ್ಥ ಆಮಕಾ ಮೇಳನಾ. ಹೇಂಚಿ ರಾಮ + ಉ ರುಖಾರಿ ಚಡತಾ ಮ್ಹಣು ಕಾರಕ ಲಾಗೋನು ಮ್ಹಳ್ಳಾರಿ ಮಾತ್ರ ಅರ್ಥ ಸ್ಪಷ್ಟ ಜಾತಾ. ಹ್ಯಾ ಪ್ರಮಾಣೇ ಅರ್ಥ ವ್ಯಕ್ತಿ ಖಿತೀರ ಪ್ರತ್ಯಯಾಂ (ಪತ್) ವಯಿರಿ ನಿಂಬೂನು ಆಸೂಚೆ 'ಪ್ರಾತ್ಯಯಿಕ' ಭಾಶೇಂಚೆ ಲಕ್ಷಣ. ಜಾಲ್ಯಾರೀಯಿ ಹ್ಯಾ ಪಯಲೆ ಆಮಿ ವಿವರಣ ಕೇಲೆ ಭಾಶೇನ ವಿವಿಕ್ತ ಭಾಶೇಂತು ಅಸಲೆ ಪ್ರತ್ಯಯಾಂಚೆ ಅವಶ್ಯ ನಾ. ಪಡಿ ಏಕ ಶಬ್ದಾಯಿ ತಾಚೆ ಸ್ಥಾನ ಬಲಾನಚಿ ಅರ್ಥ ಸ್ಪಷ್ಟ ಕರತಾ. ಹಾಕಾ ಚೀನಿ ಭಾಸ ಯೋಗ್ಯ ದೃಷ್ಟಾಂತ ಜಾವನು ಆಸಾ. ಚೀನಿ ಭಾಶೇಚೆ ಪಡಿ ಏಕ ಶಬ್ದಾಚೆ ಸ್ಥಾನ ಆನೀಕ ಉತರಾಂಚಿ ರೀತೀಚಿ ಅರ್ಥ ಕಳೆತಾ. ಮ್ಹಳ್ಳಾರಿ Isolative ವರ್ಗಾಚಿ ಭಾಸ ಆಸೂಚಿ ಚೀನಿ ಆದಿಲೆ ಭಾಶೇಂತು ಪಡಿ ಏಕ ಶಬ್ದಾಚೆ ಸ್ಥಾನ ಆನೀಕ ಧ್ವನೀಚಿ ವಾಕ್ಯಾಂತುಲ್ಯಾ ತ್ಯಾ ತ್ಯಾ ಶಬ್ದಾಂಚೊ

ಅರ್ಥ ಸೂಚ್ಯತಾ.

ಅಂಟು ಭಾಸೋ ಆನೀಕ ಪ್ರಾತ್ಯಯಿಕ ವರ್ಗಾಚ್ಯೋ ಭಾಸೋ ಮೂಲತಃ ಚಡ ಊಣೆ ಏಕಹೀಚಿ ಸ್ವರೂಪಾಚ್ಯೋ ಜಾವನು ದೀಸತಾತಿ. ಕಿತ್ಯಾಕ ಮ್ಹಳ್ಳಾರಿ ಹಾಂತು ದೋನೀಂತೂಯೀ ಪ್ರತ್ಯಯಾಂಕಚಿ ಪ್ರಾಧಾನ್ಯತಾ ಆಸಾ. ಹ್ಯಾ ಪ್ರತ್ಯಯಾಂಚೆ ಮುಖಾಂತರಚಿ ವಾಕ್ಯಾಂತೂಲ್ಯಾ ಶಬ್ದಾಂಚೊ ಸಂಬಂಧು ಸಮಜೂನು ಘೇವಕಾ. ಹ್ಯಾ ಭಾಶಾಂತೂಲಿ ಪ್ರತಯಯೀ ಮೂಲತಃ ಪ್ರತ್ಯೇಕ ಶಬ್ದಚಿ ಜಾವನು ಆಶಿಲಿ. ಉಪರಾಂತ ತೀಂ ವೆಗಳೆ ಶಬ್ದಾಂಕ ಚಾಬೂನು, ಅಂಟಸೂನು (glue) ಪ್ರತ್ಯಯ ಸ್ವರೂಪ ಪಾವಲಿ. ಜಾಲ್ಯಾರಿ ಹೆ ದೋನೀಯಿ ವರ್ಗಾಂಚೊ ವ್ಯತ್ಯಾಸು ಕಸಲೊ ಮ್ಹಳ್ಳಾರಿ 'ಅಂಟು' ಭಾಶೇಚ್ಯಾ ವರ್ಗಾಂತು ಹಿಂ ಪ್ರತ್ಯಯ ಏಕಕಾಳಾರಿ ಪ್ರತ್ಯೇಕ ಶಬ್ದಚಿ ಜಾವನು ಆಶಿಲಿ ಮ್ಹಣಚೆ ಆಜಿಕಯೀ ಗುರ್ತು ಕರೂಂಕ (ವಳಖೂಚಾಕ) ಸಾಧ್ಯ ಆಸಾ, ಜಾಲ್ಯಾರಿ ಪ್ರತ್ಯಯಾಂತ ಭಾಶೇಚೊ ವರ್ಗು ಮಾತ್ರ ಹಾಜಾಕಯಿ ಏಕ ಪಾವಲಿ ಫುಡಾರ ಗೆಲೆಲ್ಯಾನ ತಾಂಚೆ ಮೂಳ ಸ್ವರೂಪ ದೀಸ ನಾತಿಲೆವರಿ ಜಾಲಾಂ. ದೃಷ್ಟಾಂತಾಕ ಅಂಟು ಭಾಶೇಕ ಕನ್ನಡ ಭಾಸ ಕಾಣು ಘೇವ್ಲೇತ "ಮರವು, ಮರವನ್ನು, ಮರದಿಂದ, ಮರಕ್ಕೆ, ಮರದ, ಮರದಲ್ಲಿ" ಮ್ಹಣಚೆ ಹ್ಯಾ ಶಬ್ದಾಂತು ಪ್ರಕೃತಿಕ ಪ್ರತ್ಯಯ ಅಂಟಸೂನು (ಚಾಬೂನು) ಆಸೂಚೆ ಸೋಡವಾನು ದಾಖೋಯೇತ. ತ್ಯಾಚಿ ಪ್ರಾತ್ಯಯಿಕ ವರ್ಗಾಚೆ ಸಂಸ್ಕೃತಾಂತು ಹ್ಯಾ ಪ್ರತ್ಯಯಾಂಚೆ ಮೂಲ ಸ್ವರೂಪ ಸುತಾಂ ಆಜಿ ವಳಖುವರಿ ನಾ. 'ರಾಮೇಣ' ಮ್ಹಣಚೆ ಶಬ್ದಾಂತು 'ಏಣೂ' ಕ ಜಾವೋ, 'ರಾಮಸ್ಯ' ಶಬ್ದಾಂತುಲೆ ಷಷ್ಟೀಕ ಜಾವೋ ಸುಸ್ಪಷ್ಟ ನಿರುಕ್ತ ಸ್ಪಷ್ಟ ದೇಖಿಕ ದೀಸನಾ.

ಅಂತರ್ಗಮಕ ಆನೀಕ ಪದಯುಕ್ತ (ಶಬ್ದಯುಕ್ತ) ವಿಭಾಗಾಚೆ ಭಾಶೇಂಚೆ ವೈಶಿಷ್ಟ್ಯ ಕಸಲೆಂ ಮ್ಹಳ್ಳಾರಿ ವಾಕ್ಯ ರಚನ ಕರೂಂಕ ಏಕ ಜಾವಚಿ ವೆಗಳಿಂ ವೆಗಳಿಂ ಪದ (ಶಬ್ದ), ಪಯಲೆಂ ಆಪಲೆ ವ್ಯಾಕರಣಾಂಚಿ ಪ್ರತ್ಯಯ ಕಾಣ್ಣು ಘೇವನು ಉಪರಾಂತೆ ಭರ್ಸೂನು ಭಾರೀ ದೀಗ ಏಕ ವಾಕ್ಯ ಜಾವನು ಏಕ್ವಟ ಮೇಳಚೆ ಜಾವನು ಆಸಾ. ಶಬ್ದ ಹಾಂಗಾ ವಟ್ಟು ಮೇಳನೂಯೀ ಆಸೂಕಾತಿ. ದೃಷ್ಟಾಂತಾಕ ಎಸ್ಕಿಮೋ ಭಾಶೇಂತು "ತಕ್ಕುಸರ್ - ಇಂಗುರ್ತೋರ್ - ಉಮ - ಗಲುವರ್ - ನೇರ್ಸ್ - ಆ" ಮ್ಹಳ್ಳಾರಿ ತಾಂಕಾ ಪಳೋನು ಘೇವುಚ್ಯಾಕ ತಾಣೆ ವಚ್ಚೆ ನೀಜ ಜಾವನೂಯಿ ಉದ್ದೇಶು ಕೆಲ್ಲಾ ಮ್ಹಣು ತೂಂ ಲೇಕತಾವೆ ? ಮ್ಹಣಚೊ ಅರ್ಥ ಆಸ್ಸು ಜಾಲ್ಯಾರಿಯಿ ಹ್ಯಾ ವಾಕ್ಯಾಚೆ ಶಬ್ದ ಗುಂಫನಾಂಚೊ ಪ್ರತ್ಯೇಕ ಅರ್ಥ

ಸೋಡವಾನು ಸಾಂಗಚೊ ಕಷ್ಟ, ಹ್ಯಾ ದೀಗ ವಾಕ್ಯಾಚೊ ಸಮಷ್ಟಿ ಅಥವಾ ಒಟ್ಟು ಅರ್ಥಾಚಿ ಮುಖ್ಯ ಜಾವನು ಆಸೂಚೊ. (ಭಾಷಾ ವಿಜ್ಞಾನ ಹಂಪಾ ನಾಗರಾಜಯ್ಯ)

ಆತಾಂ ಆಮಿ ಯೋಚನ ಕರಕಾ ಜಾಲೊ ಅಂಶು ಮ್ಹಳ್ಯಾರಿ ಹ್ಯಾ ಪಾಂಚಿ ವರ್ಗಾಂತು ಕೊಂಕಣೀ ಭಾಸ ಕ್ಹಂಚಿ ವರ್ಗಾಕ ಮೆಳ್ಳಾ ? ಮ್ಹಣಚಿ ವಿಚಾರ ಕರಚೆ ಜಾವನು ಆಸಾ. ಕೊಂಕಣೀ ಭಾಸ ಸಂಸ್ಕೃತ ಭಾಸ ಕ್ಹಂಚಿ ವರ್ಗಾಕ ಮೆಳ್ಳಾಕೀ ತ್ಯಾಚಿ ವರ್ಗಾಕ ಮೆಳೇಲಿ ಭಾಸ ಮ್ಹಣಕಾ ಪಡತಾ. ಮ್ಹಣತಾನಾ ಕೊಂಕಣೀ ಪ್ರಾತ್ಯಯಿಕ (Inflectional) ವರ್ಗಾಕ ಮೆಳೇಲಿ ಭಾಸ ಜಾವನು ಆಸಾ. ಕಿತ್ಯಾಕ ಮ್ಹಳ್ಯಾರಿ ಕೊಂಕಣೀ ಭಾಶೆಚ್ಯಾ ಶಬ್ದಾಂತು ಯೇವಚಿ ಪ್ರತ್ಯಯ ಪ್ರತ್ಯೇಕ ಜಾವನು ದಾಖೋಚಿ ಕಷ್ಟ. ದೃಷ್ಟಾಂತಕ - ಮಾಕಾ, ಮೇಜಾಣ, ಮೇಗೆಲೆಂ ಮ್ಹಣಚಿ ಕಡೆ ಕಾ, ಆಣ, ಲೆ ಇತ್ಯಾದಿ ಪ್ರತ್ಯಯಾಂಕ ಸುಸ್ಪಷ್ಟ ನಿರುಕ್ತ ಸಕೃದ್ದರ್ಶನ ಜಾಯನಾ. ಮ್ಹಳ್ಯಾರಿ ಹಿಂ ಪ್ರತ್ಯಯ ಏಕ ಕಾಲಾರಿ ಏಕು ಪ್ರತ್ಯೇಕ ಶಬ್ದು ಜಾವನು ಆಶಿಲಿಂ. ಜಾಲ್ಯಾರಿ ತಾಚೆ ರೂಪ ಕಸಲೆಂ ? ಮ್ಹಣಚೆಂ ಆಜಿ ಸ್ಪಷ್ಟ ಜಾವನು ಸಮಜೂಚೆ ಕಷ್ಟ ಜಾವಚೆ ರೀತೀರಿ ಮೆಳನು ಗೆಲ್ಲೆಂತಿ. ಸ್ಪಷ್ಟ ಕರಚೆ ಖತೀರ ಆನ್ಯೇಕ ದೃಷ್ಟಾಂತ ದೀವಚೆ ಜಾಲ್ಯಾರಿ 'ಆಸ್ಸ' ಮ್ಹಣಚಿ ಶಬ್ದಾಂತು ಧಾತು ಕ್ಹಂಚೊ ? ಪ್ರತ್ಯಯ ಕ್ಹಂಚಿ ? ಮ್ಹಣಚಿ ಪ್ರತ್ಯೇಕ ಕರನು ಸಾಂಗೂಚೇಚಿ ಕಷ್ಟ. ದೇಖೊನು ಕೊಂಕಣಿ ಪ್ರಾತ್ಯಯಿಕ ವರ್ಗಾಚಿ ಭಾಸ ಮ್ಹಣ್ಕೇತ.

6

ಭಾಶೆಚಿ ವಾಡಿ (ವಾಡ್ಪ)

ಭಾಸ್ ಮ್ಹಣಚಿ ರಾಬಿಲೆ ಉದಾಕ ನ್ಹಹಿಂ, ವ್ಹಳಚ್ಯಾ ನ್ಹಯೀಂಚಿ ಭಾಶೆನ ವ್ಯತ್ಯಾಸ ಜಾತಚಿ ವಚ್ಚೇಚಿ ತಾಚಿ ಪ್ರಮುಖ ಲಕ್ಷಣ ಮ್ಹಣು ಹ್ಯಾ ಪಯಲೆಂಚಿ ಸ್ಪಷ್ಟ ಕೇಲೆಲೆಂ ಆಸಾ. ಹೋ ಕ್ರಮು ಸಗಟ ಜೀವಂತ ಭಾಶೆಂತೂಯೀ ಆಮಿ ಪಳೋವೇತ್.

ಭಾಸೋ ಅಶೆಂ ಕಿತ್ಯಾಕ ಬದಲತಾತಿ ? ಮ್ಹಣಚೊ ಪ್ರಶ್ನೋ ಕೋಣಯಿ ನಿಮಗಿಲ್ಯಾರಿ ತಾಕಾ ಜವಾಬ ದೀವಚಿ ಥೋಡೆ ಕಷ್ಟಚಿ. ಭಾಸ್ ಭಾಸ ವಾಪರತಲಿಂ ಆಮಿ ಆಮಗೆಲೆ ಅಣುಭವಾಕ ಆಯಿಲೆಂಚಿ ಲಕ್ಷ್ಯ ಕೇಲ್ಯಾರಿ, ಏಕ ಪಾವಟಿ ಉಲಯಲ್ಯಾವರಿ ಆನ್ಯೇಕ ಪಾವಟಿ ಉಲಯನಾಂತಿ. ಉಲೋಚಿ ಸಾಧ್ಯಯಿ ನಾ. ಆಮಗೆಲೆ ಜೀವನಾಂತೂಂಚಿ ಆಮಗೆಲೆ ಅಣುಭವ, ಸಂಸ್ಕಾರ ವೆಗಳೆ ವೆಗಳೆ

ಜಾವಚಿಭಾಶೇನ ಆಮಗೆಲೆ ಉತರಾಂಯಿ ವೆಗಳೆ ವೆಗಳೆ ಜಾತಚಿ ವತಾ. ದೀಸ್
 ಲೀಸ್ ಆಮಿ ನವೇ ರೀತೀಚೆ ಉಚ್ಕಾರ, ನವೇ ಶಬ್ದಾಂಚೊ ಪ್ರಯೋಗು ಶಿಕ್ತಚಿ
 ಪಿತಾತಿ. ಅಶೆ ಆಸತಾನಾ ಹಜಾರೋ ಹಜಾರ ಜನಾನಿ ವಾಪರಚಿ ಭಾಸಯಿ ವ್ಯತ್ಯಾಸ
 ತಾವಚೆ ಅನಿವಾರ್ಯ. ಭಾಶೇಕ ಸ್ವತಂತ್ರ ಅಸ್ತಿತ್ವ ನಾ. ತೀ ಮನೀಶಾಚೇರಿ
 ನಿರ್ಮಾಣ ನಿಂಬೂನು ಆಸಾ. ಮನೀಶು ಅಥವಾ ಮನೀಶ್ಯಾನಿ ವ್ಯತ್ಯಾಸ ಜಾಲ್ಲೆ
 ಅಶೆ ತೀವಯಿ ವ್ಯತ್ಯಾಸ ಜಾತಾ (ಹಾಂಗಾ ಭಾಸ ಮ್ಹಳ್ಳಾರಿ ಉಲೋಚಿ ಉತರಾಂ
 ಮ್ಹಣಚೆ ಲಕ್ಷ್ಯಾಂತು ದವರೂಕಾ) ಭಾಶೇಚೆ ವ್ಯತ್ಯಾಸಾಕ ಆಮಿ ಭಾಶೇಚೆ ವಾಡಿ
 ಪ್ಲಿಹಿಂವೆ ವಾಡ್ತಪ ಅಶೇಯ್ ಸಾಂಗೂಯೇತ.

ಭಾಶೇಂತು ವ್ಯತ್ಯಾಸ ಜಾವಚ್ಯಾಕ ಥೋಡೆ ಕಾರಣಯಿ ದೀವ್ತೆತ. ಪ್ರಥಮ
 ತಾವನು ಸೌಲಭ್ಯಾಕಾಂಕ್ಷಾ. ಹಾಕಾ ಆಂತರಿಕ ಕಾರಣ ಮ್ಹಣ್ತೆತ. ದೋನೀಂಚೆ
 ಹ್ಯಾ ಕಾರಣ. ಹಿಂ ಭಾಶೇಂತು ವ್ಯತ್ಯಾಸ ಮ್ಹಣಚೆ ವಿಭಾಗಾಂತು ಹ್ಯಾ
 ದಯಲೇಂಚಿ ವಿವರಣ ಕೇಲಾಂ. ಆನೀ ಉರಲೇಲೆ ಭಾಶಾ ವಾಡೀಚಿ ವಿಧಾನ
 ಬಚಾರ ಕರಯಾಂ.

1) ಅಕ್ಷರ ಪಲ್ಲಟ : ಶಬ್ದಾಂತು ಯೇವಚಿ ಅಕ್ಷರಾಂ ಸ್ಥಾನಾಂತರ ಜಾವನು
 ಪಲ್ಲಟ ಜಾವಚಿ ಪದ್ಧತಿ ಸಾಮಾನ್ಯ ಜಾವನು ಸಗಟ ಭಾಶೇಂತೂಯಿ ಪ್ರಾಕ್
 ತಾವನು ಆಸಾ. ಹಾಂಗಾ ಅಕ್ಷರ ಪಲ್ಲಟ ಜಾಲ್ಯಾರೀಯಿ ಅರ್ಥು ಪಲ್ಲಟ
 ತಾಯನಾ. ದೃಷ್ಟಾಂತಾಕ ಕೊಂಕಣೇಂತು ಬನಾರಸ್ < ವಾರಾಣಸೀ, ಮರಾಠ <
 ಮಹಾರಾಷ್ಟ್ರ ಉದಕಾಂತು < ಉತಕಾಂದು, ಉಡಕೋ < ಉಕಡೋ,
 ಉಗಡಾಸು < ಉಡಗಾಸು.

2) ವರ್ಣ ಅಥವಾ ಸ್ವರ ಲೋಪ : ಭಾಶೇಂತು ಸಂಕ್ಷೇಪ ಪರಿವರ್ತನಾಂತು
 ಲೀಸಚೊ ಏಕು ಗುಣು ಮ್ಹಳ್ಳಾರಿ ಶಬ್ದಾಚೆ ಸ್ವರ ಲೋಪ ಜಾವಚೆ. ಸಂಸ್ಕೃತಾಂತು
 ರಾಜನ್ < ರಾಜ್ ; ಭೂಮಾನ್ < ಭೂಮ್ ಇತ್ಯಾದಿ ವರ್ಣಲೋಪ ಜಾಲೇಲೆ ಶಬ್ದ
 ಲಕ್ಷ್ಯ ಕರಯೇತ. ಕೊಂಕಣೇಂತು ಭಿಯೇಲುಂ > ಭೀವನು, ಖೈಂಚೊ > ಖಿಂಚೋ.

3) ಏಕ ವರ್ಣ ಲೋಪ : ಹೆ ಸಾಮಾನ್ಯ ಜಾವನು ಸಮಾಸಾಂತು ಚಲಚಿ
 ಪ್ರಯಾ. ದೋನಿ ಆನಿ ಚಡ ಶಬ್ದ ಮೇಳನು ಏಕ ಸಮಾಸು ಜಾತಾನಾ ಸಮಾನ
 ತಾವನು ಆಸೂಚಿ ಗುಣಿತಾಕ್ಷರಾಂತು ಖಿಂಚೇಯಿ ಏಕ ವರ್ಣಲೋಪ ಜಾವೂಂಕ
 ಪ್ರರೊ. ಕೊಂಕಣೇಂತು ಧಾವನು ಧಾವನು > ಧಾಂಧಾವನು ಧಾವ್ ಧಾವನು.

4) ಸದೃಶಮೂಲ ವಿಧಿ : ಜಾಣು ಆಶಿಲೆ ರೂಪಾಂಚೆ ಸಂಬಂಧ, ತಶೇಂಚಿ

ಸಾದೃಶ್ಯಾಂಚಿ ಆಧಾರಾಚೇರಿ ನವೇ ಏಕ ರೂಪ ಸೃಷ್ಟಿ ಕರಚೇಂಚಿ ಹ್ಯಾ ಸಾದೃಶ್ಯ ವಿಧಿಚೊ ಕ್ರಮು. ಕಿತುಲಕೀ ವಿದ್ವಾಂಸ ಹ್ಯಾ ರೀತಿ ಸಾಮ್ಯಾಚೇರಿ ನವೇ ಶಬ್ದ ಸೃಷ್ಟಿ ಕರತಾತಿ. ಆಮಗಲೆ ಭಾಶೇಂತು ವನಸ್ಪತಿ, ಬೃಹಸ್ಪತಿ, ದಿವಸ್ಪತಿ, ಹಾಡ್, ಧಾಡ್, ಲೇಪುನು, ಥಾಪುನು, ಕಾಪುನು, ರಡಕುಳೋ, ಲಾಳಕುಳೋ ಆದಿ ರೂಪ್ ಚಡತಾವ ಬರೇ ಸಾದೃಶ್ಯಾನಚಿ ಸೃಷ್ಟಿ ಜಾಲೇಲಿಂ ಮ್ಹಣೈತ.

5) ಯಮಳ (ಜವಳ) ಶಬ್ದ : ಸಮಾನಾರ್ಥಕ ವೆಗಳೆ ವೆಗಳೆ ಭಾಶೇಚಿ ದೋನ ಶಬ್ದ ಮೇಳನು ಜಾವಚ್ಯಾ ಏಕ ಶಬ್ದಾಕ ಯಮಳ (ಜವಳ) ಶಬ್ದು ಮ್ಹಣೈತ. ದೃಷ್ಟಾಂತಾಕ ಕಂಪೌಂಡಾವಣತಿ ಗಾಯಚಿ ಗೋಮೂತ್ರ.

6) ವರ್ಣೈಕ್ಯ : ಹೆ ಭಾಶೇಂತು ಜಾವಚೆ ಏಕ ಧ್ವನಿಕಾರ್ಯ. ಸಂಧಿ ಕಾರ್ಯಾಂತು ಸ್ವರು ಅಥವಾ ವ್ಯಂಜನ ಶಬ್ದಾಚೆ ಗರ್ಭಾಂತು ಮೇಳನು ವಚ್ಚೇಯಿ ಆಸಾ. ಅಶೆ ಅಕ್ಷರ ಐಕ್ಯ ಜಾವಚೆ ಹ್ಯಾ ಕ್ರಿಯಾಕ ವರ್ಣೈಕ್ಯ ಮ್ಹಣೈತ. ಏಕ ವರ್ಣ ಲೋಪು ಸಮಾಸಾಂತು ಚಲಚಿ ಕ್ರಿಯಾ ಜಾಲ್ಯಾರಿ ವರ್ಣೈಕ್ಯ ಚಡಾವತ ಸಂಧಿ ಕಾರ್ಯಾಂತು ಚಲತಾ, ಮಾತ್ರ ನಹಿಂ, ವರ್ಣ ಲೋಪಾ ಪೇಕ್ಷಾ ದೋನಿ ವರ್ಣ ಐಕ್ಯ ಜಾವಚೆ ಮುಖ್ಯ. ಕಸಲೆ (ಕಸ್ಸಲೆ) > ಕಸ್ಲೆ. ಕಿತುಲೆ > ಕಿತ್ಲೆ, ಇತುಲೆ > ಇತ್ಲೆ > ಇಲ್ಲೆ.

ಧೋಡೆ ವೇಳಾ ಸಾಂಗೂಕಾ ಮ್ಹಣು ಆಶಿಲೆ ಭಾವನಾಚೆ ಗಾಂಭೀರ್ಯ ತೂಕೂಂಕ, ಲಯ ಉರೋಚಾಕ ಪದ ವ್ಯತ್ಯಾಸ ಕರಚೆ ಆಸಾ. ಉದಾಹರಣಾಕ - ವರ್ಷ > ವರ್ಸ > ವರಸ, ಹರ್ಷ > ಹರುಷ, ಸರ್ತಿ > ಸರತಿ > ಸರದಿ, ಮೂರ್ತಿ > ಮೂರುತಿ.

ಅಶೆ ಕರಚ್ಯಾನ ಪದಾಂಕ ದೋನ್ ದೋನಿ ರೂಪ ಜಾತಾತಿ.

7) ವೇಗೋಚ್ಚಾರಣ : ಹ್ಯಾ ರೀತೀಚೊ ವ್ಯತ್ಯಾಸು ಭಾಶೇಂತು ಸಾಮಾನ್ಯ ಜಾವನು ದೀಸೂಂಕ ಕಾರಣ ಧೋಡೆ ವರ್ಣಾಂಚಿ ಉತ್ಪತ್ತಿ, ಉಚ್ಚಾರಣೇಚೆ ದೃಷ್ಟೀರಿ ಸಮೀಪ ಸ್ಥಾನೀಯ ಜಾವನು ಆಸೂಚೆ ಮಾತ್ರ ನ್ಹಹಿಂ, ಜಾಲೇ ತಿತುಲೆ ವಗೀಚಿ ಸಾಂಗೂಕಾ ಜಾಲೇಲೆ ಸಾಂಗೂನು ಸೋಡಕಾ ಮ್ಹಣಚೆ ಆತುರ ಸ್ವಜ ಜಾವನು ಸಗಟಾಲ್ಯಾಂತು ಆಸತಾ. ತಾಚೆ ಪರಿಣಮ ಜಾವನು ವಾಕ್ಯಾಂತು ಸಮಾಸ, ಸಂಧಿ ಸಂಘಟಿತ ಜಾತಾತಿ. ದೀಗ ಶಬ್ದಯೀ ಗುಡ್ಡಿಂ ಜಾತಾತಿ. ಹೆ ಚಡಾವತ್ ಸಂಭಾಶಣಾಂತೂಯಿ ಉಚ್ಚಾರಣಾಂತೂಯಿ ಜಾತಾತಿ. ಹಾಂವ ರಾಂದಪ ಕರತಾಂ > ಹಾಂವ ರಾಂದತಾಂ. ಧಾವನು ವಚೊನು ಪಡೂನಾಕಾ > ಧಾಂವ್ನೋಚ್ಚುನ್ಪೋಣುಕಾ.

ಬಯಿಸ > ಭೈಸ > ಬಸ.

8) ಅವಧಾರಣ (Emphasis) : ಆಮಿ ಸಾಂಗಚೆ ವಿಷಯ ಆಯಕತಲ್ಯಾಲೆ ಮನಾಂಕ ಲಾಗಚೆ ತಶೆ ಸಾಬಾರ ವೇಳಾ ಮಾಗೀರ ಮಾಗೀರ ತೆ ದಬಾವಾನ (ವತೂನು) ಸಾಂಗತಾತಿ. ಅಶೆ ಕರತಾನಾ ಅಲ್ಪ ಪ್ರಾಣಾಕ್ಷರ ಸಾಮಾನ್ಯ ಜಾವನು ಮಹಾ ಪ್ರಾಣಾಕ್ಷರ ಜಾವನು ಉಚ್ಚಾರ ಕರಚೆ ಆಸಾ. ಕ್ರಮೇಣ ತೋಂಡ ಉತರಾನ ಬರಪಾಕಯಿ ಹೆ ಉತರಾಂಚಿ ರೂಪ್ ಹಳೂಚಿ ರೀಗತಾತಿ (ಘುಸತಾತಿ) ಉದಾ : ದುರ್ಬಳೊ > ದುರ್ಭಳೊ. ಪಿತ್ತ > ಪಿತ್ಥ, ಸಂತು > ಸಂಥು ಬಾಂಗರ > ಭಾಂಗರ ಹೋಡಪಣ > ಹೋಡಪಣ.

9) ಮಿತವ್ಯಯಾಸಕ್ತಿ : ಸೌಲಭ್ಯಾಚೆ ದೃಷ್ಟೀನ ವಿಂಗವಿಂಗಡ ಆಸೂಚೆ ಶಬ್ದ ಗುಡ್ಡೆ ಕರನು, ಜಾಲೇ ತಿತುಲೆ ಸಂಗ್ರಹ ಜಾವನು ಸಾಂಗಚೆ. ಉದಾ - ಮಹಾನವಮಿ > ಮಾನ್ವಮಿ, ಮಹಾದೇವಿ > ಮ್ಹಾದೇವಿ, ನವನೀತ > ಲವನೀತ > ಲೋನೀತ > ಲೋಣಿ.

10) ನಿರೀಕ್ಷಣ : ಉಲಯತಾನಾ ಏಕು ಶಬ್ದು ಮ್ಹಣತ ಆಸತಾನಾಂಚಿ ಮುಖಾವಯ್ಲೊ ಶಬ್ದಾಂಚೆ ವಿಷಯ ಯೋಚನ ಕರತಾತಿ, ನಿರೀಕ್ಷಣ ಕರತಾತಿ ಜಾಲ್ಯಾರಿ ಏಕೇಕ ಪಾವಟಿ ಹೆ ನಿರೀಕ್ಷಣ ಹಾಸ್ಯಾಕ ಆಸ್ಪದ ದೀವಚೆವರಿ ರೂಪ್ ಆಮಗಲೆ ತೋಂಡಾನೀಚಿ ಉಚ್ಚಾರ ಜಾವಚ್ಯಾಕ ಕಾರಣ ಜಾತಾ. ಉದಾ : ಭದ್ರಾವತಿ ಐರನ್ ವರ್ಕ್ಸ್ > ಐರಾವತಿ ಭದ್ರನ್ ವರ್ಕ್ಸ್, ಹೆಗಡ್ಯಾಲೊ ರಗ್ಲೊ > ರಗಡ್ಯಾಲೊ ಹೆಡಗೊ.

11) ವರ್ಣವ್ಯತ್ಯಯ : ವರ್ಣ ಲೋಪು ಆನೀಕ ವರ್ಣ ವ್ಯತ್ಯಯ ವಿಧಾನ ದುಸ್ರಿ ದುಸ್ರಿ ಮ್ಹಣ್ಕೇತ ಜಾಲ್ಯಾರೀಯಿ ಹಾಂತು ಸಂಬಂಧು ಆಸಾ. ವರ್ಣ ವ್ಯತ್ಯಯಾಂತು ಅಕ್ಷರ ನಾಶ ಜಾಯ ನಾತಿಲೆ ಸ್ಥಾನ ಲೋಪ ಜಾತಾ. ಉದಾ : ಉಡಗಾಸು > ಉಗಡಾಸು. ಫಲಹಾರು > ಫಳಾರು > ಫರಾಳು.

12) ವ್ಯಂಜನ ಪ್ರಾರಂಭ : ಪ್ರಾರಂಭಾಚೆ ಸ್ವರಾಕ್ಷರ ವ್ಯಂಜನ ಪ್ರಾರಂಭಾನಿ ಉಚ್ಚಾರ ಕರಚೆ. ಇತ್ಯಾಕ > ಕಿತ್ಯಾಕ.

13) ಪುನರುಕ್ತಿ (ದ್ವಿರುಕ್ತಿ) : ಏಕಹೀಚೆ ಶಬ್ದಾನ ಸಾಂಗೂಂಕ ಯೇವಚೊ ವಿಚಾರು ತಾಚೆ ಅರ್ಥಾಚೆ ಅನೇಕ ಶಬ್ದ ಮೇಳೋನು ಸಾಂಗಚ್ಯಾಕ ಪುನರುಕ್ತಿ ಮ್ಹಣ್ಕೇತ. ಜವಳ ಶಬ್ದಾಂಚೆ ವಿಭಾಗ ಅಸಲೇಂಚಿ ಜಾಲ್ಯಾರೀಯಿ ತ್ಹಂಯಿ ಸಮಾನಾರ್ಥಕ ಜಾವನು ಆಸೂಚೆ ಭಿನ್ನ ಭಾಶೇಚೆ ಶಬ್ದ ಮೇಳತಾತಿ. ಹಾಂಗಾ

ಸಮಾನಾರ್ಥಕ ಜಾವನು ಆಸೂಚೆ ಭಾಶೇಚೆ 'ದೋನಿ' ಶಬ್ದ ಮೇಳನು ತ್ಯಾಚಿ ಅರ್ಥಾರಿ ರೂಢೀಕ ಯೇತಾತಿ. ತೇಲ ಮ್ಹಣಚೊ ಶಬ್ದು ತಿಳಾನಿ ಕಾಡಲೇಲೆ (ಕಾಳೆಲೆ) ಮ್ಹಣಚು ಅರ್ಥ. ಜಾಲ್ಯಾರೀಯಿ ಹೋ ಶಬ್ದು ಅಖಂಡ ಏಕು ಶಬ್ದು ಮ್ಹಣು ಲೇಕೂನು ಆತ್ಮ 'ತಿಳೇಲ ತೇಲ' ಮ್ಹಣತಾತಿ. ತಶೀಂಚಿ ಪೀತಾಂಬರ ಮ್ಹಳ್ಯಾರಿ ಪೀತ (ಹಳದೂವೆ) ವರ್ಣಾಚೆ ಕಾಪಡ ಜಾಲ್ಯಾರೀಯಿ ಆತ್ಮ ಪೀತಾಂಬರ ಮ್ಹಳ್ಯಾರಿ ರೇಶ್ಮೆ ಕಾಪಡ ಮ್ಹಣಚೆ ಭಾವನೇನ ತಾಮಡೆ ಪೀತಾಂಬರ, ಪಾಚವೆ ಪೀತಾಂಬರ ಮ್ಹಣು ಸಾಂಗತಾತಿ. ತಶೀಂಚಿ ಚರ್ತುಬಾಳ, ಸಹ್ಯಾದ್ರಿ ಪರ್ವತು.

14) ಸ್ವರ ಪ್ರಾರಂಭ : ಶಬ್ದಾಂಚೆ ಪ್ರಾರಂಭಾರಿ ವ್ಯಂಜನಾಕ್ಷರ ಆಯಲ್ಯಾರಿ ಥೋಡೆ ಜಣಾಂಕ ಪ್ರತ್ಯೇಕ ಪಾವಟಿ ಉಚ್ಚಾರು ಕಷ್ಟ ಜಾವುಂಕ ಫಾವ ಆಸಾ. ತಾಜೇ ಖಿತೀರ ಶಬ್ದಾಚೆ ಸೂರವೇಕ ಏಕು ಸ್ವರು ಮೇಳೋನು ತೋ ಶಬ್ದು ಉಚ್ಚಾರ ಕರಚೆ ಅನೇಕ ಭಾಶೇಂತು ದೀಸಚೆ ಭಾಶೇನ ಕೊಂಕಣೇ ಭಾಶೇಂತೂಯಿ ಆಮಿ ಪಳೋವೇತ. ಉದಾ : ಸ್ಕೂಲ > ಇಸ್ಕೂಲ, ಸ್ಮೃ > ಇಸ್ಮೃ, ಸ್ತ್ರೀ > ಇಸ್ತ್ರೀ (ಆವಂಗಲ್ಯಾಕ ಫಾಲಚಿ - ನ್ಯಾಯ ಜಾವನು ಹೋ ಶಬ್ದು ಸ್ತ್ರೀ ಮ್ಹಣು. ಜಾಲ್ಯಾರಿ ಹೋ ಶಬ್ದು ಇಸ್ತ್ರೀ ಮ್ಹಣು ಉಚ್ಚಾರು ಕರತಾತಿ).

15) ಚೂಕಿ ಗ್ರಹಿಕಾ : ಏಕ ಮೇಕಾನಿ ಉಲಯತಾನಾ ಸಮಸಚೆ ಕಾನಾಂಕ ಆಯಕ ಪಡನಾತಿಲೇಕೇ (ಆಯ್ಕ ಪಣಾತಿಲೇಕೇ) ಚೂಕಿ ಗ್ರಹಿಕೇನಕೇ ಸಾಬಾರ ಶಬ್ದ ಸಮಾ ಜಾವನು ಆಸೂಚೆ ನಿಪಯತಾತಿ. ಪಾಂವ್‌ಪೂಸ ಮ್ಹಳ್ಳಲೊ ಶಬ್ದು ಪಂಪ್ ಪೂಸ್ ಮ್ಹಣತಾತಿ. ಜನ್ಮ > ಜಲ್ಮ.

ಸಂಸ್ಕೃತಾ ದಾಕೂನು ಆಯಿಲೆ ಥೋಡೆ ಶಬ್ದಾಂಕ ಮೂಲ ಅರ್ಥ ವಚೊನು ದುಸರೋಚಿ ಅರ್ಥ ಆಯಿಲ್ಯಾಕ ಅಸಲೇಂಚಿ ಕಾರಣ ಆಸೂಕಾ ಮ್ಹಣು ದೀಸತಾ. ದೃಷ್ಟಾಂತಾಕ 'ಅಸುರ' ಮ್ಹಳ್ಯಾರಿ ಮೂಲತಃ ದೇವತಾ ಮ್ಹಳ್ಳೋ ಅರ್ಥ ಆಸಾ. ಸಂಸ್ಕೃತಾಂತು 'ಅ' ಮ್ಹಣಚೆ ನಿಶೇದ ಪ್ರತ್ಯಯ. ದೇಕೂನು ಸುರ - ದೇವತಾ, ಅಸುರ - ರಾಕ್ಷಸ ಮ್ಹಳ್ಳೊ ಅರ್ಥ ಉಬಜಲೊ. ಅಶೆ ಜಾವನು 'ಸುರ' ಮ್ಹಣಚೊ ಏಕು ನವೋ ಶಬ್ದು ಸೃಷ್ಟಿ ಜಾಲೊ.

16) ನಯ್ಕ ಉತರಾ : ಪಡಿಯೇಕ ಭಾಶೇಂತೂಯಿ ಉಲಯತಾನಾ ಏಕಿ ಭಾಶಾ ಮರಿಯಾದ ಲಕ್ಷ್ಯ ಕರತಾತಿ. ಸಾಂಗಚ್ಯಾ ವಿಚಾರಾಂತು ಕಾರಿಣ್ಯ ದೀಸ ನಾತಿಲೆ ಜಾಲೆ ತಿತುಲೆ ನಯ (ಮೋವಳಸಾಣಿ) ದೀಸಚೆವರಿ ಉತರಾ ಜೋಡಣ ಕರತಾತಿ. ದೃಷ್ಟಾಂತಾಕ 'ಕುಂಕುಮ ಸರಲಾ' ಜಾಲ್ಯಾರಿ 'ಕುಂಕುಮ ಚಡ ಜಾಲಾ'

ಮ್ಹಣತಾತಿ. ಅಶೇಂಚ ಮೇಲೋ > ಸ್ವರ್ಗಾರಿ ಗೇಲೋ, ದೈವಾಧೀನ ಜಾಲೋ. ದೀವೊ
ವಾಡವಲೋ > ದೀವೊ - ಸಂತ (ಶಾಂತ) ಜಾಲೋ > ದೀವೊ ವೊಡು ಜಾಲೋ.

ಅಶೆ ಉಲೋಚೆ ಉಲಯತಲಾಲಿ ಸಂಸ್ಕೃತಿ, ಸಂಸ್ಕಾರು, ವಿದ್ಯಾ, ನಯ
ವಿನಯ, ಅಣುಭವ ವಿವೇಕ ಹಾಂಕಾ ಸಂಬಂಧ ಪಾವಿಲೊ ವಿಶಯು ಜಾವನು
ಆಸಾ. ದೃಷ್ಟಾಂತಾಕ - ಹೋಟೇಲಾ ವಚೊನು 'ದೋನಿ ವಾಟೋಲಿ ಖಾಣ ದೀ'
ಮ್ಹಳ್ಳಾರಿ ಹೋ ಕೋಣು ಅಬ್ಬಾ ಮ್ಹಣು ಸಗಟಯೀ ಹಾಸತೀತ. ಆಮಚೊ
ಗವರವು ರಾಖಿಚಾಕ ಆಮಿ "ದೋನಿ ಪ್ಲೇಟ ಖಾಣದೀ" ಮ್ಹಣತಾತಿ. ವಾಟೋಳಿ
ನ್ಹಹಿಂವೆ ಪ್ಲೇಟ್ ಮ್ಹಳ್ಳಾರಿ ಅರ್ಥ ಏಕೂಚಿ, ಜಾಲ್ಯಾರಿಯಿ ಗವರವಾ ಖಿತೀರ
ಪ್ಲೇಟ ಮ್ಹಣತಾತಿ. ಶೀತ ಮ್ಹಣಾಂಕ ರೈಸ್, ರಾಂದಯಿ ಮ್ಹಣಚಾಕ ಸೈಡ್ಸ್.
ಅಶೆ ಭಾಷಾ ಕೋಶಾಂತು ನವೇ ಶಬ್ದ ಮೇಳೋನು ಮಸ್ತ ಶಬ್ದಾಂಕ ವಿಶಿಷ್ಟಾರ್ಥ
ಸುತಾಂ ಕಲ್ಪನ ಕರಚ್ಯಾಂತು ಭಾಶಾ ಗವರವು ಪ್ರಬಲ ಸಾಧನ ಜಾವನು ಆಸಾ.

17) ವ್ಯಂಗ್ಯಪದ : ಏಕಾಚಾಲೆ ಅವಗುಣ ಉಬಾರ್ನು (ಉಠಾನು)
ಉಲಯತಾನಾ ವ್ಯಂಗ್ಯ ಪದ ವಾಪರತಾತಿ. ಬಣ್ಣಾನ ಕಾಳೊ ಆಶಿಲ್ಯಾಂಕ 'ಧುಲ್ಲಲೊ
ಇಂಗಳೊ' ಮ್ಹಣಚೆ ಆಸಾ. ದಡ್ಡ ವಿದ್ಯಾರ್ಥೀಕ 'ಬೃಹಸ್ಪತಿ' ಮ್ಹಣೂಯಿ,
ಅವಿವೇಕಾಕ (ಪಿಶ್ಯಾಕ) 'ಸ್ಮೃತಸಡಿಲ' ಮ್ಹಣೂಯಿ, ಬಢಾಯಿ ಕಾತರತಲ್ಯಾಕ
'ಕುವಾಳೆ' ಕಾತರತಾ' ಮ್ಹಣೂಯಿ ಸಾಂಗಚೆ ಆಮಿ ನೀತ್ಯ ಆಯಕಾತಿ.

18) ಪದಾದಿ ಸ್ವರ ಲೋಪು : ಹೆ ಸ್ವರ ಪ್ರಾರಂಭಾಕ ತದ್ವಿರುದ್ಧ ಜಾವನು
ಆಸೂಚೊ ಕ್ರಮು. ಥೋಡೆ ಶಬ್ದಾಂಚೆ ಪ್ರಾರಂಭಾರಿ ಆಸೂಚೆ ಸ್ವರ ಸೋಣು
ತೀ ಪದ ವಾಪರಚೆ ರೂಢೀಂತು ಆಸಾ. ಹೋ ಕ್ರಮು ಸಗಟ ಭಾಶೇಂತು
ಆಸೂಚೆವರಿ ದೀಸತಾ. ದೇಖೀಕ : ಅನಂತರ > ನಂತರ, ಉಪರಾಂತ > ಪರಾಂತೆ.

19) ವರ್ಣಾಗಮ ನ್ಹಹಿಂವೆ ಸ್ವರಭಕ್ತಿ : ಸಾಮಾನ್ಯ ಜಾವನು ಶಬ್ದಾಂಚೆ
ಉಚ್ಚಾರ ಕರತಾನಾ ಜಾಲೇ ತಿತುಲೆ ಧ್ವನಿ ಊಣೆ ಕರಚಿ ರೂಢಿ ಮ್ಹಣಚೆ
ಮಿತವ್ಯಯಾಸಕ್ತಿ ವಿಭಾಗಾಂತು ಪಳಯ್ಲಾಂ. ಜಾಲ್ಯಾರಿ ಹಿ ಪದ್ಧತಿಚಿ ವೆಗಳಿ.
ಉಚ್ಚಾರ ಕರೂಂಕ ಕಷ್ಟ ಜಾಲೇಲೆ ಶಬ್ದಾಂತು ಸಾಧಾರಣ ಜಾವನು ಶಬ್ದಾಂಚೆ
ಮದ್ಲೆ ಏಕು ವರ್ಣು (ಅಕ್ಷರ) ಮೇಳೋಚೆ ದೀಸೂನು ಯೇತಾ.

ಪೃಥ್ವಿ > ಪೃಥಿವಿ, ನೂತ್ನ > ನೂತನ, ಭಕ್ತಿ > ಭಕುತಿ ಶಕ್ತಿ > ಶಕತಿ.

20) ಅಲಂಕಾರಿಕ ಭಾಸ : ಅಲಂಕಾರಾಚಿ ಪರಿಭಾಷಾ ನವೇ ಶಬ್ದಾಂಚೆ
ಸೃಷ್ಟಿಕ ನಾಂದಿ ಜಾತಾ. ರೂಪಕ, ಉಪಮಾ ಹಾಕಾ ಉತ್ತಮ ದೃಷ್ಟಾಂತ ಜಾವನು

ಆಸತಿ. ಚಾಂಗ (ಬರೇ) ಮನೀಶಾಕ 'ಧರ್ಮರಾಯು', ಪೀಡನ ದೀತಲ್ಯಾಕ 'ಶನಿಸೋ' ಕೋಪಿಷ್ಟಾಕ 'ದುವಾಸು' ಅಶೆ ತುಲನ ಕರನು ಅಲಂಕಾರಮಯ ಜಾವನು ಉಲೋಚೆ ಆಸಾ. ಪಳಯಿಲೊ ವ್ಯಕ್ತಿ, ವಸ್ತುಂಚೆ ವೈಶಿಷ್ಟ್ಯ, ಪ್ರಖ್ಯಾತ, ನಾಂವಾಧಿಕ ಮನೀಶ, ವಸ್ತು ಜವಳ ಸಂಬಂಧ ಕರನು ಭಾಸ ವಾಡಯತಾತಿ. ಬಾಳಕೃಷ್ಣ, ಕೋಕಿಲಕಂಠ, ಗಾರ್ದಭ ಗಾಯನ, ರತಿದೇವಿ, ಪಾಜಿಲಿ ಪೇಸಕಾತಿಶಿ.

21) ಪಕ್ಷಪಾತಾಂಚೆ ಶಬ್ದ : ಆಪಣ್ಯಾಲೆ ವಿಶಯಾಂತು ಅಭಿಮಾನು, ಪರಕ್ಯಾ ವಿಶಯಾಂತು ಕುತ್ಸಿತ (ಕುಸಲಿ) ಭಾವನಾಚಿ ದೃಷ್ಟಿ ಪಾವನು ಆಸೂಚೆ ಮನೀಶಾಚೆ ಗುಣಾಂತು, ಸಭಾವಾಂತು ಏಕ. ಹಾಚೆ ನಿಮಿತ್ತ ನವೇ ನವೇ ಶಬ್ದ ಉಬಜತಾತಿ. ನಿಂದಾ ಕರಚೆ, ಸೋವ್ಯಾಂಚಿ ಉತರಾಂಯಿ ಹಾಂತೂಚಿ ಮೇಳತಾತಿ. ಉದಾಹರಣೆಕ ಉದ್ದಂಡ ಮೂಸಾಚೊ, ಮಶಿ ದೂಧ ಪೀವನು ವಾಡಲಾ, ಗಾಡವಾ ಜಾತಿಚೊ, ಘುಗ್ಳುಮುಸೊ.

22) ಸಂಕರ ಶಬ್ದ : ವೆಗಳೆ ವೆಗಳೆ ಭಾಶೇಕ ಮೇಳೇಲೆ ಶಬ್ದ ಮೇಳೋನು ನವೇ ಶಬ್ದ ಕರನು ಘೇವಚೆ ಸ್ವಾಮಾನ್ಯ ಜಾವನು ಸಗಟ ಭಾಶೇಂತೂಯಿ ದೀಸೂನು ಯೇತಾ. ಪುನರುಕ್ತಿ ವಿಭಾಗಾಂತು ಏಕಹೀಚಿ ಭಾಶೇಕ ಮೇಳೇಲೆ ಸಮಾನಾರ್ಥಕ ಶಬ್ದ ಯಮಳ (ಜವಳ) ವಿಭಾಗಾಂತು ಅನ್ಯ ಭಾಶೇಕ ಮೇಳೇಲೆ ಸಮಾನಾರ್ಥಕ ಶಬ್ದ ಮೇಳತಾತಿ. ಹ್ಯಾ ವಿಭಾಗಾಂತು ಭಿನ್ನಾರ್ಥಕ (ವೆಗಳೋಚಿ ಅರ್ಥ ಆಸೂಚೆ) ಜಾವನು ಆಸೂಚೆ ದೂಸರೇ ಭಾಶೇಂಚೆ ಶಬ್ದ ಮೇಳನು ಆನೇಕ ಅರ್ಥಾರಿ ರೂಢೀಕ ಯೇತಾತಿ - ಕಾಲೇಜ್ ಚೆಲ್ಲೊ, ರೂಮಾ ಭಿತರಿ, ಆಶೆ ಕುರ್ತೆಲೊ (ಆಶೇ - ಸಂಸ್ಕೃತ ಶಬ್ದಾಚಿ ತದ್ಭವ, ಕುರ್ತೆಲೋ ತುಳುಶಬ್ದ).

23) ಸಂಕ್ಷಿಪ್ತತಾ : ಚಿ = ಚಿರಂಜೀವಿ, ಹ | ಕುಂ | ಹರಿದ್ರಾ, ಕುಂಕುಮ, ಅಶೀಂಚಿ, ಬಿ.ಎ., ಎಂ. ಎ. ಯು.ಎನ್.ಒ. ಪ್ರೋ.

ಯೇದೋಳು ಹಾಂಗಾ ಸಾಂಗಿಲಿ ಕಾರಣ ನಂತಾ ಆನೀಕಯೀ ಸಾಬಾರ ಕಾರಣನಿ ಭಾಶೇಂತು ಶಬ್ದಾಂಚಿ ವಾಡಿ ಚಲತಾ. ಆಮಕಾ ಕಳನಾತಿಲೆ ಭಾಶೇಂತು ಅತ್ಯಂತ ಮ್ಹತ್ವಪೂರ್ಣ ಚಲಚೊ ಆನೀ ಏಕು ವ್ಯತ್ಯಾಸು ಮ್ಹಳ್ಳಾರಿ ಶಬ್ದಾಂಚೊ ಅರ್ಥ ಬದಲ ಜಾವಚೊ. ದೃಷ್ಟಾಂತಾಕ ಆಮಿ 'ಬಹಿಣಿ' (ಭೈಣಿ) ಮ್ಹಳ್ಳೊ ಶಬ್ದು ಪ್ರಯೋಗು ಕರತಾತಿ. ಹೊ ಶಬ್ದು ಸಂಸ್ಕೃತ ಭಾಶೇಚೊ 'ಭಗಿನೀ' ಶಬ್ದಾಚೆ ತದ್ಭವ ರೂಪ. ಸಂಸ್ಕೃತಾಂತು 'ಭಗ' ಮ್ಹಳ್ಳಾರಿ ಸ್ತ್ರೀ ಇಂದ್ರಿಯ ಆನೀಕ ದೈವ ಮ್ಹಣಚೆ ಅರ್ಥ ನಂತಾ ಅನೇಕ ಅರ್ಥ ಆಸತಿ. ಭಗಿನೀ, ಭಗವಾನ್ ತ್ಯಾಚಿ ಪ್ರಕಾರ 'ಲಿಂಗ'

ಮ್ಹಣಚೆ ಶಬ್ದಾಕಯಿ ದೋನಿ ಅರ್ಥ ಆಸತಿ.

ತ್ಯಾಚೆ ಪ್ರಮಾಣೇ ನೀಜ ಜಾವನೂಯಿ ಅಗದೀ ವಾಯ್ಕು ಸೋವೆ ಜಾವನು ಆಸೂಚೆ ಅನೇಕ ಶಬ್ದ ತಾಂಚೊ ಮೂಲಾಚೊ ಅತ್ಯಂತ ವಾಯ್ಕು ಅರ್ಥ ನ್ಯೂನ ಕರನು ಸಾಮಾನ್ಯ ಅರ್ಥಾರಿ ನ್ಹಂವೆ ಮೋಗಾನ ವಾಪರಚೇಯಿ ಆಸಾ. ರಾಂಡೇ ಪುತ್ರಾ, ರಾಂಡೇ.

ಹಾಕಾ ವಿರುದ್ಧ ಜಾವಚಿ ಕ್ರಿಯಾಯೀ ಚಲಚಿ ಆಸಾ. ಕಶೆ ಮ್ಹಳ್ಳಾರಿ ಮೂಲತಃ ಬರೋ ಅರ್ಥ ದೀವಚೆ ಸಾಬಾರ ಈಡಿಯಮ್ಸ್, ಲಕ್ಷಣಾಚೆ ಮುಖಾಂತರ ನ್ಹಂವೆ ಕಾವ್ಯ ದೃಷ್ಟಿಚೆ ಮುಖಾಂತರ ಹಾಸ್ಯ, ವಿಡಂಬನಾಕ ಅವಕಾಶ ದೀತಾತಿ.

ತೀನಿ ನಾಮ ಘಾಲೆ, ಮಂಗಳಾರತಿ ಕೇಲಿ, ಪೂಜಾ ಕರತಾಂ ಆದಿಲೆ.

ಸಂಸ್ಕೃತ ಶಬ್ದು ತದ್ಭವ ಜಾವನು ಭಾಶೇಂತು ವಾಪರತಾನಾ ಅಪಕರ್ಷ ಜಾವಚೆ ಆಸಾ.

'ಸಾಂತ' ಹೋ ಶಬ್ದು ಸಂಸ್ಕೃತಾಚೆ 'ಸಂಸ್ಥಾ' ಶಬ್ದಾಚೆ ತದ್ಭವ. ತರಿಯೀ ಹೋ ಸಂಸ್ಥಾ ಮ್ಹಣಚೊ ಅರ್ಥ ಸೋಣು ಅವ್ಯವಸ್ಥಿತ ಜಾವನು ಜನ ಭರಲೇಲೆ ಸ್ಥಳ (ಜಾಗೊ) ಮ್ಹಣಚೊ ಅರ್ಥ ದೀತಾ. ತ್ಯಾಚೆ ಪ್ರಮಾಣೇ 'ಮಹಾಘ' ಶಬ್ದು 'ಮ್ಹಾರಗ' ಜಾವನು, ಮ್ಹಾಶ್ರೇಷ್ಠ ಮ್ಹಣಚೊ ಅರ್ಥ ಸೋಣು ಚಡ ಮೋಲ ಆಸೂಚೊ ಮ್ಹಣಚೆ ಅರ್ಥಾರಿ ಪ್ರಯೋಗು ಜಾತಾ. ಆತಾಂ ರಾಂದಯಿಕಾಯಿ ಭಾರಿ ಮ್ಹಾರಗ ಜಾಲ್ಲ್ಯಾ.

ತ್ಯಾಚೆ ರೀತಿ 'ಪೆದ್ದು' ಮ್ಹಣಚೊ ಶಬ್ದು ಹೋ ಮೂಲತಃ ತೆಲುಗು ಶಬ್ದು. ತೆಲುಗು ಭಾಶೇಂತು ಹಾಚೊ ಅರ್ಥ ಮ್ಹಾಲಗಡೊ, ಪಂಡಿತು ಅಶೆ ಆಶಿಲೊ. ಜಾಲ್ಯಾರಿ ಆತಾಂ ತೋ ಹೆಡ್ಲು, ಬಡ್ವಾ, ಮೂರ್ಖ ಮ್ಹಣಚೆ ಅರ್ಥಾರಿ ಆಮಿ ಪ್ರಯೋಗ ಕರತಾತಿ.

'ಕಾಪಡ' (ಕಾಪ್ಪಡ) ಮ್ಹಣಚೆ ಶಬ್ದಾಕ 'ವಸ್ತ್ರ' ಮ್ಹಣಚೊ ಅರ್ಥ. ಜಾಲ್ಯಾರಿ ಆತಾಂ ತೋ ಬಾಯಲಾನಿ ನೆಶಚೆ ಕಾಪ್ಪಡ ಮ್ಹಣಚೆ ಅರ್ಥಾರಿ ಪ್ರಯೋಗ ಕರತಾತಿ.

'ಆಮ್ಮಾ' ಮ್ಹಣಚೊ ಶಬ್ದು ಕನ್ನಡ ಭಾಶೇ ಧಾವನು ಕೊಂಕಣೀಕ ಆಯಲಾ. ಪೂರ್ವಿ ಕನ್ನಡಾಂತು ಪ್ರಾಕಾಚೆ ಕನ್ನಡಾಂತು ಹೆ ಶಬ್ದಾಕ ಬಾಪಯ್ (ಬಾಪುಸು) ಮ್ಹಣಚೊ ಅರ್ಥ ಆಶಿಲೊ. ಜಾಲ್ಯಾರಿ ಕಾಲಕ್ರಮೇಣ ಆವಯ್ಕ

(ಆವಸೂಕ) ಸಂಬೋಧನ ಕರೂಂಕ ಹೋ ಶಬ್ದು ವಾಪರಚ್ಯಾಕ ಆರಂಭ ಕರನು ಕೊಂಕಣೇ ಭಾಶೇಂತೂಯಿ ಆವಸೂಕ ತೋ ಶಬ್ದು ವಾಪರತಾತಿ.

ಕನ್ನಡ ಭಾಶೇಂತು 'ಕಾಕಾ' ಮ್ಹಣಚೊ ಶಬ್ದು ಆಸಾ. ಹಾಚೊ ಅರ್ಥು ಬಾಪಯಚೊ ಮ್ಹಾಲಗಡೊ ನ್ಹಹಿಂವೆ ಧಾಕಚೊ ಭಾವು ಮ್ಹಣು. ಜಾಲ್ಯಾರಿ ಹ್ಯಾ ಶಬ್ದಾಕ ಕೊಂಕಣೇಂತು (ಗೋಯಾಂತು) ಕ್ಹಂಚೊ ಅರ್ಥು ಆಸಾ ಮ್ಹಣು ತುಮಿ ಜಾಣವೆ ? ಬಾಪಯ್ಚು ಬಹಿಣಿ ನ್ಹಹಿಂವೆ ಆಕ್ಶಾ (ಮ್ಹಾಲಗಡಿ ಬಹಿಣಿ) ಮ್ಹಣು -

ಮಾಯಿಚಿ ಭಯಿಣಿ ಮಾವಶೀ

ವಾಯಟ ಬರ್ಯಾಕ ಪಾವಶೀ

ಪಾಯಚಿ ಭಯಿಣಿ ಕಾಕಾ

ಕಿತ್ಯಾಕ ಚಮನಕಾ

ತಾತ್ಪರ್ಯ - ಆಮ್ಮಾಲಿ (ಆವಯಿಚಿ) ಬಹಿಣಿ ಮಾವಶೀ ಸುಖಿ ದುಃಖಾಂತು ಪಾವತಲಿ ಜಾಯ್ತು. ಬಾಪಯಚಿ (ಆನ್ನಾಲಿ) ಬಹಿಣಿ ಕಾಕಾ ಕಿತ್ಯಾಕಯೀ ಮಾಕಾ ನಾಕಾ.

ಮನೀಶಾಚೊ ಅಣಭವು ವಿಸ್ತಾರ ಜಾಲೆ ತಶೆ, ತಾಗೆಲಿ ವಿಚಾರ ಶಕತಿ ತೀಕ್ಚ್ಹ ಜಾಲೆ ತಶೆ, ನವ್ಯೋ ನವ್ಯೋ ಶೋಧನೋ (ಸೋದ) ಜಾಲೆ ತಶೆ ತಾಂಕಾ ಅಭಿವ್ಯಕ್ತಿ ದೀವುಚ್ಯಾಕ ಭಾಶೇಂತು ವಾಡಿ ನ್ಹಹಿಂವೆ ವಾಡ್ಡಪ ಜಾವಚೆ - ಅರ್ಥಾತ್ ನವೇ ನವೇ ಶಬ್ದಾಂಚೆ ವಿಕಾಸ ಜಾವಚೆ ಆವಶ್ಯಕ ಆನೀಕ ಅನಿವಾರ್ಯಯೀ ಜಾವನು ಆಸಾ. ಅಶೆ ಜಾವನು ವ್ಯಾಕರಣ ನಿಯಮಾಂ ಪ್ರಮಾಣೇ ಸಾಧನ ಕರೂಂಕ ಯತನ ಕೇಲೇಲೆ ಕೃತ್, ತದ್ಧಿತ, ಸಮಾಸ ಪಡ್ವಿಕ್ರಿಯೋ ಭಾಶೇಚೆ ವಿಕಾಸಾ ಖಿತೀರ ಮನೀಶು ಕರೂನು ಘೇತಾ. 'ಕರ್' ಧಾತು ಧಾವನು ಕೇಲೇಲೆ ಮ್ಹಣಚೊ ಶಬ್ದು ಸೃಷ್ಟಿ ಜಾಲೇಲೆ ಭಾಶೇನ ಮಾಗಿಲೆ, ದೀಲೇಲೆ, ಹಾಳೆಲೆ (ಹಾಡಲೇಲೆ) ವಾಳೇಲೆ, ಕೊರ್ಚೆ (ಕರಚೆ), ದೀವಚೆ, ಧಾಂವ್ಚೆ, ಹಾಡ್‌ಚೆ, ಖಾವ್ಚೆ, ನಾಂಚೊನು ಆದಿಲೆ ಕೃದಂತಾಕ ಉದಾಹರಣ ಜಾವನು ಆಸತಿ. ಸೋನಾ (ಭಾಂಗರ) ಶಬ್ದಾ ಧಾವನು ಸೋನಾರಾಂಚೊ, ಸೋನಾರು, ವಣಿಅಹ ಶಬ್ದಾ ಧಾವನು ವಾಣ್ಯಾಂಚೊ ಆದಿಲೆ ಪ್ರಯೋಗ ತದ್ಧಿತಾಕ ಉದಾಹರಣ. ಅಶೇಂಚ ದುಡವಾಳು, ಬ್ರಾಹ್ಮಣಂಚಿ, ಇತ್ಲ್ಯಾಚೊ, ತಿತ್ಲ್ಯಾಚೊ, ಲಾಳಕುಳೋ, ರಡಕುಳೋ, ವಳಾರು, ಆದಿಲೆ ಶಬ್ದ ಪಳೋವೇತ.

ಧಾತು ಆನೀಕ ನಾಮ ಪದಾಂ ನಿಮ್ಲಿತ್ತಿ ಮಾತ್ರ ನಹಿಂ, ಕಿತುಲೇಕೀ ಪಾವಟಿ

ಅನೇಕ ನಾಮಪದ ನ್ನಹಿವೆ ಧಾತು ಅನೇಕ ನಾಮಪದ ಮೇಳೋನು ಸಮಾಸು
ಮ್ಹಣಚೆ ನಾಂವಾನ ನವೋ ಅರ್ಥ ಸೂಚನ ಕರಚೆ ಶಬ್ದ ಸೃಷ್ಟಿ ಕರಚೆಯಿ
ಆಸಾ. ದೇಖೀಕ ತೀನ್ ದೋಳ್ಕಾಚೊ, ಪಾತಲಾಂಗಿ, ಕಮಲಮುಖಿ, ರಾಮಕೃಷ್ಣ,
ಏಕ್ಮತಾರಿ, ತಾಪತ್ರಯ, ಪಿಯ್ದರ, ಮಾಯ್ದರ, ಚೌದಾ, ಚಾರಪಾಂಚಿ, ಮಾರಾಮಾರಿ,
ಚಕ್ರಪಾಣಿ ಆದಿಲೆ.

ಮೂಲ ಉತರಾಂ ಧಾವನು ನವೇ ಶಬ್ದ : -

ಮೂಲ ಉತರಾಂ ಧಾವನು ನವೇ ಶಬ್ದ ಸೃಷ್ಟಿ ಕರಚೆ ರೀತ್ಯೊ ಮಸ್ತ
ಆಸತಿ. ಸಮಾಸ ಕೃದಂತ, ತದ್ಧಿತ ಶಬ್ದ ಸೃಷ್ಟಿ ಕೇಲೇವರಿ ಅನೇಕಯೀ ಥೋಡೆ
ಪ್ರಕಾರ ಆಸತಿ.

1) ಅಕ್ಷರಾಂಚೆ ಉಚ್ಚಾರಾಂತು ವ್ಯತ್ಯಾಸು ಜಾವಚೊ. ಅಶೆ ವ್ಯತ್ಯಾಸು
ಜಾತಾನಾ ನವೋ ಶಬ್ದು ಥೋಡೆ ವೇಳಾ ಕೇವಲ ಮೂಲ ಶಬ್ದಾಚೊ ಅರ್ಥ
ಸೂಚೇನಾತಿಲೆ ಥೋಡೆ ನವೇ ಅರ್ಥ ದೀವೊಂಕಯಿ ಪುರೊ. ದೃಷ್ಟಾಂತಾಕ
ಬರಾಬರ - ಬರೋಬರ, ಮೋವು - ಮ್ಹೋವು, ಮೋಣು - ಮ್ಹೋಣು (ಮ್ಹಣು),
ಕಾಂದೋ - ಖಾಂದೋ, ಸಕಲ - ಸಗಲೆ - ಸಕಡ (ಸಗಟ) ದಾಮಾಸ - ದಾಮಾಶಯ.

ತಾಣೆ ಸಾಂಗಿಲೆ ಬರಾಬರ, ಬರೋಬರ. ಘರಚ್ಯಾಂಗಲೆ ಬರೋಬರ
ಬಾಜಾರಾಗೆಲೊ.

2) ಹೃಸ್ವಾಕ್ಷರ ದೀರ್ಘ ಕರನು ನವೀ ಉತರಾಂ ಕರನು ಘೇತಿಲೆ ದೀಸೊನು
ಯೇತಾ - ಪಡ - ಪಾಡ. ಮರ - ಮಾರ್.

3) ಅಕ್ಷರಾಂ ಪಲ್ಲಟ ಕರಚೆ ನಿಮಿತ್ತ ಕಿತುಲೆಕೀ ಪಾವಟಿ ಥೋಡೆ ಶಬ್ದ
ಅನ್ಯಅರ್ಥ ಯೇವಚೆ ನಿಮಿತ್ತಿ ತೋವಯಿ ಏಕು ನವೋ ಶಬ್ದು ಜಾತಾ -
ಬುಗರಿ - ಬುರಗಿ
ಸರಪು - ಸಪುರ

4) ಅಲಂಕಾರಿಕ ಜಾವನು ವಾಪರಲೇಲಿ ಉತರಾಂ ಏಕೇಕ ವಿಶೇಷಾರ್ಥ
ಘೇವನು ನವೇ ಉತರಾಂವರಿ, ಪುಡಾರ (ಮುಖಾರಿ) ಯೇವನು ವಿಶಿಷ್ಟಾರ್ಥಕ ಶಬ್ದು
ಸಾಮಾನ್ಯಾರ್ಥ ಘೇವಚೆಯಿ ಆಸಾ. ದೇಖೀಕ -

ಆಮಕಾ ಕಾರ್ಕಳಚಿ ಕಾಶಿ.

ಅಶೇಂಚೆ ಸಾಮಾನ್ಯಾರ್ಥ ಆಸೊಚೊ ಶಬ್ದು ವಿಶಿಷ್ಟಾರ್ಥ ಘೇತಾ -
'ಪಂಕಜ' ಹ್ಯಾ ಶಬ್ದಾಚೊ ಅರ್ಥ - ಪಂಕ = ಚಿಕ್ಕೋಲು + ಜ = ಉಬಜಲೇಲೆ

ಮ್ಹಣು. ಜಾಲ್ಯಾರಿ ಆತಾಂ ಸಾಮಾನ್ಯಾರ್ಥ ವಚ್ಚೊನು ವಿಶಿಷ್ಟಾರ್ಥಾರಿ ಮಾತ್ರ ಕಮಲಾಪೂಲ - ಅಶೆ ವಾಪರತಾತಿ.

5) ಸಾಮ್ಯ ದೀವಚ್ಯಾಕ ವಾಪರಲೇಲೆ ಕಿತ್ತುಲೇಕಿ ಶಬ್ದ ನವೇಚಿ ಜಾತಾತಿ. ಹೆ ಸಾಮ್ಯ ಬಾಹ್ಯ ಆಕಾರಾಂತು ಆಸೂಂಕ ಪುರೊ ನ್ಹಂವೆ ಗುಣಾಂತು ಆಸೂಂಕ ಪುರೊ.

'ಪತ್ರ' ಹ್ಯಾ ಶಬ್ದಾಕ 'ಪಾನ' ಮ್ಹಣು ಪಯಲೊ ಅರ್ಥ ಆತಾಂ ತಾಕಾ ವೆಗಳೋಚಿ ಅರ್ಥ ಜಾಲಾ -

"ತಾಗೆಲೆ ಪತ್ರ ಆಯಲಾವೆ" ?

'ದೀವಾಳಿ' - ದೀಪಾವಲೀ ಮ್ಹಣು ಅರ್ಥ ಆತಾಂ ಸಗಟಯಿ ವ್ಹಡಗಾನು ಘೇವನು ಪಾಪರ್ ಜಾಲಲೊ ಮ್ಹಣಚೆ ಅರ್ಥಾರಿ ವಾಪರತಾತಿ - "ತಾಣೇ ದೀವಾಳಿ ಕಾಳ್ಳಿ".

6) ಉಪಮಾ (ಸಾಮ್ಯ) ಥಾವನು ಏಕ ಮೇಟಾಂ (ಪಾವಲೆಂ) ಮುಖಾರಿ ದವರೊನು ರೂಪಕಾನ 'ತೇಂಚಿ ಹೆ' ಮ್ಹಣು ಸಾಂಗಚೆ ಕಡೇನ ಕಿತ್ತುಲೇಕೀ ನವೇ ಶಬ್ದ ಸೃಷ್ಟಿ ಜಾಲೆಲೆ ಆಸತಿ -

ಹಾಥು - ಆಧಾರು = ತೋ ಮಾಕಾ ಏಕು ಹಾಥು ಜಾವನು ಆಸಾ.

ಬೋಡ - ವಂಶ, ಬುದ್ಧಿ = ತಾಂಗೇಲ್ಯಾಂತು ಚಾರಿ ಬೋಡ ಹೊ.

ನಾಂಕ - ಮರಿಯಾದ = ನಾಂಕಾ ಕುಡಕೊ ಗೇಲೊ

7) ಅತ್ಯಂತ ಆದರ ಆಶಿಲ್ಯಾಲೆ ನಾಂವ ಸಾಂಗೂಚಾಕ ಮನ ಜಾಯ ನಾತಿಲೆ, ನ್ಹಂವೆ ರೂಢೀಕ ಭೀವುನು ತೆಂ ಮ್ಹಣೂಂಕ ಜಾಯ ನಾತಿಲೆ ಆನ್ಯೇಕ ರೀತೀನ ಸೂಚನ ಕರಚೆಂ ಆಸಾ -

ತಾನ್ನಿ, ಯಜ್ಞಾನ, ಸ್ವಾಮೆ, ಚರತಲೊ (ಸರಪು) ವ್ಹಡ ಜಾಗ್ಯಾರಿ (ಧರ್ಮಸ್ಥಳ)

8) ಕಾಲಕಾಲಾರಿ ಭಾಶೇಂತು ವ್ಯತ್ಯಾಸ ದೀಸೂನು ಯೇವನು ಭಾಶೇಚೆ ವಿಕಾಸಾಕ ನ್ಹಂವೆ ಪರಿವರ್ತನಾಕ ಕಾರಣ ಜಾವಚೆಂಯಿ ಆಸಾ.

ಸೋಳಾ ಶತಮಾನಾಂತು ಪ್ರಯೋಗ ಕೇಲೇಲೆ ಶಬ್ದ ಆಜಿ ಕಿತ್ತುಲೆ ಪರಿವರ್ತನ ಜಾಲ್ಯಾತಿ ಮ್ಹಣಚೆ ಸಕಯ್ಲ ದೀಲೇಲೆ ದೃಷ್ಟಾಂತಾನ ಸಮಜೂನು ಘೇವ್ತೆ.

ಉಲಯಲೋ

ಉಲೈಲೊ

ಆಪುಲ್ಯಾ

ಖ್ಯೆಂಚೋ

ಅಗಿಚೊ

ತಾವಳಿ

ಉಲಉಂ ಲಾಗಲಿ

ತಾಚೆ

ಕಿತ್ಯಾಕ ಜರಿ ಮ್ಹಣತಾತ

ಪಣ

ಹಾಂವ ತುಕಾ ಯೇಕ ಸಾಂಗತಾ

ಹೋಲೂನು

ಭಿಯೇಉಂ

ಆಟಾಂ

ಧಾಡಿಲೊ

ತುಗೇರಿ

ಮೇಗೇರಿ

ಆಪಣ್ಣಾಲ್ಯಾ

ಖಿಂಚೊ (ಕ್ಹಂಚೊ)

ಆಂಗಾಚೊ

ತ್ಯಾವೇಳಿ, ತಾವಳಿ

ಉಲೋಚಾ ಲಾಗಲಿ

ತಾಗೆಲೆ

ಕಿತ್ಯಾತರಿ ಮ್ಹಣತಾತಿ, ಕಿತ್ಯಾಕ ಪುಣೆ

ಮ್ಹಣತಾತಿ

ಪಳೆ ಜಾಲ್ಯಾರಿ

ಹಾಂವ ತುಕ್ಯಾ ಯೇಕ ಸಾಂಗತಾ

ಜಾವನು

ಭೀವ್ನು

ಆಟಯಿ

ಧಾಂವಡಾಯಿಲೊ, ಧಾಡಲೊ

ತುಗ್ಗೇಲಿ

ಮೇಗ್ಗೇಲಿ

(ಪಂಚ್ಯಾದಾಯಿ 1969 ದೀಪಾವಳಿ ಸಂಚಿಕೆಂತು ಶ್ರೀ ಜೂಜೇ ಪೇರೇರಾ

ಹಾನ್ನಿ ಸಂಗ್ರಹ ಕೆಲ್ಲೆಲೆ ಕೊಂಕಣಿ ಗದ್ಯ ಸಂಗ್ರಹಾ ಧಾವನು)

ಹ್ಯಾ ಸಗಟ ಮೇರೇನ ಭಾಶೆಂತು ಶಬ್ದ ವಾಡತಚಿ ವತಾತಿ. ಮಾತ್ರ ನ್ಹಹಿಂ, ಅನ್ಯ ಭಾಶಾ ಸಂಸರ್ಗಾನಚಿ ಭಾಸ ವಾಡಚಿ ಆಸಾ. ಕೊಂಕಣಿ ಭಾಶೆಂತು ಅನ್ಯ ಭಾಶೆಚೆ ಕ್ಹಂಚೆ ಕ್ಹಂಚೆ ಶಬ್ದ ಮೇಳ್ಯಾತಿ ಮ್ಹಣಚೆ ಹ್ಯಾ ಪಯಲೇಂಚಿ ಪ್ರಾರಂಭಾರಿ ಪಟ್ಟಿ ಕರನು ವಿಸಕಳಾಯಿಲೆ ಆಸಾ. ತಾಚಿ ವಿವರ ಫುಡಾರ ದೀತಾತಿ.

7

ಕೊಂಕಣೀ ಭಾಶೆಚೆ ದೇಶ್ಯ ಶಬ್ದ

ಪಡಿಯೇಕ ಭಾಶೇಕ ಪರಭಾಶೆಂತೂನು ಶಬ್ದ ಸ್ವೀಕಾರ ಕೆಲ್ಯಾರೀಯಿ ಆಪುಲ್ಯಾಚೇಚಿ ಜಾವನು ಆಸೂಚೆ ಸ್ವಜಾತೀಯ ಶಬ್ದ ಆಸುನೂಚಿ ಆಸತಾತಿ. ನ್ಯಾಯ ಜಾವನು ತೇಂಚಿ ಭಾಶೆಚೆ ನೈಜ ಜಾವನು ಆಸೂಚೆ ಸಾರ. ತೆ ಸಜೀವ, ಸಜೀವಾಂಚಿ ಭಾಸ. ದೇಶ್ಯ ಶಬ್ದಾಚೆ ಏಕೈಕ ಉತರಾಂತೂಯಿ ದೋಳ್ಕಾಂ

ಮುಖಾರಿ ಸುಸ್ಪಷ್ಟ ಚಿತ್ರ (ಪಿಂತ್ಲೂರ) ಉದೇನು ರಾಬೋಚೆ ಸಾಮರ್ಥ್ಯ ಆಸಾ. 'ಬೋಡಕೊ ಹಾಲೋಚೊ', 'ವೋಂಟ ಚಾಬಚೆ' 'ದಾಂತ ಕಟಕಟಾಚೆ' ಆದಿಲಿಂ ಉತರಾಂ ಮನಾಂಚೇರಿ ಕಿತುಲೊ ಪರಿಣಾಮಕಾರಿ ಅರ್ಥು ಅಚ್ಚು ವತ್ವಿಲೆವರಿ ವತ್ವಿತಾತಿ. ಜಾಯಿ, ನಾಕಾ, ಕೋಪಚೆ ಆದಿಲೆ ಬರೇ ಉತರಾಂ ಪೇಕ್ಷಾ ವಯರಿ ಸಾಂಗಿಲೆ ತಸಲೆ ದೇಶ್ಯ ಶಬ್ದ ಕೆನ್ನಾಯಿ ಉತರಾಂಚೆ ಮಾಧುರ್ಯ ಚಡ ಕರತಾತಿ. ಮಾತ್ರ ನ್ಹಹಿ, ದೇಶ್ಯ ಶಬ್ದಾಂತು ಆಸಚೊ ಆವೇಶು ಸಾಮಾನ್ಯ ಉತರಾಂತು ಆಸನಾ. ಭಾವನಾಯುಕ್ತ ಜಾವನು ಉತ್ತಮ ಹಾವಭಾವ ಸೈತ ಸರಸಸಲ್ಲಾಪ ಮಿಶಾಲ ವಾಗ್ವಾದ ಕರಚ್ಯಾ ಜಣಾಲೆ ಕಡೇಚ್ಯಾನಯೀ ದೇಶ್ಯ ಶಬ್ದ ವಾಡೊನು ಯೇವಚೆ ಜಾವನು ಆಸತಿ. ಅಶೆ ವಾಡ್ತಲೆ ದೇಶ್ಯ ಶಬ್ದ ಭಾಸ ವಾಡಚ್ಯಾಕ ಸಹಕಾರಿ ಜಾತಾತಿ.

ಕೊಂಕಣೀ ಭಾಶೇಚೆ ದೇಶ್ಯ ಶಬ್ದ ಪಾಂಚ ವಿಭಾಗ ಕರನು ವಿಂಗಡಾವುಯೇತ.

1) ಜೋಡಿ ಉತರಾಂ :- ಉಲಯಿಲೆ ಉತರಾಕ ಏಕ ರೀತಿಚೊ ರಭಸು ಯೇವಚೆ ಖತೀರ ಹ್ಯಾ ಧರಾಚಿ ಉತರಾಂಚಿ ರೀತಿ ಆಸ ಜಾತಾ.

ಖಾಣಗೀಣ, ದೋಸ್ತಿಗೀಸ್ತಿ, ಜೇವಣಗೀವಣ, ನಾಲ್ಕುಗೀಲ್ಕು, ಪುಸ್ತಕಗಿಸ್ತಕ, ಥಂಯಿ ಥಂಯಿ, ವಸವಸ (ವಚವಚ), ಗಾಂವ್ಸಾಂವ, ವಹಿವಹಿ, ಘರದಾರ, ಗಾಯವಾಸು, ಆವ್ಣು ಬಾಪುಸು, ಆಡನೀಟ, ಭಂಯ್‌ಭೀತ, ಪೇಜಾಶೀತ, ಭಾವುಭಹಿಣಿ, ಹಳದ ಕುಂಕುಮ, ಮಿಟಮಿಸಾಂಗ, ಲೋಣಿತೂಪ, ಪಾನ್‌ಪೋಡಿ, ಯದ್ವಾ-ತದ್ವಾ, ಮಾವುಮಾಂಯಿ, ಆಚಾರುವಿಚಾರು, ರೀತಿರೀವಾಜ್, ವಾಸವಾರ್ಜಿಕ, ಕಾಗದಪತ್ರ, ಹಾಥ್‌ಪಾಯ, ವ್ಹಾರೆ ಪಾವ್ಣು, ರೊಟ್ಟಿಭಾಜಿ, ಜಪುತಪು, ತೀರ್ಥಪ್ರಸಾದು, ಕಾಸುರುವ್ಪಿ, ನಯವಿನಯ, ಪ್ರೀತಿ ವಿಶ್ವಾಸು, ಯಂತ್ರತಂತ್ರ, ದೂಧ - ಸಾಕರ.

2) ವಿರುದ್ಧಾರ್ಥಕ ಜೋಡಿ ಉತರಾಂ =

ಆಡನೀಟ, ಮಾಯಿಸೂನ, ಹೇಕಡೆ ತೇಕಡೆ, ಈಶಿನ್ ತೀಶೀನ್, ದೀಗ ಗುಡ್ಡೆ, ತೇಲಶಿಕಾಯಿ, ಉಠಾನು ಪೋಣು, ಮಾಕ್ಸಿ ಮುಖಾರಿ, ಪಾಟ ಪುಡಾರ, ಘೇವಚೆ ದೀವಚೆ, ವಯಿರಿ ಸಕಲ, ವಾಯ್ ಬರೆ, ಸಾನು ಹೋಡು, ಸೂಣೆ ಮಾಜರ, ಹೋಡು - ದುರ್ಬಳೊ, ಸಕಾಳಿ ಸಾಂಜ, ದೀಸುರಾತಿ, ಬಾಹಿರಭಿತರಿ, ಅಮಾಸ ಪುನ್ನವ, ಆಲ್ತಾನ ಪೆಲ್ತಾನ.

3) ಸಾನ ಚಂದ ಉತರಾಂ, (ಲಾನ್ ಸೋಬಿತ ಉತರಾಂ)

ಝಗಝಗೀಜಾ, ಪೂಗೂನು ಬಯಿಸ, ರಣರಣೀವತ, ಖತ್‌ಖತೊ ಯೇವಚೊ (ಕೋಪು, ರಾಗು), ಗಟಗಟೀಪೀ, ರಫರಫೀ ಮಾರಿ, ಟುಕ್‌ಟುಕೀ ಚೋಯ್, ಆಖೀರಕಾರ, ಸರ್ರನೆ ವಸ, ಸಟ್‌ಸಟೀಯೋ, ಬಳಬಳೀ ರಳ್ಳೊ (ರಡಲೊ) ಗಪ್‌ಚಿಪ್ ಬೈಸ, ಮೇಳನು ಪಳೆ, ಪಳೋನು ಮೇಳ, ಪಿಳಪಿಳಾನು ಪಳೆ, ಗಿರ್‌ಗಿರ್ ಗಿರಗಿಟ್ಟಸೋಘೂಂವ್, ಸೂಣೆ ಭೋಂಕಚೆ, ಮಾಜರ ರಡಚೆ, ಕೋಲೋ (ಕೊಲ್ಲೊ) ರಡಚೆ, ಗಾಯಿ ಆಂಬೇತಾ, ಮಶಿ ರೆಂಬೆಚೆ, ರಡ್ಡೊ (ರೇಡೊ) ರೇಂಕಚೆ, ಪಾಡ್ಡೋ ಹುಂಕಾರು.

ಕ್ಹಂಚಾಕಯಿ ತುಲನಾ ಕರತಾನಾ -

ಗೋಡಸಾಕರಶಿ, ತೀಕ ಉಜೋ, ಕೋಡು ವಿಷ (ವೀಕ), ಕಾಳೊ ಇಂಗಳೊ, ಪೂಲಾಂ ಗೋಂಚೊ, ವಲ್ಲೊ ಮುದ್ದೊ, ಭಿಂಗ್ರಾ ಭಾತ್ತಿ, ಮೋತ್ಯಾಂ ಝೋಲ್ಲೊ, ಪೀಟಶೆ ಚಾನಿಣೇ, ಮೋತಿಶೆ ದಾಂತ, ಉತರಾಂ ಝೋಕು, ಸುರಯಿ ತಾಂದೂಲಶೆ (ಚರ್ಡಾಲೆ ದಾಂತ) ಕೀರುಸೊ (ಉಲಯಿತಾ) ಲೋಣಿಶೆ (ಆಂಗ), ಹಸ್ತೇ ಚಮ್ಮಣ, ಭರಣೇಗಳೊ, ಫಾತರಾಕುಡಕೊ (ಗಟ್) ಚಂದಣು, ಸೂಣೆಸೊ.

4) ಗಾದ (ಅದ್‌ಗತ) ಅಸಲಿಂ ಉತರಾಂ

ಸೂಣ್ಯಾ ಬಾಲ, ಗಣಪತಿಲಿ ವ್ಹಾರ್ಡೀಕ, ಸ್ವರ್ಗಾಕ ನೀಸಣಿ, ಬುಧಾ ದಶಾ, ಆಷಾಢಮಾಸು, ಕೀರವಂಟಿ ಸಡಿಲ, ಸರಪಾದೂಧ, ಧಿಂಗಡೊ ಬಸವು, ಗಾಯಚೆ ತೋಂಡಾ ವಾಘು, ಗಾಡವಶೆ ಘೋಳತಾ. ಗುಮಡು ಆಡ ಪಡತಾ, ರೇವೆ ಗುಡ್ಡೋ, ವಾಘಾ ದೂಧ, ಹಸ್ತೇಪಾದು, ತುಳಸೀ ಉದಾಕ ಸೋಡಿ, ರಾಮಬಾಣು, ಏಕ್ ಲೇಂಡಾ ಕುಡಕೊ, ಹನುಮಂತಾ ಬಾಲ, ಲಾಳ ಗಳಯಿಲೇ ಆಯಲೆಂ, ಭಾಂಗರಾ ಪೇಸಕಾತಿ, ಶೆಟ್ಟಿ ಸಿಂಗಾರು.

5) ಹಾಥು ಉಬಾರ್ನು ದೀವಚೆ (ಮನಸ್ಪೂರ್ವಕ ದೀವಚೆ)

ಹಾಥು ಯೇನಾ (ಮನ ಜಾಯನಾ) ಅನಿಚ್ಛಾ

ಹಾಥು ಉತಾಚೊ (ಮಾರಚೆ, ಸಮ್ಮತಿ ದೀವಚೆ)

ಹಾಥು ಮಾಕ್ಶಿ (ದೀವಚೆ ವಿಷಯಾಂತು ಅನಾಸಕ್ತಿ)

ಹಾಥು ಮುಖಾರ್ಸೊಚೊ (ಮಾರಚೆ) ಉಲಯಲ್ಯಾರಿ ತೋ ಹಾಥು ಮುಖಾರ್ಕಿತಾ

ಹಾಥು ದೀವಚೊ (ಪಾಟೀಸರಚೆ, ಮೋಸು ಕರಚೆ) ತಾಣೇ ಐನ್

ವೇಳಾರಿ ಹಾಥು ದೀಲೊ

ಹಾಥು ಸೊಡಚೊ (ಅರಕ್ಷಣ) ದೇವಾ, ಮೆಗೆಲೊ ಹಾಥು ಸೋಣುಕಾ
ಹಾಥ್‌ಪಾಯ ಮಾರಚೆ (ಕರಿಣ ಶ್ರಮು ಕರಚೆ) ಕಿತುಲೆ ಮ್ಹಣು
ಹಾಥ್‌ಪಾಯ ಮಾರಚೆ

ಹಾಥ್ ಭೀತರಿ (ವಶ) ತೊ ಬಾಯಲೇಲೆ ಹಾಥ್‌ಭೀತರಿ

ಹಾಥು ಚುಕೋನು (ಪಾಡಜಾ) ತೋ ಬಾಪ್ಪಲೊ ಹಾಥು ಚುಕೋನು
ಗೇಲೊ

ಹಾಥು ಗುಣು (ಬರೆ, ಚಾಂಗ) ವೈಜಾಲೊ ಹಾಥುಗುಣ ಬರೋ ಆಸ
ಹಾಥು ಧರಚೊ (ರಕ್ಷಣ, ಸಹಾಯು) ದೇವಾನಚಿ ಹಾಥು ಧರಕಾ
ಹಾಥು ಸಲ್ಪುಚೊ (ನಿರ್ಧನತಾ) ಆಜಿಕಾಲಿ ಮೆಗೆಲೊ ಹಾಥು ಸಲ್ಪಲಾ
ಹಾಥು ದಾಖೋಚೊ (ವಂಚನಾ) ತಾಣೆ ಕಡೇರೀಯಿ ಹಾಥು
ದಾಖಿಯಲೊ

ಹಾಥ್ ವಯ್ರು (ಪ್ರಾಪ್ತಿ) ಕೇಲೆಲೆ ಕಾಮಾ ಫಲ ಹಾಥ್ ವಯಿರಿ
ಆಸ್ಸತಾ.

ಹಾಥ್ ಬಾಂದೂಚೊ (ಅಸಾಯಕತಾ) ತಾಗೆಲೆ ಹಾಥು ಬಾಂದಿಲೊ
ನಿಮಿತ್ತ ತಾಣೆ ದೀನಿ

ಬೋಡಾರಿ ಹಾಥ್ (ನಶ್ಚ, ಯೆಚ್ಚನಾ) ನಾಕಾ ಜಾಲೇಲೆ ಕೆಲ್ಯಾರಿ
ಬೋಡಾರಿ ಹಾಥ

ಹಾಥು ಮೊಳ್ಳೊ (ಅಸಹಾಯಕತಾ) ಕುಂಭಕರ್ಣನ ಮೇಲೇಲೇಂಚಿ
ರಾವಣಾಲೊ ಹಾಥು ಮೊಳ್ಳಾವರಿ ಜಾಲೆ

ಪಾಯ ಧರಿ (ಶರಣ) ಕಾಮ ಜಾವಕಾ ಜಾಲ್ಯಾರಿ ಪಾಯ ಧರಕಾ
ಪಾಂಯ್ ಪಡ (ಶರಣ) ದೇವಾಕ ಪಾಂಯ ಪಡ

ಆಂಗಾ ಉಜೋ (ದುಃಖ) ಮೆಗೆಲೆ ಆಂಗಾ ಉಜೋ ಅಶೀಂಚಿ
ನೀವತವೇ ?

ಬೋಡ ಖಾವಚೆ (ಪೀಡಾದೀವಚೆ) ತೂ ಕಸಲ್ಯಾಕ ಬೋಡ ಖಾತ್ತರೇ ?

ಬೋಡ ದೀವಚೆ (ಕಷ್ಟ ಸ್ವೀಕಾರ ಕರಚೆ) ತುಗೆಲೆ ಖತೀರ ಹಾಂವ
ಬೋಡ ದೀತಾಂ

ಬೋಡ ಕ್ಹಾಖ್ಯಾಂತು (ಬೇಜವಾಬದಾರಿ) ಬೋಡ ಕಾಖ್ಯಾಂತು

ಫಾಲನು ಕಾಮ ಕರೂಂ ನಾಕಾ

ನಾಂಕ ರೀಗೋಚೆ (ಮದ್ಧೆಂ ಪ್ರವೇಶು) ದೂಸರ್ಯಾನಿ ಉಲಯಿತಾನಾ
ತೂಂ ಇತ್ಯಾಕ ನಾಂಕ ರೀಗಯಿತಾ ?

ನಾಂಕ ಶಿರ್ಕಾಚೆ (ಮದ್ಧೆಂ ಪ್ರವೇಶು) ತ್ಯಾ ಲಡಾಯೀಂತು ತೂಂ ಇತ್ಯಾಕ
ನಾಂಕ ಶಿರಕಾಯತಾ

ಬೋಡಾಂ ವಚ್ಚೆ (ಅರ್ಥ ಜಾವಚೆ) ಕಿತುಲೆ ಸಾಂಗಲ್ಯಾರೀಯಿ ಬೋಡಾ
ವಚನಾವೆ ?

ಬೋಡ ಹಾಲೋಚೆ (ಸಮ್ಮತಿ) ಮೆಗೆಲೆ ಉತರಾಂಕ ತಾಣೆ ಬೋಡ
ಹಾಲಯ್ಲೆ

ತೋಂಡ ತಿರಪೂಚೆ (ತಿರಸ್ಕಾರ) ಮಾಕಾ ಪಳೋನು ತಾಣೆ ತೋಂಡ
ತಿರಪೀಲೆ

ಫರ್ಕಟ ತೋಂಡ (ರಹಸ್ಯನಾ) ತಾಗೆಲೆ ಕೆನ್ನಾಯಿ ಫರ್ಕಟ ತೋಂಡರೇ
ತೋಂಡನಾ (ಮೌನ) (ಉಲ್ಲಯಿಲ್ಲ್ಯಾತಿಲೆ ಆಸೂಚೆ) ಉಲಯೀ,
ತೋಂಡ ನಾವೆ ತುಕಾ ?

ತೋಂಡ ಸೋಡಚೆ (ರಹಸ್ಯ ಪ್ರಕಟ ಕರಚೆ ಉಲೋಚೆ) ಹಾಂವೆ
ತೋಂಡ ಸೊಳ್ಕಾರಿ ತೂಂ ವಾಂಚಶಿ ನಾ.

ದೋಳ್ಕಾಂ ಮಾತ್ತಿ (ಮೋಸು, ವಂಚನಾ) ಚೋರಾನ ಪೋಲೀಸಾಂಚೆ
ದೋಳ್ಕಾಕ ಮಾತ್ತಿ ಫಾಲ್ಲಿ.

ನಾಂಕಾರಿ ಬೋಟ (ಆಶ್ಚರ್ಯ) ಸರ್ಕಸಾಂತು ಖೇಳು ಪಳೋನು
ನಾಂಕಾರಿ ಬೋಟ ದವರ್ಲೆಂ

ನಾಂಕಾರಿ ಮೂಸು ಬಸೂಂಕ ನಾ (ರಾಗು) ತಾಕಾ ನಾಂಕಾರಿ ಮೂಸು
ಬಸೂಂಕ ನಾ.

ನಾಂಕಾಂ ಕುಡಕೋ ವಚೋ (ಅಪಮಾನು) ಪುತಾಲೆ ದುರ್ವರ್ತನಾನ
ಬಪ್ಪೂಲೊ ನಾಂಕಾ ಕುಡಕೋಗೇಲೊ

ನಾಂಕ ಖಿರಪೂಚೆ (ಮಾಂಕಡಾ ಬುದ್ಧಿ) ತಾಕಾ ಪಳೋನು ತೂಂ
ಕಿತ್ಯಾಕ ನಾಂಕ ಖಿರಪಿತಾ

ಪಿತಲಿಕಾನ್ (ದೂಸರ್ಯಾನಿ ಸಾಂಗಿಲೆ ಮಾನ್ಯ ಕರಚೆ) ದೂಸರ್ಯಾಲೆ
ಉತರ ಆಯಕತಲೊ ಪಿತಲೀಕಾನಾಂಚೊ

ಕಾನ್‌ದೀ (ಮನ ದೀವನು ಆಯ್ಕು) ಹಾಂವ್ ಸಾಂಗಿಲೆ ಕಾನ್ ದೀವನು
ಆಯ್ಕು

ಕಾನ್‌ಧರಿ (ಬಲಾತ್ಕಾರ) ತಾಣೆ ಮೆಗೆಲೆ ಕಾನ್ ಧರ್ದೆಲೆ ನಿಮಿತ್ತಿ
ಹಾಂವ್ ತೆ ಕಾಮ ಕರಕಾ ಜಾಲೆ

ದೋನಿಜೀಬ್ (ಚಂಚಲ ಬುದ್ಧಿ) ದೋನೀ ಜೀಬೇಚಾಲೆ ಉತರಾಂಕ
ಮೋಲ ನಾ

ದಾಂತ ಚಾಬಚಿ (ಕೋಪು ಪ್ರಕಟ ಕರಚೆ) ರಾವಣನ ಅಂಗದಾಕ
ಪಳೋನು ದಾಂತ ಚಾಬಲೆ

ದಾಂತ ಕಟಕಟಾಚಿ (ಕೋಪು ಪ್ರಕಟ ಕರಚೆ) ಲಕ್ಷ್ಮಣನ ರಾವಣಾಂಕ
ಪಳೋನು ದಾಂತ ಕಟಕಟಾಯಲೆ.

ಖಾಂದು ದೀವಚೊ)ಸಹಾಯು, ಮದದ ಕರಚೆ)

ಪೋಟ ರ್ಘಾಳ (ಮತ್ಸರು)

ಪೋಟಾ ಉಜ್ಜೊ (ವೇತಾ, ಮತ್ಸರು) ತಾಗೆಲೆ ಹೀನ ಕಾಮ ಪಳೋನು
ಪೋಟಾ ಉಜೋ ಯೇತಾ

ಫಾಟಿ ಧರಚಿ = ಫಾಟಿ ಧರ್ದೆಲೆ ಕಾಮಾಂತು ಯಶ ಮೇಳತಾ

ಫಾಟಿ ಲಾಗಚಿ = ತಾಗೆಲೆ ಫಾಟಿ ಲಾಗೂನು ಪೈಸೊ ಘೆತಲೊ

ಸೂಣ್ಯ ಚಾಕರಿ (ಗುಲಾಮತನ) ದೂಸರ್ಯಾ ತ್ವಂಚಿ ಸೂಣೇಚಾಕರಿ
ಕಿತ್ಯಾಕ ಕರಕಾ

ಕುವಾಳೆ ಕಾತೋರಚೆ (ಏಡಾಯಿ) ಹಾಥಾಂತ ಜಾಯಿನಾ ಜಾಲ್ಯಾರೀಯಿ
ಕುಂವಾಳೆ ಕಾತರತಾ

ಕಾನ್ನಾ ಮುದ್ದಿ (ಪೈಸೊ) ತೂಂ ನಿಮಗಿಲೇಲೆ ತಶೆ ದೀವತಾಕ ಕಾನ್ನಾ
ಮುದ್ದಿ ನಾ

ಕಾಪ್ಪಣಿ ಝಡಚಿ (ಆಶಿಲೆ ಪೂರಾಯಿ ಖಾಲಿ ಜಾವಚೆ) ತೇ ಕರೂಂಕ
ವಚೂನು ಕಾಪ್ಪಣಿ ಪೂರಾಯಿ ಝಳ್ಳಾ

ಬೋಡಲಾನ ಜಾವಚಿ (ನಶ್ವ ಜಾವಚಿ) ತೇ ಕರೂಂಕ ವಚೂನು
ಬೋಡಲಾನ ಜಾಲ್ಲೆ

ಅಶೇಂಚಿ - ಕೇಸ ಪಿಕ್ಲೆ (ಪ್ರಾಯ ಜಾಲ್ಲಿ) ಮೂಸು ಮಾರಚೊ
(ವ್ಯಾರು ನಾ) ದೋಳೆ ತಾಂಡಿತಾತಿ (ನೀದ)

ಕಪಲಾ ಉಸಳಿ (ಸಮಸ್ಯಾ, ಕುವಾಡ) ದೀವೋಡು ನೀದಲಾ (ಜೇಬಖಾಲಿ),
 ಪೋಂಡಾಂತ ಬಸಲೊ, ಪಳ್ಳೊ (ಭಾರೀ ನಶ್ವ)
 ಧೂವರು ಪಳೋಚೆ (ದೂಸರ್ಯಾಲೆ ಮರಣ ಇಶ್ತ್ ಪಾವಚೆ) ಕಿಮಸಾ
 ಬದೀಕ (ಅಲ್ಪ ಸುದಾ) ಕೊಲ್ಯಾಬುದ್ಧಿ (ಕುತಂತ್ರ, ವಂಚನಾ)
 ವ್ಹಾರ್ಯಾರಿ ಪಡಲಾ (ಪಾಡ, ವಾಯ್ಪು ಜಾಲ್ಲ್ಯಾ) ತಾಂಬೂಲ ದೀವಚೆ
 (ವೀಡೊ, ಆಮಂತ್ರಣ ದೀವಚೆ) (ತಾಂಬೂಲ ಘೇವಚೆ) (ಆಮಂತ್ರಣ
 ವೀಡೊ ಘೇವಚೆ, ಸ್ವೀಕಾರ ಕರಚೆ) ಉದಕಾಂತು ಹೋಮು (ವ್ಯರ್ಥ
 ಜಾವಚೆ) ಕಾಂಕಣ ಸೂಯಲಾಂ (ಧೈರ್ಯ ನಾತಲೊ, ಕಾಯರು)
 ರಗತಾ ಝಮ್ಮ (ಪ್ರಾಯೇಚೆ ಮದ) ಗಳ್ಳಾಕ ಬಾಂದೂಚೆ
 (ಜವಾಬದಾರಿ ವ್ಹಾಂವ್ಹೊಚೆ) ಗಳೋ ದೀವಚೊ (ಜೀವು ದೀವಚೊ)
 ವೋಂಟ ತಿರುಪುಚೆ (ತಿರಸ್ಕಾರು) ದೋಳೆ ಖೇಳೋಚೆ (ಜೀವು
 ಗೆಲ್ಯಾವರಿ ಕರಚೆ) ದೋಳೆ ಹೋಡ ಕರಚೆ (ಭಿಷ್ಣಾಚೆ)
 ಜೀಬ ಬಾಹಿರ ಸೋಡಚಿ, ಜೀಬ ದೀಗ ಸೋಡಚಿ (ಗವರವ ಹೀನ
 ಕರನು ಉಲೋಚೆ) ಜೀಬಚಾಬಚೆ (ರಹಸ್ಯ ಪ್ರಕಟ ಜಾಲೆಂಮೊ
 ಮ್ಹಣು ಲೇಕಚೆ)

ಹೆ ಪ್ರಮಾಣೇಚೆ ಶಬ್ದಾನಚಿ ನವೇ ನವೇ ಶಬ್ದ ರಚನ ಜಾವನು ನವೇ
 ನವೇ ಅರ್ಥಾರಿ ಪ್ರಯೋಗ ಕರತ ಆಯಿಲೆ ಶಬ್ದ ಆನೀಕಯಿ ಪುಷ್ಕಳ ಆಸತಿ. ತೆಂ
 ಪಡಿನೀತ್ಯ ಉಲೋಚೆ ಉತರಾಂತು ಆಮಕಾ ಗೋಚರಾಕ ಯೇನಾಶಿ ರಾಬನಾಂತಿ.

ಯೇದೋಳು ವಿಸಕಳಾಯಿಲೆ ವಿಷಯಾ ವಯಿಲ್ಯಾನ ಭಾಶೇಂತು ಕ್ಹಂಚೆ
 ರೀತೀರಿ ಕಾಲಕಾಲಾಕ ವ್ಯತ್ಯಾಸು ಬದಲಾವಣ ದೀಸೂನು ಯೇವನು, ಭಾಶೇಚೆ
 ವಿಕಾಸ ಅಥವಾ ಪರಿವರ್ತನಾಕ ಕಾರಣ ಜಾತಾ ಮ್ಹಣಚೆ ಆಮಿ ಸಮಜಲೀಂತಿ.
 ಹ್ಯಾ ರೀತೀಚೆ ಪರಿವರ್ತನಾಕ ಕಾರಣ ಜಾಯನಾತಿಲಿ ಭಾಸ ಪ್ರಪಂಚಾಂತು
 ಕ್ಹಂಚೀಯಿ ನಾ. ಜಾಲ್ಯಾರಿ ಪರಿವರ್ತನಾಂತು ಥೋಡ್ಲೋ ಗೋಚರ ಜಾವನು,
 ಥೋಡ್ಲೋ ಗೋಚರ ಜಾಯ ನಾತಿಲೆ ಅಗೋಚರ ಆಸೂಂಕ ಪುರೋತಿ. ಜಾಲ್ಯಾರಿ
 ಪರಿವರ್ತನ ಮಾತ್ರ ನಿತ್ಯನಿರಂತರ ಚಲತಚಿ ವತಾ ಮ್ಹಣಚೆಂ ಖರೆಂ.

8

ಭಾಶೇಂತು ಸ್ವೀಕರಣ

ಮನೀಶು ಸಂಘಜೀವಿ ಜಾವನು ಆಸಾ. ತಾಣೆ ತಾಗೆಲೆ ಚಾರ್ಖೀಯಿ ತರಪೇನ

ಆಶಿಲ್ಯಾ ಜಣಾಂ ಸಾಂಗಾತಿ, ಲಾಗೀ. ಏಕ ನ್ವಯ್ 'ಏಕ ರೀತೀನ ಸಂಪರ್ಕು ದವರೂನು ಘೇತಲಾ, ಘೇವಕಾಚೀಚಿ. ತಾಕಾ ಆಸೂಚಿ ಪುಷ್ಕಳ ಅವಶ್ಯಕತಾ ವಿತೀರ ತಾಣೆ ದೂಸರ್ಯಾಚೇರಿ - ತೇ ವಳಖೀಚಿ ಆಸೂಂಕ ಪುರೋತಿ ನ್ಹಿಂವೆ ಅಪರಿಚಿತ ಆಸೂಂಕ ಪುರೋತಿ - ನಿಂಬೂನು ಆಸೂಕಾಚಿ ಪಡತಾ. ಕಹಿಂ ತರ ಯೆಕಡೆ, ಮ್ಹಳ್ಳಾರಿ ಹೋಡಿ ನ್ಹಯಿಂ, ಊಂಚಲೆ ಡೊಂಗರ (ಪರ್ವತು) ಬಾಲಾಂಟೂನು ವಚಾಕ ಅಶಕ್ಯ ಜಾವನು ಆಸೂಚ್ಯೋ ಅಡ್ಡಾಯೋ, ಆಡಾಂಚಿ ಆಶಿಲೆ ಕಡೇನ, ತ್ಯಾ ಪ್ರದೇಶಾಂತು ವಾಸ ಕರನು ಆಶಿಲ್ಯಾಂಕ ಆಜೂ-ಬಾಜೂ ನ್ಹಿಂವೆ ದೂರಚ್ಯಾ ಜಣಾ ಲಾಗೀ ಸಂಪರ್ಕು ದವರೂನು ಘೇವಚ್ಯಾಕ ಸಾಧ್ಯ ಜಾಯ ನಾತಿಲೆ ಆಸೂಂಕ ಪುರೊ. ಹ್ಯಾ ರೀತೀಚಿ ಅಪವಾದ ಸೋಡಲ್ಯಾರಿ ಏಕ ಸಮಾಜ ನ್ಹಿಂವೆ ಸಂಸ್ಕೃತಾಯೇಚಿ ಜವಳ ಏಕ್ ನ್ವಯ್ 'ಏಕ ರೀತೀನ ಸಂಪರ್ಕು ದವರೂನು ಆಸತಾ. ಹಾಕಾ ಸಾಂಸ್ಕೃತಿಕ ಸಂಘರ್ಷ ಮ್ಹಣತಾತಿ. ದೋನಿ ಸಂಸ್ಕೃತೀಂಕ ಯೇಕಾಕ ಆನ್ಯೇಕಾನ ಸಮಜೂನು ಘೇವಚೊ ಪ್ರಸಂಗು ಆಯಲೆ ತೆನ್ನಾ ಏಕ ಆನ್ಯೇಕಾ ಲಾಗೀ ಥಾವನು ಅನೇಕ ನವ್ಯೋ ಭಾವನೋ ಆನೀಕ ವಸ್ತು ಸ್ವೀಕಾರ ಕರತಾ. ತ್ಯಾ ನವ್ಯಾ ಭಾವನೇಚ್ಯಾ ಆನೀಕ ನವ್ಯಾ ವಸ್ತಾಂಚಿ ಸಾಂಗಾತಿ ತಾಂಕಾ ತ್ಯಾ ಭಾಶೇಂತು ಆಸೂಚಿ ನಾಂವ್ವಯೀ ಪಯಣ ಕರನು ನವ್ಯಾ ಭಾಶೇಂತು ಪ್ರವೇಶು ಕರತಾತಿ. ಕೊಂಕಣೀ ಭಾಶೇನಯೀ ಕಾಲಕಾಲಾಕ ಅನೇಕ ಭಾಸೇ ಥಾವನು ಶಬ್ದ (ಪದ) ಸ್ವೀಕಾರ ಕೇಲ್ಯಾಂತಿ. ಇಂಗ್ಲೀಷ್ ಪೋರ್ಚುಗೀಸ್, ಅರೇಬಿಕ್, ಭಾಶೆಂ ಥಾವನು, ಹಿಂದೀ, ರಾಜಸ್ಥಾನಿ ಆದಿಲೆ ಬಹಿಣೀ ಭಾಶೇ ಥಾವನು ಆನೀಕ ತಶೇಂಚ್ ದ್ರಾವಿಡ ಭಾಶೆಂ ಥಾವನೂಯಿ ಯಥೇಷ್ಟ ಶಬ್ದ ಸ್ವೀಕಾರ ಕೇಲೇಲಿ ಆಸತಿ. (ಸಂಸ್ಕೃತ, ಪ್ರಾಕೃತ ಶಬ್ದತಮಯೀ ಕೊಂಕಣೀಚಿ ಜೀವಾಳ ಜಾವನು ಆಸತಿ). ಮ್ಹಣಜಾಕ ಪಯಲೇಂಚಿ ಉದಾಹರಣ ಸೈತ ವಿಸಕಳಾನು ದಾಖಯಿಲೆಂ ಆಸಾ. ತರಿಯೀ ಯಾದಾ ಬದ್ದಲ್ ಹಾಂಗಾ ಪರತೂನು ಉದಾಹರಣ ದಿಲ್ಯಾತಿ -

ದ್ರಾವಿಡ ಭಾಶೆ ಥಾವನು ಪೆದ್ನ, ತಿಂಗಳೋರು (ತೇಂಗೊಳಲು) ಕೊದ್ದೇಲ
ಪೋರ್ಚುಗೀಸ್ ರೈಲ, ಕೋಟ್, ಟಿಕೇಟ್ ...

ಅರೇಬಿಕ್ ಅನಾಮತ್ತ, ಆಸಾಮಿ, ನಾಜೂಕೆ

ಅಶೆಂ ಅನ್ಯ ಭಾಶೆ ಥಾವನು ಶಬ್ದ ಸ್ವೀಕಾರ ಕರನಾತಿಲಿ ಜೀವಂತ ಭಾಸ

ಕ್ರಂಚೀಯಿ ನಾ.

ಹೆಂ ಸ್ವೀಕರಣ ಕಾಮ ಸಾಮಾನ್ಯ ಜಾವನು ಚಲ್ತಚಿ ವತಾ ಮ್ಹಣಚಿ

ಹ್ಯಾ ಪಯಲೇಂಚಿ ಸ್ಪಷ್ಟ ಕೇಲೇಲೆ ಆಸಾ. ಹೆ ಸ್ವೀಕರಣ ಕಾಮ ಚಲಚೆಂ ಸಾಂಸ್ಕೃತಿಕ ಪದಕೋಶಾಂತು ಮಾತ್ರ, ನಿತ್ಯೋಪಯೋಗಿ ಶಬ್ದ ಏಕೆ ಭಾಸ ತಶೇಂಚೆ ಉರೋನು ಘೇತಾ. ಕೊಂಕಣೀನ ತಿಗಲ್ಯಾ ಕಿತುಲೇಕೀ ಶತಮಾನ ವರಸಾಚೆ ಇತಿಹಾಸಾಂತು ಅನೇಕ ಭಾಶೇ ಧಾವನು ಹಜಾರೋಹಜಾರ ಶಬ್ದ ಸ್ವೀಕಾರ ಕೆಲ್ಯಾರೀಯಿ ತೀಚೊ ನಿತ್ಯೋಪಯೋಗಿ ಪದಕೋಶು ಸರ್ವಸಾಮಾನ್ಯ ಧರ ಉರಲಾ. ತಾಚೆ ವ್ಯಾಕರಣಯಿ ತ್ಯಾಚಿ ರೀತೀರಿ ಜಾವನು ಉರಲಾ. ಅನ್ಯ ಭಾಶೇ ಧಾವನು ಏಕೆ ಶಬ್ದು ಸ್ವೀಕೃತ ಜಾಲ್ಯಾರಿ ತೆಂ ಕೊಂಕಣೀ ಶಬ್ದಾವರೀಚಿ ಕೊಂಕಣೀಂತು ವರ್ತನ ಕರಕಾ ಪಡತಾ. ಸಾಮಾನ್ಯ ಜಾವನು ಏಕೆ ಭಾಶೇನ ನಾಮಪದ, ಗುಣವಾಚಕ ಶಬ್ದ ಘೇವಚೆ ಚಡ. ಕ್ರಿಯಾಪದ ಥೋಡೆ ವೇಳಾ ಸ್ವೀಕಾರ ಕರತಾ. ಸಂಖ್ಯಾವಾಚಕ ಘೇವಚೆ ಅತ್ಯಲ್ಪ ಜಾಲ್ಯಾರೀಯಿ ಥೋಡೆ ಕಡೇನ ತೇವಯಿ ಆಸಾ. ಸರ್ವನಾಮ, ಸಮುಚ್ಚಯ ಯೇನಾ. ಸರ್ವನಾಮ ತಾಂತೂಯಿ ಬಿಲ್‌ಕುಲ್ ಘೇನಾ. ಕಿತ್ಯಾಕೆ ಮ್ಹಳ್ಯಾರಿ ಸರ್ವನಾಮ ಭಾಶೇಚ್ಯಾ ಆಂತರಿಕ ರಚನಾಂತು ಮೇಳೊನು ವತಾತಿ.

ಭಾಶೇಚ್ಯಾ ಸ್ವೀಕರಣ ಕಾರ್ಯಾಂತು ಸಾಮಾನ್ಯ ಜಾವನು ಸಾಂಸ್ಕೃತಿಕ ಸ್ವೀಕರಣ (cultural borrowing) ಏಕೆ. ಹಾಚೆಂ ಏಕೆ ಭಾಗ ಜಾವನು ಏಕೆ ಪಕ್ಷೀಯ ಸ್ವೀಕರಣ (Intimate borrowing) ಉಲ್ಲೇಖ ಕರ್ಯೆತ. ಸಾಂಸ್ಕೃತಿಕ ಸ್ವೀಕರಣ ದೋನ ಭಾಶೇಂಚೆ ಮದ್ಲೆಂ ಚಲಚೆ ಸ್ವೀಕರಣ ಕಾಮ. ಏಕಪಕ್ಷ ಸ್ವೀಕರಣಯಿ ದೋನ್ ಸ್ವತಂತ್ರ ಭಾಶೇಂಚೆ ಮದ್ಲೆಂ ಚಲಚೆಂಚಿ ಜಾಲ್ಯಾರೀಯಿ ಹೆಂ ಸ್ವೀಕರಣ ಏಕೆ ಪಕ್ಷೀಯ ಜಾವನು ಚಲಚೆ ತಸಲೆ. ಮ್ಹಳ್ಯಾರಿ ಏಕೆ ಭಾಸ ಆನ್ನೇಕ ಭಾಶೇ ಧಾವನು ಸ್ವೀಕಾರ ಕರತಾ ಶಿವಾಯಿ ತ್ಯಾ ಭಾಶೇಕೆ ಕಾಯಿ ದೀನಾ. ಅಥವಾ ಆನ್ನೇಕ ಭಾಸ ಹ್ಯಾ ಭಾಶೇ ಧಾವ್ನು ಕಾಯಿ ಸ್ವೀಕರಾ ಕರನಾ. ಸಾಂಸ್ಕೃತಿಕ ಸ್ವೀಕರಣ ಪರಸ್ಪರ ಜಾವೊನು ಆಸಾ. ಹಾಂಗಾ ಏಕೆ ಭಾಸ ಆನ್ನೇಕ ಭಾಶೇ ಧಾವನು ಆಪಣಯಿ ಸ್ವೀಕಾರ ಕರನು ತ್ಯಾ ಭಾಶೇಕಯಿ ಆಪಣ್ಯಾಲೆ ಅನೇಕ ಭಾಶಾಂಶ ಪರತ ದೀತಾ. ಹೆಂ ಭಾಶೇಂತು ಚಲಕಾ ಜಾಲೇಲೇಂಚಿ ಕಾರ್ಯ ಆನೀಕ ತೆಂ ಚಲತಾ.

ಸಾಂಸ್ಕೃತಿಕ ಸ್ವೀಕರಣ : - ಸಾಂಸ್ಕೃತಿಕ ಸ್ವೀಕರಣ ಪರಸ್ಪರ ಮ್ಹಣು ಹ್ಯಾ ಪಯಲೇಂಚಿ ಕಳಯಿಲಾಂ. ಸ್ವೀಕರಣ ಕಾರ್ಯಾಂತು ಭಾಗು ಘೇವಚ್ಯಾ ದೋನ್ ಭಾಶೇಂತು ಸ್ವೀಕಾರ ಕರಚ್ಯಾ ಭಾಶೇಚಿ ಧ್ವನಿ. ವೇವಸ್ಥಾಕೆ ಆನೀಕ ದೀವಚ್ಯಾ ಭಾಶೇಚಿ ಧ್ವನಿ ವೇವಸ್ಥಾಕೆ ವ್ಯತ್ಯಾಸ ಆಸಲ್ಯಾರೀಯಿ, ತೆನ್ನಾ ಸ್ವೀಕಾರ ಕರಚಿ ಭಾಸ

ಆಪಣ್ಯಲೆ ಧ್ವನಿ ನಿಯಮಾಂಕ ಅನ್ಯ ಭಾಶೇಚೆ ಶಬ್ದ ಮೇಳಾವಣ ಕರನು (ಹೊಂದ್ಪೊನು) ಸ್ವೀಕಾರ ಕರತಾ. ದೃಷ್ಟಾಂತಾಕ ಇಂಗ್ಲೀಷ್‌ನ watch ಕೊಂಕಣೀಂತು 'ವೋಚೆ' ಅಶೆ ಸ್ವರಾಂತ ಜಾತಾ ಮ್ಹಳ್ಳಾರಿ ಸ್ವೀಕಾರ ಕರಚಿ ಭಾಸ, ದೀವಚ್ಯಾ ಭಾಶೇಂತು ಆಪಣ್ಯಾಕ ಪರಿಚಿತ (ವಳಖಿ) ನಾತಿಲ್ಲೋ ಧ್ವನಿಯೋ, ಧ್ವನಿ ಸಮುದಾಯ ಆಸಲ್ಯಾರಿ ತಾಂಕಾ ಆಪಣ್ಯಾಲ್ಯಾಂತು ತಾಂಕಾ ಲಾಗಿಚಿ ಆಸೂಚ್ಕೋ ಧ್ವನಿಯೋ ಜಾವನು ಪರಿವರ್ತನ (ಬದಲಾವಣ) ಕರತಾ. ಹಾಕಾ (Phonetic Substitution) ಧ್ವನ್ಯಾದೇಶ ಅಶೆ ಆಪಯತಾತಿ. cycle - ಸೈಕಲ, biscuit - ಬಿಸ್ಕೂಟ, hospital - ಆಸ್ಪತ್ರಿ, ಆಸ್ಪತಾಲ. ಹ್ಯಾ ಶಬ್ದಾಂತು ಧ್ವನ್ಯಾದೇಶು ಪಳೊವೇತ. ಆಮಿ ಸ್ವೀಕಾರಾಚೆ ಶಬ್ದಾಂತು ಮಾತ್ರ ನ್ಹಂ ಆಮಿ ಇಂಗ್ಲೀಷ್ ಭಾಸ ಉಲಯತನಾಯಿ ಕಿತುಲಿಂಕೀ ಶಬ್ದ ಆಮಚೆ ಭಾಶೇಚೆ ಧ್ವನಿನೀಂಚಿ ಉಚ್ಕಾರು ಕರತಾತಿ. ಜಾಲ್ಯಾರಿ ಪರಭಾಸ ಚಡ ಸುಪರಿಚಿತ (ವಳಖೀಚಿ) ಜಾವನು, ವಿದ್ಯಾವಂತಾಂಚೆ ಮುಖಾಂತರ ತಾಜ್ಜೆ ಶಬ್ದ ಚಡ ವ್ಯತ್ಯಾಸು ಜಾಯ ನಾತಿಲೆ ಪ್ರಚಾರಕ ಆಯಲ್ಯಾರಿ ಧ್ವನ್ಯಾದೇಶು ಪಾವಿಲೆ ಶಬ್ದಯಿ ತಿತ್ಲೊ ವ್ಯತ್ಯಾಸು ಜಾಯ ನಾತಿಲೆ ದೋನೀಯಿಂ ಭಾಶೇಂತು ವಾಪರೊನು ವತಾತಿ. ಕೊಂಕಣೀಂತು ಆಸ್ಪತ್ರಿ (ಆಸ್ಪತಾಲ) ಆನೀಕ (hospital) ಮ್ಹಣಚೆ ದೋನ ಶಬ್ದಯೀ ಪ್ರಚಾರಾಂತು ಆಸತಿ.

ಕಿತುಲೀಕೀ ಶಬ್ದ ಪರಭಾಶೇ ಥಾವನು ಯೇವನು ಕಿತುಲಿ ವಿರೂಪ ಜಾಲ್ಯಾಂತಿ ಮ್ಹಳ್ಳಾರಿ ತೀ ದೇಶ್ಯ ಶಬ್ದಚೀಕೀ ಮ್ಹಣಚಿ ಭ್ರಮಾ ಆಸ ಕರತಾತಿ. ಲಾಟನ (ಇಂಗ್ಲೀಷ್ - Lantern) ಬಾಗಿಲ (ತಮಿಳು - ವಾಯಿಲ್, ಕನ್ನಡ - ಬಾಗಿಲು) ಕಾಫಿ (ಇಂಗ್ಲೀಷ್ coffee) ಸಾಂತ (ಸಂಸ್ಕೃತ - ಸಂಸ್ಥಾ) - ಅಸಲೆ ಶಬ್ದ ಐತಿಹಾಸಿಕ ಭಾಶಾ ವಿಜ್ಞಾನೀನಿ ದಾಕಯಲೆ ಶಿವಾಯಿ ತೇ ಸ್ವೀಕರಣ ಮ್ಹಣು ಕಳಯೀ ನಾ. ತಶೆ ಜಾವಚಾಕ ತೆ ಚಡ ಪ್ರಚಾರಾಂತು ಆಸೂಚೆಂಚಿ ಏಕ ಕಾರಣ ಜಾವನು ಆಸಾ. ಪರಭಾಶೇಂಚೆ ಶಬ್ದ ತಾಂಚೆ ಭಾಶೇಚೆ ಏಕ ಶಬ್ದಾಕ ಸಮಾನ ಜಾವಶಿ ಮೇಳಾವಳಿ ಜಾವಚಿ ನಿಷ್ಪತ್ತಿ ಸಾಂಗಚಿ ಏಕಿ ಪ್ರವೃತ್ತಿಯೀ ಆಸಾ. ಹಾಕಾ Popular Etymology ಮ್ಹಣತಾತಿ. ದೃಷ್ಟಾಂತ ದೀವಚೆ ಜಾಲ್ಯಾರ 'ಕಾಫಿ' ಮ್ಹಣಚೊ ಶಬ್ದು ಹೋ ಇಂಗ್ಲೀಷ್ ಭಾಶೇಚೊ ಶಬ್ದು ಜಾವನು ಆಸಲ್ಯಾರೀಯಿ ತೊ ಆಮಗಲೋಚಿ ಶಬ್ದುಸೊ ಜಾವನು ಗೇಲಾ. ಶಬ್ದು ಆಮಗಲೋಚಿ ಜಾಲ್ಯಾರಿ ತಾಚಿ ನಿಷ್ಪತ್ತಿ ಕಸಲಿ ? 'ಕಾ' (ಖಾ) ಆನೀ 'ಫೀ' ಅಶೆ ದೋನಿ ಶಬ್ದ ಆಸತಿ ಮ್ಹಣು ಭ್ರಮೇನ 'ಕಾ' ಮ್ಹಳ್ಳಾರಿ ಖಾವಚೆ 'ಫಿ' ಮ್ಹಳ್ಳಾರಿ ಪೀವಚೆ, ದೇಕೊನು ಕಾಫಿ ಮ್ಹಳ್ಳಾರಿ

ಬಾವಚೆ ಆನೀಕ ಪೀವಚೆ ಮ್ಹಣು ಅರ್ಥು ಕರನು ಘೇತಲೊ.

ಏಕು ಶಬ್ದು ಭಾಶೇನ ಸ್ವೀಕಾರ ಕೆಲ್ಲೆ ನಂತರ ತೊ ತಾಚೆ ಆಸ್ತಿ ಜಾತಾ. ತ್ಯಾ ಭಾಶೇಕ ಅನ್ಯ ಶಬ್ದಾವರಿ ತೋವಯಿ ವೆಗಳೆ ವೆಗಳೆ ರೂಪಾಂತರ ಘೇವಕಾ ಪಡತಾ. Rail ಮ್ಹಣಚೊ ಶಬ್ದು 'ರೈಲ' ಮ್ಹಣು ಜಾಲೇ ಉಪರಾಂತ ತಾಚೆ ಬಹುವಚನ 'ರೈಲಸ್' ಜಾವಕಾ ಶಿವಾಯಿ ವೆಗಳೆ ಜಾವಚಾಕ ಸಾಧ್ಯ ನಾ. ರೈಲಾಂಕ, ರೈಲಾನಿ, ರೈಲಾಂಚೆ, ರೈಲಾಂತು ಆದಿಲೆ ವಿಭಕ್ತಿ ಪ್ರತ್ಯಯ ಅನ್ಯ ಕೊಂಕಣಿ ಶಬ್ದಾಂ ಸಾರಖೇ ತ್ಯಾ ಶಬ್ದಾನಾಚೆ ರೂಪಾಂತರ ಘೇವಕಾ ಪಡತಾ.

ಪರಭಾಶೇಚ್ಯಾ ಶಬ್ದಾಂಚೆ ಏಕ ಪ್ರತ್ಯಯ ಚಡ ಜಾವನು ಪ್ರಯೋಗಾಂತು ಆಸಲ್ಯಾರೀಯಿ ತೆ ದೇಶ್ಯ ಶಬ್ದಾಂಕಯಿ ಲಾಗೋಚೆ ಆಸಾ. 'ಕಾರ' ಮ್ಹಣಚೆ ಪ್ರತ್ಯಯ ಸಂಸ್ಕೃತಾಚೆ. ಉದಾ : ಜೋಡಕಾರು, ಮ್ಹಾಲಕರು (ಮ್ಹಾಲ್ಕರಿ)

ಏಕ ಭಾಸ ಉಲಯತಲಾನಿ ಪರಸಂಸ್ಕೃತಿ ಥಾವನು ವಸ್ತು ಸ್ವೀಕಾರ ಕರನು ತಾಚೆ ಸಾಂಗಾತಿ ತ್ಹಾಂಚೆ ಶಬ್ದಯಿ ಸ್ವೀಕಾರ ಕರಯೇತ - ರೈಲ, ರೇಡಿಯೊ, ಫ್ಯಾನ ಇತ್ಯಾದಿ. ಜಾಲ್ಯಾರಿ ಥೋಡೆ ವಳಾ ತಾಂಚ್ಯಾಂತೂಚೆ ಆಸೂಚೆ ಶಬ್ದ. ನವೋ ವಸ್ತು ಸೂಚನ ಕರೂಂಕ ವಾಪರುವೇತ. ಆಮಗಲ್ಯಾಂತು ವಿದ್ಯುತ್, ವಿಮಾನ ಆದಿಲೆ ಶಬ್ದಯಿ ಆಶಿಲಿ. ತಾನ್ನಿ ಸೂಚನ ಕರಚ್ಯಾ ವಸ್ತುಂಕ ಆನೀಕ ಆಮೀ ನವ್ಯಾನ ಜಾವನು ಸ್ವೀಕಾರ ಕೇಲೇಲೆ ವಸ್ತುಂಕ ಭಾವ ಲಾಗಚೊ ಸಂಬಂಧು ಆಸೂಚೆವರಿ ದೀಸತ. ದೇಕೂನು ತಾಂಕಾ electricity, aeroplane ಮ್ಹಣಚೆ ಅರ್ಥಾರಿ ವಾಪರತಾತಿ. ನವೋ ವಸ್ತು ಸೂಚನ ಕರೂಂಕ ಸಮ ಜಾವಚೆ ಶಬ್ದ ಆಪಣ್ಯಾಲ್ಯಾಂತು ನಾತಲ್ಯಾರಿ, ತೊ ನವೋ ವಸ್ತು ಆಪಣ್ಯಾಲ್ಯಾ ಶಬ್ದಾಂತು ವಿವರೊವೇತ. ರೇಡಿಯೋಕ 'ಆಕಾಶವಾಣಿ' ಮ್ಹಣೂಯಿ ಟೆಲಿಫೋನಾಕ 'ದೂರವಾಣಿ' ಮ್ಹಣೂಯಿ, ಟೆಲಿವಿಜನಾಕ 'ದೂರದರ್ಶನ' ಮ್ಹಣೂಯಿ ವಿಸಕಳಾಯಿಲೆ ದೀಸೂನು ಯೇತಾ.

ಅಶೆ ಸಾಂಸ್ಕೃತಿಕ ಸ್ವೀಕರಣಾನ ಏಕ ಜನಾಂಗಾನಾ ಪರಕೇಕ ಜನಾಂಗಾ ಲಾಗೀ ಕಸಲೆ ಶಿಕಿಲೆ ಆಸಾ ಮ್ಹಣಚೆ ಸಮಜೂವೇತ. ಕೊಂಕಣಿ ಸ್ವಜ ಜಾವನು ಆರ್ಯಭಾಸ ಜಾವನು ಆಸೂಚಾನ, ಸಂಸ್ಕೃತ ಭಾಶೇ ಥಾವನು ಸ್ವೀಕಾರ ಕೇಲೇಲೆ ಶಬ್ದ ಪದಾನಿ ತಾಚೇರಿ ಆರ್ಯ ಸಂಸ್ಕೃತೀಚೊ ಪ್ರಭಾವು ಪಡಲಾ ಮ್ಹಣೂನು ಸಾಂಗೂಂಕ ಯೇನಾ. ಆದಲ್ಯಾ ಏಕ ದೋನ ಶತಮಾನಾಂತು ಕೊಂಕಣೀ ಭಾಶೇನ ಅರೇಬಿಕ್, ಪೋರ್ಚುಗೀಸ್ ಭಾಶೇ ಥಾವನು ಕಿತುಲೆಕಿ ಶಬ್ದ ಸ್ವೀಕಾರ ಕೆಲ್ಯಾಂತಿ.

ಹಾಂತು ಚಡತಾವ ಆಡಳ್ತಾಕ ಸಂಬಂಧ ಪಾವಿಲಿ. ಆರ್ತಾಯಿ ಇಂಗ್ಲೀಷ್ ಭಾಶೇ ಧಾವನು ಸ್ವೀಕಾರ ಕೆಲ್ಲೆಲೆ ಶಬ್ದ ಪಳಯಿಲ್ಯಾರಿ ಆಮಕಾ ಇಂಗ್ಲೀಷ್ ಆಧುನಿಕ ಸಂಸ್ಕೃತಿಚೆ ಮಹಾದ್ವಾರ ಜಾವನು ಪರಿಣಮನ ಜಾಲೆಲೆ ವಳಖೊವೇತ. ಆಧುನಿಕ ವಿಜ್ಞಾನ, ಯಂತ್ರವಿಜ್ಞಾನ, ತತ್ತ್ವಶಾಸ್ತ್ರ, ರಾಜ್ಯಶಾಸ್ತ್ರ ಹಾಂಚೋ ಪ್ರಭಾವು ಉರಲೇಲ್ಯಾ ಭಾರತೀಯ ಭಾಶೇಂಚ್ಯಾ ಜನ ಜೀವನಾಂತು ಜಾಲೆಲೆವರಿ ಆಮಚೇರಿಯಿ ಪೂರ್ಣ ಪ್ರಮಾಣರಿ ಜಾಲೆಲೆ ಲಕ್ಷ್ಯ ಕರಯೇತ. ಪಾಶ್ಚಾತ್ಯಾಂಲಾ ಸಂಸ್ಕೃತಿ ಧಾವನು ಭಾರತೀಯ ಸಂಸ್ಕೃತಿ ಗಣನಾರ್ಹ ಪ್ರಮಾಣರಿ ವ್ಯತ್ಯಾಸ ಜಾಲೇಲೇಯಿ ವಳಖಿ ಕರಯೇತ. ಹಾಕಾ ಚಡತೆ ಪ್ರಮಾಣರಿ ಕಾರಣ ಇಂಗ್ಲೀಷ್ ಭಾಸ. ಅಶೆ ಸ್ವೀಕರಣಂಚೆ ಅಧ್ಯಯನ ಏಕ ಭಾಶೇಚೆ ಸಾಂಸ್ಕೃತಿಕ ಅಧ್ಯಯನ ಕರೂಂಕ ಸಹಾಯಕ ಜಾವನು ಪರಿಣಮನ ಜಾತಾ.

ಏಕ ಪಕ್ಷೀಯ ಸ್ವೀಕರಣ : ಏಕ ಪಕ್ಷೀಯ ಸ್ವೀಕರಣ ಸಾಂಸ್ಕೃತಿಕ ಸ್ವೀಕರಣ ವರೀಚಿ ದೋನಿ ಸ್ವತಂತ್ರ ಭಾಶೇಂಚೆ ಮದ್ಲೆ ಚಲಚೆ. ತರಿಯೀ ದೋನೀಂಕಯಿ ಏಕು ಪ್ರಧಾನ ವ್ಯತ್ಯಾಸು ಆಸಾ. ತೆ ಹ್ಯಾ ಪಯಲೇಂಚಿ ಸಾಂಗಲಾ. ಸಾಂಸ್ಕೃತಿಕ ಸ್ವೀಕರಣಂತು ದೋನಿ ಭಾಸೋಯಿ ಪರಸ್ಪರ ಘೇವನು ಪ್ರತಿ ಜಾವನು ದೀವುನೂಯಿ ಆಸತಿ. ಹಾಂಗಾ ಜಾಲ್ಯಾರಿಯಿ ಸ್ವೀಕರಣ ಏಕ ಪಕ್ಷೀಯ ಜಾವನು ಆಸಾ. ಸಕಯ್ಲೆಚಿ ಭಾಸ ವಯಲೆ ಭಾಶೇ ಲಾಗಿ ದಾಕೂನು ಭಾಶಾಂಶ ಸ್ವೀಕಾರ ಕರತಾ ಶಿವಾಯಿ ಪ್ರತಿ ಜಾವನು (ಬದಲಾಕ) ಕಸಲೇಯಿ ದೀನಾ. ಸಾಂಸ್ಕೃತಿಕ ಸ್ವೀಕರಣ ಸಂಬಂಧ ಸಾಂಗಿಲೆ ಪುಷ್ಕಳ ವಿಶಯ ಏಕ ಸ್ವೀಕರಣಕಯಿ ಲಾಗೂ ಜಾತಾತಿ.

ಏಕ ಪಕ್ಷೀಯ ಸ್ವೀಕರಣಂತು ಸಕಯ್ಲೆಚಿ ಭಾಸ ಆನೀಕ ವಯಲಿ ಭಾಸ. ಅಶೆ ದೋನ ವಳಖಿ ಕರಯೇತ. ಹಿ ಸಕಯ್ಲೆ ಭಾಸ, ವಯಲಿ ಭಾಸ ದೀಸೂನು ಯೇವಚೊ ಸನ್ನಿವೇಶು ಅಶೆ ಆಸೂಂಕ ಪುರೊ. ಏಕ ತಾಕತಾಚೆ (ಶಕ್ತಿಯುತ) ಪ್ರಬಲ ಜಣಾಂಗಾನ ಆನೇಕ ದುಬಳೆ ಜನಾಂಗಾಕ ಜಿಕೂನು ಅಧಿಕಾರ ಚಲಾಶಿತಾನಾ, ಪ್ರಬಲ ಜಣಾಂಗಾಂಚಾಂಕ ತಾನೀ ಶ್ರೇಷ್ಠ ಮ್ಹಣು, ದುಬಳೆ ಜಣಾಂಗಾಂಚಾಂಕ ತಾನ್ನಿ ಕಿತುಲೆ ಜಾಲ್ಯಾರಿಯಿ ಕನಿಷ್ಠ. ಅಶೆ ದೀಸಚೆ ಆಸಾ. ತಶೇಂಚಿ ತಾಂಗತಾಂಗೆಲೆ ಭಾಶೇಚೆ ವಿಶಯಾಂತೂಯಿ ತ್ಯೋ ಭಾವನೋ ಯೇತಾತಿ. ಪ್ರಬಲ ಜಣಾಂಗಾಂಚಾಂಕ ತಾಂಚಿ ಭಾಸಚಿ ಶ್ರೇಷ್ಠ ಮ್ಹಣು ದೀಸೂಚೆ ನಿಮ್ಗಿತಿ, ದುರ್ಬಲ (ದುಬಳೆ) ಜಣಾಂಗಾಂಚಾಲೆ ಭಾಶೇ ಧಾವನು ತಾನ್ನಿ ಕಿತೇಯ್

ಘೇವೂಂಕ ನಾ ಮ್ಹಣಚೊ ಅಲಕ್ಷ್ಯ ಮನೋಭಾವು ದೀಸಚೊ ಸ್ವಜ. ದುಬಳೆ ಜಣಾಂಗಾಂಚಾಂಕ ತಾಂಚೆ ಭಾಶೆ ವಿಶಯಾಂತು ತಿತುಲೆ ಅಲಕ್ಷ್ಯ ನಾತಲ್ಯಾರಿಯಿ ಪ್ರಬಲ ಜಣಾಂಗಾಂಚ್ಯಾಲಿ ಭಾಸ ಶ್ರೇಷ್ಠ ಆನೀಕ ಅನುಕರಣೀಯ ಮ್ಹಣು ದೀಸಚೆ ಆಸಾ. ಅಶೆ ಜಿಕ್ವಲೇಲ್ಯಾಲಿ ಭಾಸ ಹಾರಲೇಲೆ ಅನುಕರಣ ಕರತಾತಿ. ತ್ಹಂಯಿ ಧಾವನು ಹಾಂಗಾಂಕ ಜಾಯ ತಿತುಲೆ ಭಾಶಾಂಶ ವ್ಹಳನು ಯೇತಾತಿ. ಪ್ರಬಲ ಜಣಾಂಗಾಂಚ್ಯಾಲಿ ಭಾಸ ವಯಲಿ (ಊಂಚಲಿ) ಭಾಸ ಜಾವನು ಹಾರಲ್ಯಾಲಿ ಭಾಸ ಸಕಯ್ಲಚಿ ಭಾಸ ಜಾವನು ಪರಿಣಮನ ಜಾವಚಿ ಅಶೇಂಚೆ.

ಸಕಯ್ಲಚೆ ಭಾಶೇಚ್ಯಾಂ ವಯಲಿ ಭಾಸ ಶಿಕೂಕಾ ಪಡತಾ. ನ್ಹಹಿಂತರಿ ಜಿಕ್ವಲೇಲ್ಯಾಲೆ ವಿಡಂಬನಾಕ, ಹಾಸ್ಯಾಕ ಆನೀಕ ಅಲಕ್ಷ್ಯಾಕ ಪಾತ್ರ ಜಾವಕಾ ಪಡತಾ. ರಾಜಕೀಯ ಕಾರಣ ಖತೀರಯೀ ವಯಲಿ ಭಾಸ ಶಿಕೂಕಾ ಪಡತಾ. ನ್ಹಹಿಂತರಿ ಬರೆ ಕಾಮ ಮೇಳ ನಾತಿಲೆ ರಾಬೂಂಕ ಪುರೋತಿ. ಜಿಕ್ವಲೇಲ್ಯಾಂನಿ ತಾಂಚೆ ಭಾಸ ಶಿಕಿಲ್ಯಾಂಕ ಬರೇ ಉದ್ಯೋಗ ದೀವಚೆ ಸ್ವಜಚಿ. ಜಾಲ್ಯಾರಿ ಹಾಚೇನ ಏಕ ವಾಯ್ಪ ಪಣಯಿ ಆಸಾ. ವಯಲೆ ಭಾಶೇಂಚ್ಯಾಲಿ ಭಾಸಚಿ ಚಡ ಚಡ ಜಾವನು ಶಿಕೂನು ತಾಂಗಲೆ ಭಾಶೆ ವಿಶಯಾಂತು ಅಲಕ್ಷ್ಯ ಭಾವನಾ ಉದೇವಚ್ಯಾಕ ಅವಕಾಶು ದೀಲ್ಯಾರಿ ಕ್ರಮೇಣ ಹಾರಲ್ಯಾಂನಿ ಭಾಸ ನಿರ್ನಾಮ ಜಾವನು ತಾಂಕಾ ಕ್ರಮೇಣ ವಯಲಿ ಭಾಸಚಿ ಮಾತೃಭಾಸ ಜಾವನು ಪರಿಣಮನ ಜಾಯ್ತು ಜಾಲ್ಯಾರಿ ಸುದೈವಾನ ಕೊಂಕಣೇ ಭಾಶೇಕ ತಸಲಿ ದುರ್ಗತಿ ಆಯಲಿ ನಾ. ಕೊಂಕಣೇ ಭಾಶೇಚೇರಿ ಪೋರ್ಚುಗೀಸ್, ಇಂಗ್ಲೀಷ್ ಆದಿಲೆ ಭಾಶೇಂಚೊ ಪ್ರಭಾವು ಪಡಲ್ಯಾರಿಯಿ ಕೊಂಕಣೇಭಾಸ ಆಪಲಿ ಅಸ್ತಿತಾಯ ಉರೋನು ಆಯಲಾ.

ಕ್ಹಂಚೇಯ್ ಭಾಶೇಂತು ನವೀ ನವೀ ರೂಪ್ ದೀಸೂನು ಯೇವಚೆ ಆಸಾ ಮ್ಹಣು ಹ್ಯಾ ಪಯಲೇಂಚಿ ಸಮಜಲೇಂತಿ. ಅಶೆ ನವೀ ರೂಪ್ ದೀಸೂನು ಯೇವಚೆ ತ್ಯಾ ಭಾಶೇಂತು ನಿರಂತರ ಚಲಚ್ಯಾ ಸ್ವೀಕರಣಾ ನಿಮಿತ್ತ ಮ್ಹಣು ವಿಂಗಡ ಜಾವನು ಸಾಂಗಚೆ ಅವಶ್ಯ ನಾ. ಏಕ ಭಾಸ ಅನ್ಯ ಭಾಶೆ ಕಡೇಚ್ಯಾನ ಕಿತುಲೆ ವಿಧಾನಾನ ಸ್ವೀಕಾರ ಕರತಾ ಮ್ಹಣಚಾಚೆ ವಿವರಯಿ ಹ್ಯಾ ಪಯಲೇಂಚಿ ದಿಲ್ಯಾಂತಿ. 'ಎರೋಪ್ಲೇನ್' ಮ್ಹಣಚೊ ಶಬ್ದು ಆತಾಂ ಕೊಂಕಣೇಂತು ದೀಸೂನು ಯೇತಾ. ಹೋ ಶಬ್ದು ಪೂರ್ವಿ ಕೊಂಕಣೇ ಭಾಶೇಂತು ನಾ. ಹೋ ಶಬ್ದು ಆಮಿ ಇಂಗ್ಲೀಷಾ ಧಾವನು ಸ್ವೀಕಾರ ಕೇಲಲೊ ಶಬ್ದು. ಅಶೆ ಸಾಂಗೂನು ಸೊಡತಾತಿ. ಜಾಲ್ಯಾರಿ ಭಾಶೇಂತು ದೀಸೂನು ಯೇವಚೆ ಕಿತುಲೇಕೀ ನವೇ ಶಬ್ದ ಸ್ವೀಕರಣಚಿ

ಆಸನಾಂತಿ. ನ್ಹಿಂವೆ ಪುರಾಣಿ ರೂಪಂಚಿ ಮುಕಾರ ಸರಲೇಲೆ ಮ್ಹಣೂಂಕಯೀ ಜಾಯನಾ. ಅನ್ಯ ರೂಪಾಂಚೆ ಸಾಮ್ಯಾಚೆ (analogy) ಆಧಾರಾಚೇರಿ ನವೇ ಶಬ್ದ ನಿರ್ಮಾಣ ಜಾಲ್ಯಾರಿ ತಾಕಾ ಸಾಮ್ಯಮೂಲ ವ್ಯತ್ಯಾಸು ಅಶೆ ಆಪಯತಾತಿ.

ಸಾಮ್ಯಮೂಲ ವ್ಯತ್ಯಾಸಾಂಕ ಥೋಡಿ ದೃಷ್ಟಾಂತ -

ಆಮಿ ಸಗಟಯಿ ಕಳೊನುಕೀ ಕಳನಾತಿಲೇಂಕೀ ಚಡತಾವತ್ ಆಮಕಾ ಕಳನಾತಿಲೇಂಚಿ ಸಾಮ್ಯಮೂಲ ಪದ (ಶಬ್ದ) ವಾಪರತಾಂತಿ. ಭಾಶಾ ವಿಜ್ಞಾನಿ ಏಕಳೊ ದೋಗ ಚೆಲ್ಯಾನಿ ಝಗಡೋ ಕರತಾನಾ ವಾಪರಲಲೊ Sot ಮ್ಹಳ್ಳೊ ನವೋ ಶಬ್ದ ಕಶೆ ಸೃಷ್ಟಿ ಜಾಲೋ ಮ್ಹಣಚೆ ಅಶೆ ವಿವರಿಸ್ತಾ. ಏಕು ಚೆಲೊ ಮ್ಹಣತಾ "No, it is not". ಆಪಣ್ಯಾನ ಮ್ಹಣಚೆಚಿ ಸಮ ಮ್ಹಣು ತಿತುಲೇಂಚಿ ದಬಾವಾನ (ವತೂನು) ಸಾಂಗಚ್ಯಾಕ ವತಾನಾ ಆನೇಕಳೊ ಚೆಲೊ "So, it is sot" ಮ್ಹಣಾಲೊ ಕ್ಹಯ್. ಮ್ಹಳ್ಳಾರಿ ಹಾಂಗಾ No, not ಜಾವಚೆವರಿ ಆನೇಕಳ್ಯಾನ So, sot ಕೇಲೆಂ.

ಹಿಮಾಲಯಾ ಥಾವನು ಗಂಗಾ ಉದ್ಭವ ಜಾತಾ ಜಾಲ್ಯಾರಿ ವಿಂಧ್ಯಾ ಥಾವನು ... ? ಮ್ಹಣಚೊ ಪ್ರಶ್ನೋ ನಿಮಗಿಲ್ಯಾರಿ 'ತುಂಗಾ' ಅಶೆ ಜವಾಬ ಯೇವಚ್ಯಾಕ ಪುರೊ. ಸಾಮಾನ್ಯ ಜಾವನು ಪ್ರೈಮರಿ ವರ್ಗಾಂತು ಪಾರು ಕರಚ್ಯಾ ಮಾಸ್ತರಾಂಕ ಹಾಚೊ ಅಣಭವ್ಪು ಪುಷ್ಕಳ ಜಾತಾ.

ಚಡಾವತ್ ಜಾವನು ಸಗಟಾನಿ ಬಾಲ್ಯ ವಯಾರಿ ಶಿಕತಾನಾ ಮೂಲ ಪ್ರವೃತ್ತಿ ಭೌವಭಾರಿ ಸಹಾಯು ಕರತಾ. ಆಮೀ ಆತಾಂ ವಾಪರಚಿ ಸಗಟ ರೂಪ್, ಸಗಟ ವಾಕ್ಯ್ ದೂಸರ್ಯಾ ಕಡೇಚ್ಯಾನ ಆಯಕೂನೂಚಿ ಶಿಕೂಕಾ ಮ್ಹಣು ನಾ. ತಸಲಿ ಪರಿಸ್ಥಿತಿ ಆಶಿಲಿ ಜಾಲ್ಯಾರಿ ಭಾಸ ಶಿಕೂಂಕ ಚಡ ಸಮಯ ಜಾವಕಾ ಪಡತಾಶಿಲೆ, ಚಡ ಶ್ರಮೂಯಿ ಜಾವಕಾ ಜಾತಾ ಆಶಿಲೊ. ಭುರ್ಗ್ಯಾನ ಕಾಯಳೊ > ಕಾಯಳ್ಯಾಕ, ಬೊಂಬೆ > ಬೊಂಬ್ಯಾಕ, ಘರ > ಘರಾಕ ಆದಿಲಿ ರೂಪ ಆಯಕೂನು ಮ್ಹಶೀಕ, ತಳ್ಕಾಕ, ಶಾಲೇಕ ಆದಿಲಿ ರೂಪಾಂ ತಾಣೇ ಜಾವನು ಕಲ್ಪನ ಕರನು ವಾಪರಯೇತ. ಗಾಯಿ ವತಾ, ಸೂಣೇ ವತಾ ಆದಿಲಿ ವಾಕ್ಯ್ ಆಯಕೂನು ಮ್ಹಶಿವತಾ, ಬಸ್ ವತಾ ಆದಿಲಿ ವಾಕ್ಯ್ ಆಪಣೇ ಸ್ವತಂತ್ರ ಬಾಂದೂನು ವಾಪರಯೇತ. ಥೋಡೆ ವೇಳಾ ಚರ್ಡು ದೂಸರೆ ರೂಪಾಂಚೆ ರಚನೇಂಚ್ಯಾ ಸಾಮ್ಯಾಚೇರಿ ಕರಲೇಲೆಂ, ವರಲೇಲೆ ಆದಿಲಿ ರೂಪ ವಾಪರೈತ, ವಾಪರತಾ. ತೆನ್ನಾ ದೂಸರ್ಯಾನಿ ಕೇಲೇಲೆಂ, ವ್ಹೇಲೇಲೆಂ ಮ್ಹಣಚಿ ರೂಪ ಸಮ, ತೀವಯಿಂ ಮ್ಹಣ,

ಅಶೆ ಸಾಂಗೂನು ಸಮಾ ಕರಕಾ (ತಿದ್ವುಕಾ) ಜಾತಾ. ಕಿತುಲೇಕೀ ಚರ್ಡುವಾಂನಿ ಆನು (ಬಾಪ್ಪಾ) ಆಯಲೀಂತಿ ಮ್ಹಣತಾನಾ ಆನು (ಬಾಪ್ಪಾ) ಆಯಲೊ ಮ್ಹಣು ಸಮ ಕರಚೊ ಪ್ರಸಂಗು ಪಡತಾ. ಅಶೆ ಸಗಟ ಚರ್ಡುವೆ ಭಾಸ ಶಿಕತಾನಾ ಸಾಮ್ಯ ಚಡ ಜಾವನು ಅವಲಂಬನ ಕರತಾತಿ.

ನವೋ ಏಕು ಶಬ್ದು ಭಾಸೇಂತು ದಿಸತಾನಾ ತೊ ಅನ್ಯ ಶಬ್ದಾಂವರಿ ವೆಗಳೆ ವೆಗಳೆ ರೂಪ ಧಾರಣ ಕರತಾ. ಏರೋಪ್ಲೇನ್ ಮ್ಹಣಚೆ ಶಬ್ದು ಬಾಹಿರ ಥಾವನು ಆಯಿಲೊ. ತೋ ಕೊಂಕಣೀಂತು ಪ್ರವೇಶು ಜಾಲೆ ಮಾಗೀರ ಏರೋಪ್ಲೇನ, ಏರೋಪ್ಲೇನಾಕ, ಏರೋಪ್ಲೇನಾರಿ ಆದಿಲಿ ರೂಪಾಂ ಘೇವಕಾ ಪಡತಾ. ಹೆ ಸಾಧ್ಯ ಜಾವಚೆ ಸಾಮ್ಯಾ ನಿಮ್ಗಿತೀಚಿ.

ಅಶೆ ಸಾಮ್ಯ ಮೂಲ ವ್ಯತ್ಯಾಸು ಭಾಶೇಕ ಅನೇಕ ಪದೆ (ಶಬ್ದ), ನವೀ ರೂಪೆ ಮೇಳಯತಾ. 'ಸುಪ್ರಸಿದ್ಧ' ಶಬ್ದಾಚೆ ಸಾಮ್ಯಾಚೇರಿ 'ಕುಪ್ರಸಿದ್ಧ' 'ಸದೃಶ' ಶಬ್ದಾವರಿ 'ವಿದೃಶ' ತಶೇಂಚ 'ಸಾದೃಶ್ಯ' ಶಬ್ದಾಚೆ ಸಾಮ್ಯಾಚೇರಿ 'ವೈದೃಶ್ಯ' ಹಾಂಚಿ ಉತ್ಪತ್ತಿ ಜಾಲೇಲಿ ಆಸಾ.

ಸಾಮ್ಯ ಮೂಲ ವ್ಯತ್ಯಾಸಾ ನಿಮಿತ್ತ ಕ್ರಮಬದ್ಧ ನಾತಿಲಿ ರೂಪೆ ಕ್ರಮಬದ್ಧ ಜಾತಾತಿ. ಮ್ಹಣೂಯಿ, ಸಾಮ್ಯಮೂಲ ವ್ಯತ್ಯಾಸ ಅಕ್ರಮ ದೂರ ಧಾಂವಡಾಯತಾತಿ. ಜಾಲ್ಯಾರಿಯಿ ತೆ ಕ್ರಮಬದ್ಧ ಚಲನಾ. ಧ್ವನಿ ವ್ಯತ್ಯಾಸ ಕ್ರಮಬದ್ಧ ಚಲ್ಯಾರೀಯಿ ಅಕ್ರಮ ಉಲಯತಾತಿ ಮ್ಹಣೂಯಿ ಆಯ್ಕ ಪಡ್ತಾ. ಸಾಮ್ಯ ಮೂಲ ವ್ಯತ್ಯಾಸಾ ನಿಮಿತ್ತ ಕ್ರಮಬದ್ಧ ನಾತಿಲಿ ರೂಪೆ ಕ್ರಮಬದ್ಧ ಜಾತಾತಿ ಮ್ಹಣು ಆಸಲ್ಯಾರೀಯಿ ಸಗಟ ಕಡೇನ ಸಾಮ್ಯಮೂಲ ವ್ಯತ್ಯಾಸು ಕಾಮ ಕರತಾ. ಹಾಡಿ > ಹಾಡಪ, ರಡ > ರಡಪ, ಹಾಂಚೆ ಸಾಮ್ಯಾ ವಯಿರಿ ಪಡ > ಪಡಪ ಮ್ಹಣು ಕಿತ್ಯಾಕ ಜಾಯನಿ ? ಜಾಲ್ಲೆ ನಿಮಿತ್ತ ಸಾಮ್ಯ ಮೂಲ ವ್ಯತ್ಯಾಸ ಕ್ರಮಬದ್ಧ ನಾತಿಲಿ ರೂಪೆ ಕ್ರಮಬದ್ಧ ಕರತಾತಿ ಜಾಲ್ಯಾರೀಯಿ ತೆ ಸಗಟ ಕಡೇನ ನಿಯಮಾನ ವರ್ತನ ಕರತಾತಿ. ಧ್ವನಿ ವ್ಯತ್ಯಾಸ ಏಕು ಕ್ರಮು ಅನುಸರ್ದೂನು ಏಕು ನಿಯಮು ಅನುಸರ್ದೂನು ಚಲತಾತಿ. ಜಾಲ್ಯಾರೀಯಿ ಭಾಶೇಂತು ತ್ಯಾ ನಿಯಮಾಕ ಅಪವಾದಾ ಸಾರಖೇ ಆಸೂಚೆ ದೃಷ್ಟಾಂತ ಉರಲೇಲಿ ಆಸತಿ.

ಆಖ್ಯೆರ ಜಾವನು ಸಾಮ್ಯ ಮ್ಹಣಚೆ ಮನೀಶ ಸ್ವಜ ಪ್ರವೃತ್ತಿ. ಬಾಲ್ಯಪಣಾರಿ ಭಾಸ ಶಿಕಚೆ ವೇಳಾರೀಯಿ ಪುಡಾರ (ಮುಖಾರಿ) ಪ್ರೌಢ ಜಾತ್ತರೀಯಿ ತಾಗೆಲೆ ಜೀವನ ಭರ್ ತೆ ಕಾಮ ಕರತಾ ಮ್ಹಣಚೆ ಕಳ್ಕಾರಿ ಪುರೊ. ಭಾಶೇಚೊ ಕೋಶು

ವೃದ್ಧಿ ಕರೂಂಕ, ನವೀ ಪದ (ಶಬ್ದ) ಸೃಷ್ಟಿ ಕರೂಂಕ ಸಾಮ್ಯ ಸಹಾಯು ಕರತಾ. ಹಾಕಾ ಪ್ರಸಿದ್ಧ ದೃಷ್ಟಾಂತ ಮ್ಹಳ್ಳಾರಿ 'ಧ್ವನಿಮಾ' ಮ್ಹಣಚೇಚಿ ಜಾವನು ಆಸಾ. 'Phone' ಮ್ಹಳ್ಳೆಲ್ಯಾಕ 'ಧ್ವನಿ' ಮ್ಹಳ್ಳೊ ಶಬ್ದು ಸಮಾನ ಮ್ಹಣು ಜಾಲ್ಯಾರಿ 'Phonema' ಮ್ಹಳ್ಳೆಲ್ಯಾಕ 'ಧ್ವನಿಮಾ' ಕಿತ್ಯಾಕ ಸಮಾನ ಜಾವೂಂಕ ನಜ್ಜ ? ಮ್ಹಣು ಧ್ವನಿಮಾ ಮ್ಹಣಚೊ ಶಬ್ದು ಆತಾಂ ಕನ್ನಡ ಭಾಶೇಂತೂ ಜಾಯ ತಿತುಲೆಂ ಪ್ರಚಾರಾಂತು ಆಸಾ. ಕೊಂಕಣೀಂತೂಯಿ ಕಿತ್ಯಾಕ ಪ್ರಯೋಗಾಕ ಹಾಡೂಂಕ ನಜ್ಜ ?

7. ಉಪಸಂಹಾರ

ಮನೀಶಾಕ ಜಲ್ಮಾಂಕ ಆಯಿಲೆ ಉಪರಾಂತ ಮುಖ್ಯ ಜಾವನು ಆಸೂಚೆ ಆವಶ್ಯಕತಾಂತು ಉಲ್ಲಪಯಿ ಏಕ. ಉಲಪ ಏಕ ನ್ಹಯಿತರಿ ತಾಕಾ ಆನೀಕ ಪ್ರಾಣ್ಯಾಂಕ ವ್ಯತ್ಯಾಸು ಕಾಹಿಂ ಊರನಾ ಆಶಿಲೊ. ತಶೆಂ ಪಳೋಚಾಕ ಗೆಲ್ಯಾರ ಪಶು - ಪಕ್ಷೀಂಕ ಸುತಾಂ ತಾಂಚೇಚಿ ಜಾವನು ಆಸೂಚಿ ಉತರಾಂ ಭಾಸ ಆಸೂನೂಚಿ ಆಸಾ. ಉರೊ, ಮನೀಶಾಕ ಉತ್ತರ - ಭಾಸ ಹಾಚಿ ಆವಶ್ಯಕತಾ ಕಿತುಲಿ ಆಸಾ ಮ್ಹಣಚೆ ಸಗಟಾನಿ ಸಮಜಲಲೋಚಿ ವಿಷಯು. 'ದಂಡಿ' ಮ್ಹಳ್ಳೆಲ್ಯಾನ ಸಾಂಗಿಲೆ ಏಕ ಉತ್ತರ ಹ್ಯಾ ಸಂದರ್ಭಾರಿ ಉಡಗಾಸು ಕರ್ಯೆತ.

ಇದಮಂಧಂ ತಮಃ ಕೃತ್ಸ್ನಂ ಜಾಯೇತ ಭುವನತ್ರಯಂ

ಯದಿಶಬ್ದಾಹ್ವಯಂ ಜ್ಯೋತಿರಾಸಂಸಾರಾನ್ನದೀಪ್ಯತೇ ||

ಉತರಾಂ ಮ್ಹಣಚಿ ಜ್ಯೋತಿ ಸಂಸಾರಾಚೆ ದೀಗಾಯೇಕ ಝಗ್ಝಗೇನಾಶಿ ಆಶಿಲೆಂ ಜಾಲ್ಯಾರಿ ಅಶೇಷ ತೀನ ಲೋಕಯಿ ಕಾಳಕಾನ ಭರತ. ದೇಖೊನು ಮನೀಶ್ಯಾನ ಮನೀಶು ಜಾವನು ಆಸೂಚೆ ತಾಕಾಚಿ ವಿಶಿಷ್ಟ ಜಾವನು ಆಸೂಚೆ ಭಾಶೇ ನಿಮಿತ್ತ. ಧಾರ್ಮಿಕ ಆನೀಕ ಸಾಂಸ್ಕೃತಿಕ ಕ್ಷೇತ್ರಾಂತು ಭಾಶೇಚೊ ಸಹಾಯು ನಾತಿಲೆ ಜಾಲ್ಯಾರಿ ಮನೀಶು ಕಶೆಂ ಪ್ರಗತಿ ಪಾವತಾಶಿಲೊ ಮ್ಹಣಚೆ ಊಹನ ಕರಚೇಂಚಿ ಕಷ್ಟ. ಹೊ ವಿಷಯು ಗ್ರಂಥಾದೀಂತು ವಿಚಾರು ಕೇಲಲೊ ಆಸಾ.

ಭಾಸ ಮ್ಹಳ್ಳಾರಿ ಕಸಲೆಂ ? ತಾಚೆಂ ಉಗಮ ಕಶೆಂ ಜಾಲೆಂ ಆದಿಲೆ ವಿವರ ಹ್ಯಾ ಪೂಡಲೆ ಅಧ್ಯಾಯಾಂತು ವಿಸಕಳಾಯಿಲೆಂ ಆಸಾ. ಸಾಮಾನ್ಯ ಜಾವನು ಭಾಸ ಮ್ಹಳ್ಳಾರಿ ತೀ ಪ್ರತ್ಯೇಕ (ವೆಗಳೆಂ ಏಕ) ಅಸ್ತಿತ್ವ ಆಶಿಲೊ ವಸ್ತು ಮ್ಹಣಚೆ ರೀತಿಲಿ ಉಲಯತಾತಿ. ಜಾಲ್ಯಾರಿ ನೀಜ್ ಜಾವನು ಪಳೋಚ್ಯಾಕ ಗೆಲ್ಯಾರಿ ಏಕ ಜಣಾಂಗಾಂತು ಚಡ ಊಣ್ ಏಕಹೀಚಿ ರೀತಿ ಉಲೋಚೆ ಜಣಾಂಕ ಆಮಿ

ಪಳಯತಾತಿ. ತ್ಯಾ ಪುಷ್ಕಳ ಜಣಸಮುದಾಯಾಂತು ಪಡಿ ಏಕಳ್ಳಾ ಲಾಗೀಯಿ ಪರಸ್ಪರ ಸಾಮ್ಯ ಆಸೂಚಿ ಧ್ವನಿ ಸಂಕೇತಾಂಚೊ ಏಕು ಪುಂಜಲೊ (ಸಂಗ್ರಹ) ಆಸತಾ. ಮ್ಹಳ್ಳಾರಿ ಏಕ ಭಾಸ ಸಮಾಜಾಂತು ದೀಸೂನು ಯೇವಚ್ಯೊ ವ್ಯಕ್ತಿ ಭಾಸೊ. ಏಕ ವ್ಯಕ್ತಿಲ್ಯಾ ಏಕ ಸಮಯಾಚೆ ಉತರಾಂಚೆ ಅಭ್ಯಾಸಾಂಚೆ ವಟ್ಟು (ಜುಮಲಾ) ಸಂಗ್ರಹಾಕ ಭಾಸ ಮ್ಹಣು ಆಪೋವೇತ. 'ಹಾಕೆಟ್' ಹಾಣೆ ಸಾಂಗಚೆ ಪ್ರಕಾರ, ವಿಭಾಜನ ಕರನು ಪಳಯಿಲ್ಯಾರಿ ಭಾಸ ಅನೇಕ ವ್ಯಕ್ತಿ ಭಾಶೇಂಚೆ ಸಂಗ್ರಹ ಅಶೆ ಸಮಜಣೀಕ ಯೇತಾ ಮ್ಹಳ್ಳಾರಿ ಭಾಸ ಮ್ಹಣಚಿ ಪ್ರಕಟ ಜಾವಚಿ ವ್ಯಕ್ತಿ ಭಾಶೇ ಮುಖಾಂತರ. ಅಶೆ ಜಾವನು ವ್ಯಕ್ತಿ ಭಾಸ ಏಕ ಮೂರ್ತರೂಪ ಜಾಲ್ಯಾರಿ ಭಾಸ ಅಮೂರ್ತರೂಪ ಅಶೆ ಮ್ಹಣಚೆ ಆಸಾ.

ಏಕ ವ್ಯಕ್ತೀನ ಮಂಗ್ಳೂರ ಥಾವನು ಗೋಯಾಂಕ ಪಯಣ ಕರಚೆ ಕಾಲಾರಿ ತಾಕಾ ಮಂಗ್ಳೂರ ದಾಕೂನು ಫುಡಾರ -ಫುಡಾರ ಗೇಲೆ ತಶೆ ಆಪುಲ್ಯಾಲಿ ಮಾಯ್ ಭಾಸ ಜಾವನು ಆಸೂಚಿ ಕೊಂಕಣೀ ಭಾಸಚಿ ಕಾನಾಂತು ಪಡತಾ. ತರಿಯೀ ತಾಂತು ತಾಕಾ ವ್ಯತ್ಯಾಸ ಗೋಚರ ಜಾತಾತಿ. ಥೋಡೆ ಶಬ್ದಾಂತು ಆಪಣ್ಯಾನ ಉಲೊಚೆ ರೀತೀಕ ಆನೀಕ ತ್ಹಂಯ್ ತ್ಹಂಯ್ ಆಯಕೂಂ ಪಡಚೆ ರೀತೀಕ ವ್ಯತ್ಯಾಸು ಆಸೂಚಿ ತಾಗೆಲೆ ಸಮಜೂತೀಕ ಯೇತಾ. ಗೋಯಾಂಕ ಪಾವಚಿ ಭೀತರಿ ಆಪಣ್ಯಾಲಿ ಭಾಸಚಿ ಕಾನಾಂಕ ಪಡತಾ ಜಾಲ್ಯಾರಿಯಿ ಗೋಯಂಚೆ ಭಾಶೇಚೆ ಬಹ್ವಂಶ ಸೂರಸೂರವೇಕ ಅರ್ಥು ಜಾಯ ನಾತಿಲೆ ವಚಾಕ ಪುರೊ. ಗೋಯಂಚೆ ಏಕ ವ್ಯಕ್ತೀಕ ಮಂಗ್ಳೂರಾಂತ ನ್ಹಂವೆ ಕೋಚೀಂತು ಹೋಚಿ ಅಣಭವು ಜಾವೂಂಕ ಪುರೊ. ತರಿಯೀ ಥೋಡೇಚಿ ಕಷ್ಟ (ತ್ರಾಸ) ಪಾವಲ್ಯಾರಿ ಆಪಣೆ ಆಯಕೂಚಿ ಭಾಸ ತಾಣೆ ಅರ್ಥು ಕರಯೇತ. ತಾಗೆಲೆ ಕಾನಾಂಕ ಕೊಂಕಣೀ ಭಾಶಾ ಪ್ರಬೇಧ ಆಯಕೂಂ ಯೇತಲೆ.

ಗೋಯಂಚಿ ಕೊಂಕಣೀ

ಕಾರವಾರ ಕೊಂಕಣೀ

ಕೊಂಕಣೀ

ಶಿರಶಿ - ಸಿದ್ಧಾಪುರ ಕೊಂಕಣೀ

ಭಟ್ಕಳ ಕೊಂಕಣೀ

ಮಂಗ್ಳೂರ ಕೊಂಕಣೀ

ಕೊಚ್ಚಿ ಕೊಂಕಣೀ

ವಯಲ್ಯಾ ಚಿತ್ರಾಪ್ರಕಾರ ಕಾರಾವಾರಾಚಿ ಕೊಂಕಣೀ ಉಲೊಚೊ ವ್ಯಕ್ತಿ

ಮಂಗ್ಗೂರಚೆ ವ್ಯಕ್ತೀ ಲಾಗಿ ಜಾವೋ ಗೋಯಂಚೊ ವ್ಯಕ್ತೀಲಾಗಿ ಜಾವೊ ಚಡ ಸುಲಭ ಜಾವನು ವರ್ತನ ಕರೊಂಕ ಫಾವು ಆಸಾ. ತಶೆಂಚೆ ಮಂಗ್ಗೂರಚೊ ಮನೀಶು ಕಾರಾವಾರಾಚೆ ಮನೀಶಾ ಜವಳ ಜಾವೋ, ಕೋಚಿಚೆ ಮನೀಶಾ ಲಾಗಿ ಜಾವೊ ವರ್ತನ ಕರೊಂಕ ಫಾವು ಆಸಾ. ಹ್ಯಾ ಪ್ರಾದೇಶಿಕ ಭಿನ್ನತಾಚೆ ಉಪಭಾಶೆಂಚೆ ಸಂಗ್ರಹಾಕಚಿ ಕೊಂಕಣೀ ಭಾಸ ಮ್ಹಣತಾತಿ. ಚಡ ಊಣೆ ಏಕ ಹೀಚಿ ಮ್ಹಣಚೆ ಪಾಂವಂಡ್ಯಾಕ ಸಾಮ್ಯ ಆಸೂಚೆ ವ್ಯಕ್ತಿ ಭಾಶೆಚೆ ಸಂಗ್ರಹಚಿ ಭಾಸ, ಭಾಷಾ.

ಅಶೆ ಭಾಶೆಕ ಸಂಬಂಧ ಪಾವಿಲೆ ವಿಚಾರ ಪೂರಾಯಿ ಅಧ್ಯಯನಾಕ ಭಾವ ಸಾರಸ್ಕಾಚೆ ವಿಶಯ ಜಾವನು ಆಸತಿ. ಹಾಚೆ ವಿಶಯಾಂತು ಭಾಶಾ ವಿಜ್ಞಾನೀನಿ ಯೇದೋಳ ಪರಂತ ಜಾಯ ಜಾಲೇಲೆ ಅಧ್ಯಯನ ಕರನು, ತಾಂಚೆ ವಿಚಾರ ಜಾಯ ತಿತುಲಿ ದೃಷ್ಟಾಂತ ದೀವುನು ಸಾಂಗಿಲೆ ಆಸಾ. ಹೆ ಸಗಟ ಸಮಜೂನು ಘೇವನು ಕೊಂಕಣೀ ಭಾಶೆಂತು ಆನಿಕಯಿ ಗಹನ ಅಧ್ಯಯನ ಚಲನು ತಾಚೆ ಪೂರ್ವಾಪರ ಸಗಟ ಸಂಶೋಧನ ಕರಚೆ ಕಾರ್ಯ ಚಲಚೆ ಅವಶ್ಯ ಆಸಾ. ತ್ಯಾ ದಿಶಾನ ಕೇಲೇಲೆ ಅಲ್ಪ ಪ್ರಯತನ ಹೆ. ಹಾಜೀನ ಲಾಭು ಜಾಲ್ಯಾರಿ ಲೇಖಕಾಚೊ ಶ್ರಮು ಸಾರ್ಥಕ.

ಕೊಂಕಣೀ ಭಾಸ ವಾಡೋ, ವಾಡೂನು ದೇದೀಪ್ಯಮಾನ ಜಾವೊ.

ಅನುಬಂಧ

ಕೊಂಕಣೀ ಭಾಶಾಚಿ ದ್ವಿತೀಯಾ ಆನೀಕ

ಚತುರ್ಥೀ ವಿಭಕ್ತೋ (ಕೂಸಾ)

ಆಮಗೇಲಿ ಮಾಂಯ್‌ಭಾಸ ಕೊಂಕಣೀಚಿ ವಿಭಕ್ತಿ ಪ್ರತ್ಯಯಾಂಚೊ ವಳಖು ಹ್ಯಾ ಪಯಲೆ 'ಕೊಂಕಣೀ ಭಾಶೇಚಿ ಅಸ್ವಿತ್ವ' ಲೇಖನಾಂತು ಹಾಂವ್ ದಾಖೋನು ದೀಲಾಂ. ಹಿ ವಿಭಕ್ತಿ ಪ್ರತ್ಯಯ ಆರ ಆಸತಿ. ತಾಂತು ದ್ವಿತೀಯಾ (ದೋನೀಚೆ) ಆನೀಕ ಚತುರ್ಥೀ (ಚಾರಿಚೆ) ವಿಭಕ್ತಿ ಪ್ರತ್ಯಯ ಜಾವನು ಆಮಿ ವಾಪುರಚೆ ಪ್ರತ್ಯಯ 'ಕ', 'ಕಾ', 'ಕಾಂ' ಮ್ಹಣಚೆ ಜಾವನು ಆಸಾ. ಏಕಾಕ್ಷರ ರೂಪಾರಿ ಆಸೂಚೆ ಹೆ 'ಕ', 'ಕಾ', 'ಕಾಂ' ಅಕ್ಷರಾಚೆ ಮೂಳ ರೂಪ ಕ್ಹಂಚೆ ಮ್ಹಣಚೆ ವಿಷಯಾಂತು, ವೆಗಲೆ ವೆಗಲೆ ಅಭಿಪ್ರಾಯ ಆಸತಿ. ತೇ ಅಭಿಪ್ರಾಯ ಹ್ಯಾ ಪ್ರಮಾಣೇ ಪುಂಜಾವೇತ :-

1) ಸಂಸ್ಕೃತ ಭಾಶೇಚಿ ಕೃತೇ, ಕೃತಮ್ ಶಬ್ದಾಚಿ ಅಪಭ್ರಂಶ ರೂಪಚಿ 'ಕ' ಮ್ಹಣು ಜಾಲಾಂ.

2) ಸಂಸ್ಕೃತ ಭಾಶೇಚಿ 'ಕಕ್ಷಮ್' ಶಬ್ದಾಚಿ ಅಪಭ್ರಂಶ ರೂಪಚಿ 'ಕ' ಮ್ಹಣು ಜಾಲಾಂ.

3) ಸಂಸ್ಕೃತಾಚಿ ಕೃತೇ ಮ್ಹಣಚೊ ಶಬ್ದು ಪ್ರಾಕೃತಾಂತು ಕಏ > ಕೇ ಜಾತಾ. ಹೆ 'ಕೇ' ಚಿ ದ್ವಿತೀಯಾ, ಚತುರ್ಥೀ ರೂಪಾರಿ ವಾಪರತಾತಿ.

ಹೆ ಅಭಿಪ್ರಾಯ ಭಾವ ಮಾನೇಸ್ತ ಶೆಣ್ಯ ಗೋಯಿ ಬಾಬ್ ಮಾನ್ಯ ಕರನಾಂತಿ. ತಾಂಚಿ ಸಾಂಗ್ಪಣ ಅಶೆ ಆಸಾ.

"ಗಾಥಾ ಸಪ್ತಶತೀಂತೆ ಸೋತುಜ್ಜು ಕವಿ (1-74) ಹೆ 'ಸತವಕೃತೇ' - ತೋ ತುಜೆ ಖಾತೀರ" ಹಾಚೆ ಬದಲಾ ಘಾಲಾಂ. ಪರಂತ ಕೊಂಕಣೀ ಕೂಸಾ (ವಿಭಕ್ತಿ) ಕಿಸಾನ ಪಳೇಲ್ಯಾರ, ತೀಕೃತೇ, ಕೃತಮ್, ಕಕ್ಷಮ್ ವಾ ಕಹಂ ಪಾಸೂನ ಜಾವಂಕ ನಾತ, ಮ್ಹಣಪಾಚೆ ಸಣಸಣೀತ ದಾಖೋವನ ಯೇತಾ. ಕೊಂಕಣಿ ಆಮಕಾ ಆನೀ ತುಮಕಾಂ ಹಿ ಉತರಾಂ ವಿಸಕಿಲ್ಯಾರ, ಹಾಂತೂತಲೆ 'ಕಾಂ' ಕೂಸ ಸಂಸ್ಕೃತ 'ಕಮ್' ಪಾಸೂನು ಜಾಲಾ ಹೆ ಉಕತೇ ದಿಸತಾ. ಸಂಸ್ಕೃತ 'ಅಸ್ಮಾಕಮ್' ಆನಿ 'ಯುಷ್ಮಾಕಮ್'. ಹಾಂಚೆ ಪಾಸೂನ ಅನುಕ್ರಮಾನ 'ಆಮಕಾ' ಆನಿ 'ತುಮಕಾ' ಹಿಂ

ಉತರಾಂ ಜಾಲ್ಯಾಂತ. ಹಾಂತೂಂತ ಇಲ್ಲೋಯ್ ದುಬಾವು ನಾ. ಪುಣ
 'ಅಸ್ತಾಕಮ್' ಆನಿ 'ಯುಷ್ಮಾಕಮ್' ಹಿಂ ಸಂಸ್ಕೃತಾಂತು ಸಟವೇಚೀ ರೂಪಾಂ, ಆನಿ
 ಆಮಕಾ ಆನಿ ತುಮಕಾಂ ಹಿಂ ಕೊಂಕಣೀಂತ ದೂಸರೇಚೀ ಆನಿ ಚೌಧಿಚೀ ರೂಪಾಂ
 ಮ್ಹಣುಟಕೂಚಿ ಹಾಂಚೋ ಮೇಳ ಕಸೊ ಜಮತ ? ಪರಂತ ವೇದೀಕ ಸಂಸ್ಕೃತಾಂತ
 ಜಾಯತೇ ಫಾವಣೀ ಚೌಧಿಚ್ಯಾ ಅರ್ಥಾನ ಸಟವೀ ಉಪಕಾರಾವಚೀ ಚಾಲ ಆಸಾ.
 ದೇಖೀಕ - 'ಪುರುಷಮೃಗಶ್ಚಂ ದ್ರಮಸು' (೨೪.೩೫ ವಾಜಸನೇಯಿ ಸಂಹಿತಾ) - ಹರಣ
 - ಚಂದ್ರಾಕ (ದಾದಲೆ - ಹರಣ ಸಾರಕ್ಯಾ ಚಂದ್ರಾಕ) ಹಾಂಗಾ ಚಂದ್ರಮಸೇ ಹೆ
 ಚೌಧಿ ಬದಲಾ ಚಂದ್ರಮಸಃ ಹೀ ಸಟವೀ ಉಪಕಾರಾಯಲಾ (ಸಿದ್ಧಾಂತ ಕೌಮುದೀ
 ೩.೩೧೬) ಚತುರ್ಥ್ಯರ್ಥೇ ಬಹುಲಂಭಂದಸಿ. ೨.೩ - ೬೨ ಪಾಇಅಸದ್ವಮಹಣ್ಣೋ
 ಉಪೋದ್ಭಾತ ಪಾ ೧೧) ಖಾಸಾ ಋಗ್ವೇದಾಂತ ಅಸ್ತಾಕಮ್ ಕೆ ಉತರ ದುಸರೇ
 ವಿಭಕ್ತಿಚ್ಯಾ ಅರ್ಥಾನ ಉಪಕಾರಾಯಲ್ಲೆ ಮೇಳುತಾ. ದೇಖೀಕ - "ಮಾ ಮಘೋನಃ
 ಪರಿಖ್ಯತಂ ಮೋ ಅಸ್ತಾಕ ಮೃಷೀಣಮ್" - ತುಮಕಾ ನಿವೇದ ದಾಖ್ಯೆತಲ್ಯಾಂತ
 ಸೋಡೂಂ ನಾಕಾತ, ಆಮಕಾ ಋಷಿಲ್ಯಾ ಪುತಾಂತ ಸೋಡೂಂ ನಾಕಾತ (ಋಕ್
 ೫.೬೫.೬) ಪಾಲೀ ಭಾಶೇಂತ ಅಮ್ಮ ಆನಿ ತುಮ್ಮ ಹ್ಯಾ ಸರ್ವನಾಮಾಚೆಂ
 ದುಸರೇಚೆಂ ಆನಿ ಚೌಧಿಚೆಂ ಭೌವಚನ ಅನುಕ್ರಮಾನ್ ಅಮ್ಮಾಕೆಂ = ಆಮಕಾ ಆನಿ
 ತುಮ್ಮಾಕಂ - ತುಮಕಾಂ ಅಶೆಂ ಘೋಳಟಾ. ತಶೇಂಚಿ ಸಟವೇಚೆಂ ಭೌವಚನ
 ಅಮ್ಮಾಕಂ = ಆಮಚೆಂ ಆನಿ ತುಮ್ಮಾಕಂ - ತುಮಚೆಂ ಅಶೆಂ ಘೋಳಟಾ (Mason
 ಕಾಚ್ಛಾಯನೋಪಾಲಿ Gr P.48) ಹೀ ರೂಪಾಂ ಸಂಸ್ಕೃತ ಅಸ್ತಾಕಂ ಆನಿ
 ಯುಷ್ಮಾಕಂ ಹ್ಯಾ ಸಟವೇಚ್ಯಾ ರೂಪಾಂ ಪಾಸೂನ ಜಾಲ್ಯಾಂತ ಹಾಂತೂಂತ
 ಕಸಲೋಚಿ ದುಭಾವ ನಾ. ಮ್ಹಣುಕೂಚಿ, ಪಾಲೀ ಭಾಷೇನೂಯ್ ವೇದಿಕ
 ಸಂಸ್ಕೃತಾಚಿ ದೇಖಿ ಘೇತಲ್ಯಾ ಹೆ ಉಕತೆ ದಿಸತಾ. ಹೇರ್ ಪ್ರಾಕೃತ ಭಾಸೋಯಿ
 ಹೀ ದೇಖಿ ಚಲೈತಾತ. ದೇಖೊನ 'ಚತುರ್ಥ್ಯಾಷಷ್ಟೀ (೬.೬೪) ಹೆ ಸೂತ್ರ
 ವರರೂಚೀನ ಘಡಲೆಂ ಪ್ರಾಕೃತಾಂತ ಕೆನ್ನಾ ಕೆನ್ನಾ ದುಸರೇ ವಿಭಕ್ತಿಚೆ
 ಸುವಾತೇರೂಯ ಸಟವೇ ಉಪಕಾರಯತಾತ (ಸಿದ್ಧಹೇಮ ಶಬ್ದಾನು ಶಾಸನಮ್
 ಹೇಮಚಂದ್ರ ಕೃಚಿದ್ ದ್ವಿತೀಯಾದೇಃ ೩.೩.೨೩೪) ಹೇ ತರೇನ, ಸಂಸ್ಕೃತ
 ಅಸ್ತಾಕಮ್ > ಅಮ್ಮಾಕಂ > ಆಮಕಾಂ ಆನಿ ಯುಷ್ಮಾಕಮ್ > ತುಮ್ಮಾಕಂ > ತುಮಕಾಂ
 ಅಶೆ ತರೇನ ಕೊಂಕಣಿ ರೂಪಾಂ ಜಾಲೀಂ ಪ್ರಾಕೃತಾಂತು ಅಹಂ > ಹಾಂವ ಆನಿ
 ತುಮಮ್ > ತೂಂ ಹಾಂಚೀ ಚೌಧಿಚೀ ಆನಿ ಸಟವೇಚೀ ಭೌವಚನೀ ರೂಪಾಂ

ಅನುಕ್ರಮಾನ ಅಮ್ಘಾಣಿ - ಣ ವಾ ಮಜ್ಞಾಣಂ - ಣ = ಆಮಹಾಂ, ಆಮಚೆ ಆನಿ
ತುಮ್ಘಾಣಂ - ಣ ವಾ ತುಜ್ಞಾಣಂ - ಣ, ತುಮಹಾಂ, ತುಮಚೆಂ ಅಶೀಂ ಜಾತಾತ.
ಹಾಂತೂಂತ ಕಾಂ ಕೂಸ ದಿಸ್ತಿ ಪಡನಾ. ದೇಖೊನ, ಕೊಂಕಣಿ ಕಾಂ ಕೂಸ
ಸಂಸ್ಕೃತಾಂತಸೂನ ಆನಿ ಪಾಲೀನ್ತಸೂನ ಆಯಲಾಂ. ಹ್ಯಾ ಕಾಂ ಚೆಂ ಏಕವಚನ
ರೂಪ 'ಕಾ' ಆನಿ ತಾಚೇಚ ವೈಲ್ಯಾನ್ 'ಕ' ರೂಪ ಘೋಳಚೇಂತ ಆಯಲೆಂ. ಹೆಂ
ಕೂಸ ಮರಾಠೀಂತ ಶಾಸ್ತ್ರಾಕೂಚ ದಿಸನಾ. ಮರಾಠೀಕ ಆನಿ ಕೊಂಕಣೀಕ
ವೇಗಪಾಯಣೊ ದೋ ಸಹ್ಯಾದ್ರೀಚ ಮ್ಹಳ್ಳಾರ ಜಾತಾ. ದೇಖೊನ ಕೊಂಕಣಿ
ಪರಸ ಮರಾಠಿ ವೆಗಲಿ (ಕೊಂಕಣಿ ವ್ಯಾಕರಣ ಬಾಂದವಳಿ ಶೆಣೈ ಗೋಯಂಬಾಬಾಲಿ
ಬರಪಾವಳಿ - Page 35.37)

ಹೆ ವಿಸ್ತೃತ ವಿವರಣಿ ಕರ್ತಾಂ ಕೊಂಕಣಿ ಭಾಷೇಚಿ ದ್ವಿತೀಯಾ ಆನಿ
ಚತುರ್ಥೀ ವಿಭಕ್ತಿ ಸಂಸ್ಕೃತ 'ಕಮ್' ಮ್ಹಳ್ಳೇಲ್ಯಾಚೆ ರೂಪ್ ಮ್ಹಣಿಚೆ ಸ್ಪಷ್ಟ ಜಾತಾ.
ಆನಿ ಹೆಂ ಖರೇ ಜಾವನೂಯಿ ಆಸಾ.

ಕನ್ನಡ ಭಾಶೇಂತು (ದ್ರಾವಿಡ ಭಾಸ) ಚತುರ್ಥೀ ವಿಭಕ್ತಿ ರೂಪಾರಿ 'ಕೆ' 'ಗೆ'
ಮ್ಹಣಿಚೆ ಪ್ರಯೋಗ ಕರತಾತಿ. ಹೆಂ ವಿಭಕ್ತಿ ಪ್ರತ್ಯಯ ಭಾಶೇಚೆ ತಾಂಚೇಚಿ
ಜಾವನು ಆಸೂನು, ಗೌಡ ಭಾಷೇಂತು (ಹಿಂದಿ, ಕೊಂಕಣಿ ಆದಿಲೆಂ) ಸ್ವೀಕಾರ
ಕರನು ಘೆತಲಾಂ ಮ್ಹಣಿಚೊ ರಾಯು ಕನ್ನಡ ಭಾಷಾ ಶಾಸ್ತ್ರಕಾರಾನಿ ಸಾಂಗಿಲೊ
ಆಸಾ. ಜಾಲ್ಯಾರಿ ಹೆಂ ಮಾನ್ಯ ಕರೂಂಕ ಸರ್ವಧಾ ಜಾಯನಾ. ಕಿತ್ಯಾಕ ಮ್ಹಳ್ಳಾರ
ಕನ್ನಡ ಭಾಶೇಂತು ಕೇವಲ ಚತುರ್ಥೀ ವಿಭಕ್ತಿ ಮಾತ್ರ 'ಕೆ', 'ಗೆ' ಜಾವನು
ಆಸೂನು, ದ್ವಿತೀಯಾ ವಿಭಕ್ತಿ 'ಅನ್ನು' ಜಾವನು ಆಸಾ. ಏಕಾದ ವೇಳಾ ದ್ರಾವಿಡ
ಭಾಶೇಚೆ ಚತುರ್ಥೀ ವಿಭಕ್ತಿ 'ಕೆ' ಕೊಂಕಣಿ ಭಾಶೇನ (ಗೌಡ ಭಾಷೇನ) ಸ್ವೀಕಾರ
ಕೇಲಾಂ ಮ್ಹಣಿಚೆ ಬದಲಾ ಕೊಂಕಣೀ ಭಾಶೇಚೆ 'ಕ', 'ಕಾ' ದ್ರಾವಿಡ ಭಾಶೇನ
ಸ್ವೀಕಾರ ಕೇಲಾಂ ಮ್ಹಣು ಸಾಧಾರ ಸಾಂಗೂಯೇತ.

(1) ಕನ್ನಡ ಭಾಶೇಂತು 'ಕೆ' ಮ್ಹಣತಾತಿ ಜಾಲ್ಯಾರಿ ಕೊಂಕಣೀಂತು ಕ, ಕಾ
ಮ್ಹಣತಾತಿ. ಭಾಷಾಶಾಸ್ತ್ರಾ ಪ್ರಮಾಣೇ ಶಬ್ದಾಚೆ ಅಂತ್ಯಾರಿ ಅ, ಆ, ಆಸಲ್ಯಾರಿ
ತೆಂ ಅಕ್ಷರ ಎಕಾರ, ಉಕಾರ ನ್ಹಂವೆ ಓಕಾರ ಜಾವನು ಉಚ್ಚಾರ ಕರತಾತಿ ಶಿವಾಯಿ
ಎ, ಉ, ಒ ಆಶಿಲೆಂ 'ಅ' ಜಾಯನಾ. ಹೃದಯ > ಹರದೊ, ಹರ್ದೆ, ವ್ಯಾಘ್ರ -
ವಾಗು, ಮಾಸ > ಮಾಸು, ಪರಿಚಯ > ಪರಿಚಯು ತತ್ ತೆಂ.

(2) ಕನ್ನಡ ಭಾಶೇಂತೂಯಿ ಅಶೀಂಚಿ ಜಾತಾ -

ಪೇಟಕಾ > ಪೆಟ್ಟಿಗೆ, ಮಲ್ಲಿಕಾ > ಮಲ್ಲಿಗೆ, ಜೀರಕಂ > ಜೀರಿಗೆ, ಕೋಕಿಲಂ > ಕೋಗಿಲೆ, ದಂಡಂ > ದಂಡು, ರೂಪಂ > ರೂಪು ಆದಿಲೆ.

ಹೆ ಉದಾಹರಣಾನ ಸ್ಪಷ್ಟ ಜಾವಚೆ ಕಿತೆ ? ಅ ಕಾರ ಎ, ಉ, ಓ ಜಾತ್ತ್ ಶಿವಾಯಿ ಏ ಕಾರ ಆಶಿಲೆ ಆ ಕಾರ ಜಾಯನಾ ಮ್ಹಣಚೆ ನ್ಹಂವೆ ? ಇತುಲೆ ಮಾತ್ರ ನ್ಹಂ 'ಎ' ಕಾರ 'ಅ' ಕಾರ ಜಾಲೇಲ್ಯಾಕ ಏಕ್ ಏಕ ಉದಾಹರಣ ಸುತಾಂ ಮೇಳನಾ. ಅಶೆ ಆಸತಾನಾ ಕೊಂಕಣಿ ಭಾಷೆಚೆ ಕ, ಕಾ ಕನ್ನಡ ಭಾಷೆನ ಸ್ವೀಕಾರ ಕೆಲಾಂ ಮ್ಹಣಚೆ ಸ್ಪಷ್ಟ ಜಾತಾ. ಕೊಂಕಣೀಚೆ ಕ, ಕಾ ಕನ್ನಡಾಂತು ಕೆ, ಗೆ ಜಾಲಾಂ.

3) ಅ ಕಾರಾಂತ ಸಂಸ್ಕೃತ ಶಬ್ದಾಂಚೆ ಅಂತ್ಯ ಅ, ಆ ಕಾರ್ ಸಂಸ್ಕೃತ ಸಂಬಂಧಿ ಭಾಷೆಂತು ಅ ಕಾರಾಂತ ಜಾವನು ನ್ಹಂವೆ ಓ ಕಾರಾಂತ ಜಾವನೂಚಿ ವಾಪರತಾತಿ.

ಮಾಕಾ (ಕೊಂ) ಮುರುಕೋ (ಹಿಂದೀ) ತಾಕಾ (ಕೊಂ) ತುರುಕೋ (ಹಿಂ)
ರೂಕಾಕ (ಕೊಂ) ಪೇಡಕೋ (ಹಿಂ) ಚರ್ಡಾಕ, ಭುರ್ಗ್ಯಾಕ (ಕೊಂ) ಬಚ್ಚೆಕೋ (ಹಿಂ)
ಗಾಯಿಕ (ಕೊಂ) ಗಾಯಕೋ (ಹಿಂ)

ಅಶೆ ಹೆ ಉದಾಹರಣಾ ಪ್ರಮಾಣೇ ಸಂಸ್ಕೃತಾಚೆ ಅಸ್ಮಾಕಮ್ ಆನೀ ಯುಷ್ಮಾಕಮ್ ಆಶಿಲೆ ಆಮಕಾ ಆನಿ ತುಮಕಾ ಮ್ಹಣಚೆ ರೂಪ ಘೇತಲಾಂ ಆನೀಕ ಹಾಚೆ ಅಂತ್ಯ ಕಮ್ > ಕ, ಕಾ ಜಾವನು ಸಗಟ ಶಬ್ದಾಂಕ ಲಾಗೋನು ದ್ವಿತೀಯಾ ಆನೀ ಚತುರ್ಥೀ ವಿಭಕ್ತಿ ರೂಪಾರಿ ವಾಪರತಾತಿ ಮ್ಹಣಚೆ ವಿಷಯಾಂತು ದುಬಾವೂಚಿ ನಾಂ.

ಟೀಪ : ದೋನೀಚೆ ಆನೀಕ ಚಾರಿಚೆ ಕೂಸ (ವಿಭಕ್ತಿ) ಜಾವನು ಆಮಿ 'ಕಾ'

ವಾಪರತಾತಿ. ಜಾಲ್ಯಾರಿ 'ಕಾ' ಮ್ಹಣಚೆ ಸಮ ನ್ಹಂ. ಹಾಚೆ ನೀಜ ರೂಪ 'ಕ' ಮ್ಹಣಚೆ. ಗೌಡ ಸಾರಸ್ವತ ಲೋಕು ಆಜೀಕಯಿ ಮಾಕದೀ, ತಾಕದೀ, ತಿಕದೀ, ತಾಂಕ ಆಪಯಿ, ಹಾಂಕ ಆಪಯಿ ಮ್ಹಣೂಚಿ ಉಲಯತಾತಿ. ಉಲೋಚೆ ಉತರಾಂಚೆ ವೇಗಾರಿ 'ಕ' 'ಕ್' ಜಾವನು ಸಾಂಗತಾತಿ - ಮಾಕ್ದೀ, ತಾಕ್ದೀ, ತಾಕ್ ಆಪಯಿ, ಉಲೋಚೆ ವೇಗಾರಿ 'ಕ್' ಮ್ಹಳ್ಳಾರೀಯಿ 'ಕ' ಮ್ಹಣಚೆಂಚಿ ಸಮ ರೂಪ.

2

ಕೊಂಕಣೀ ಪ್ರಾಕೃತ ವ್ಯಾಕರಣ ವಿಚಾರು

ಕೊಂಕಣೀ ಭಾಶೆಚೆ ಅಸ್ತಿತ್ವ ಮ್ಹಣಚೆ ಲೇಖಾಂತು, ಆನೀಕ ತ್ಯಾ ಲೇಖಾಕ

ಪೂರಕ ಜಾವನು ಬರೆಯಿಲೆ ಹೇರ್ ಲೇಖನಾಂತೂಯಿ ಕೊಂಕಣಿ ಪ್ರಾಕೃತ ಭಾಷಾ ಸಂಬಂಧಿ ಜಾವನು ಆಸಾ ಮ್ಹಣಚೆ ಹಾಂವೆ ಪಡಿಪಾದನ ಕೇಲೇಲೆ ಆಸಾ. ತಾಕಾ ಪುರವಣ ಜಾವನು ಪ್ರಾಕೃತ ಭಾಶೇಚೆ ವ್ಯಾಕರಣ ನಿಯಮಾಂಚೊ ಅಲ್ಪ ಸ್ವಲ್ಪ ವಳಖು ಹ್ಯಾ ಲೇಖನಾಂತು ಕರನು ದೀವಚೆ ಪ್ರಯತನ ಕೇಲಾಂ. ಹ್ಯಾ ಲೇಖನಾಂತು ಸಂಸ್ಕೃತ ಶಬ್ದಾಂಕ ಪ್ರಾಕೃತ ರೂಪ್ ದಾಖೈಲಾಂ. ಹಿಂ ಪ್ರಾಕೃತ ರೂಪ್ ಪುರಾಣಿ ಕಾಳಾಚಿ ಜಾವನು ಆಸತಿ. ಹಜಾರೋ ಹಜಾರ ವರಸ ಬಾಲಾಂಟೂನು ಆಯಚೆ ದೀಸಾಂತು ವಾಪರತಾನಾ ತಿಂ ರೂಪ್, ಜನಾಂಚೆ ಉಚ್ಚಾರಣಾಂತು ಭರಪೂರ ಬದಲಾ ಜಾವನೂ ಜಾತಾ. ತಶೀಂಚಿ ಕೊಂಕಣಿ ಉಲೊಚೆ ಸಾರಸ್ವತ ಲೋಕು ವೇದಾಧ್ಯಯನ ಕೇಲೇಲೆ, ಕರೈತಲೆ ಜಾವನು ಆಶಿಲೆ ಕಾರಣನ ತಾನ್ನಿ ಉಲಯತಾನಾ ತಾಂಚೆ ಉತರಾಂತು ಸಂಸ್ಕೃತ ಶಬ್ದಚಿ ಯಥೇಷ್ಟ ಪ್ರಯೋಗಾಂತು ಆಯಿಲಿ ಆಸೂನು ಆಯಚೆ ದೀಸಾಂತು ತಾಂಗೇಲೆ ಉತರಾಂತು ಪ್ರಾಕೃತ ರೂಪ ದೇಖಾವೇಕ ಯೇನಾ ಮ್ಹಣಚೊ ಹೊ ವಿಷಯು ಮನಾಂತು ಹಾಡೂನು ಹಾಂಗಾ ದಾಖೈಲೆಲ್ಲೊ ಉದಾಹರಣ ಸಮಜೂನು ಘೇವುಕಾ.

ಹರ್ ಏಕ ಭಾಶೇಚೆ ಜಣ ಸಮುದಾಯಾಂತು ನಿತ್ಯ ವ್ಹೇವಾರಾಂತು ವಾಪುರಚೆ ಆನಿ ತಾಂಗೇಲೆ ಸಾಯಿತ್ಯಾಂತು (ಸಾಇತ್ಯಾಂತು) ಪ್ರಯೋಗ ಜಾವಚೆ ಶಬ್ದಾಂತು ವ್ಯತ್ಯಾಸ ಆಸತಾ. ದಿನನಿತ್ಯಾಚಿ ಉತರ್ ಪ್ರಾಕೃತ ಜಾವನು ಆಸಲ್ಯಾರಿ, ತೇ ರೂಪಾಂಕ ದಿಲೇಲೆ ಸಂಸ್ಕಾರಾ ನಿಮಿತ್ತ ಪ್ರಾಕೃತ ಸಂಸ್ಕೃತ ಜಾತಾ. ಅಶೆ ಜಾವನು ಸಂಸ್ಕೃತ ಆನೀಕ ಪ್ರಾಕೃತ ಶಬ್ದ ಹರ್ಯೇಕ ಭಾಶೇಚೆ ದೋನಿ ಸ್ವರೂಪಾಂಚೊ ಪರಿಚಯು ಕರನು ದಿತ್ತಾ. ಪಡಿಯೇಕ ತೆ ಭಾಶೇಚೆ ಸಾಯಿತ್ಯಕಾರಾನಿ ಸಾಯಿತ್ಯಾಂತು ಪ್ರಯೋಗಾಕ, ಚಾಲ್ತೀಕ ಹಾಳೆಲೆ ಶಬ್ದ ಸಂಸ್ಕೃತ ಸ್ವರೂಪಾಚೆ ಜಾವನು ಆಸಲ್ಯಾರಿ, ಸರ್ವಸಾಧಾರಣ ವೇವ್ಹಾರಾಂತು ವಾಪರಚೆ ಶಬ್ದ ಪ್ರಾಕೃತ ಜಾವನು ಆಸತಾತಿ. ಅಶೆ ಜಾವನು ಸಂಸ್ಕೃತ ವಿಕೃತ ಜಾವನು ಪ್ರಾಕೃತ ಜಾಲೆ ಮ್ಹಣಚೆ ಯೋಗ್ಯ ನ್ಹಹಿಂ. ನ್ಯಾಯ ಜಾವನು ಆಸಚೊ ವಿಷಯು ಸಾಂಗಚೊ ಜಾಲ್ಯಾರ ಪ್ರಾಕೃತ ಶಬ್ದಾಂಕ ಕೆಲ್ಲೆ ಸಂಸ್ಕಾರಾನಚಿ ತೆ ಶಬ್ದಾಂಕ ಸಂಸ್ಕೃತ ರೂಪಾರಿ ಪರಿವರ್ತನ ಕೇಲೇಲೆ ಜಾವನು ಆಸಾ. ಪ್ರಾಕೃತ ಭಾಶೇಚೆ ಅನೇಕ ರೂಪ ಆಮಗೇಲೆ ಭಾಶೇಚೆ ಇತಿಹಾಸಾಂತು ದೀಸೂನು ಯೇತಾತಿ. ವೇದಕಾಲೀನ ಜಣ ಸಮಾಜಾಚಿ ಭಾಸ, ಬುದ್ಧ ಆನೀ ಮಹಾವೀರು ಆದಿಲ್ಯಾಂಚಿ ಭಾಸ ಆನೀಕ ತಾಂಗೇಲೆ ಸಮಕಾಲೀನ ಸಮಾಜಾಚಿ ಭಾಸ ಪ್ರಾಕೃತ ನ್ಹಹಿಂ ತರಿ ಆನಿ ಕ್ಹಂಚಿ ?

ಜನ ಸಮುದಾಯಾಚಿ ಭಾಸೆ ಜಾವನು ಆಶಿಲೆ ಪ್ರಾಕೃತ ಭಾಶೇಚೆ ಭಾಷಾ ಇತಿಹಾಸಾಂತು ಪ್ರಾಚೀನ, ಮಾಧ್ಯಮಿಕ ಆನೀಕ ನವೀನ ಅಶೆ ತೀನ ರೂಪ ಭೇದ ವಿಭಾಗ ಕೆಲೇಲೆ ಆಸಾ.

ಪ್ರಾಕೃತ ಭಾಶೇಚೆ ಅನುಶಾಸನಾಚಿ ಪರಂಪರಾ ಪ್ರಾಚೀನ ಜಾವನು ಆಸಾ. ಪ್ರಾಕೃತ ಭಾಶೇಚೆ ಸರ್ವ ಪ್ರಥಮ ವ್ಯಾಕರಣ ವರರುಚಿಲೆ 'ಪ್ರಾಕೃತ ಪ್ರಕಾಶ' ಜಾವನು ಆಸಾ. ಆನೀ ತಾಚೊ ಕಾಲು ತೀನೀ - ಚಾರೀ ಶತಮಾನು ಜಾವನು ಆಸಾ. ಹೆ 'ಪ್ರಾಕೃತ - ಪ್ರಕಾಶ' ಗ್ರಂಥಾಚೆರಿ ಸ್ವ - ಸಾತಾಚೆ ಶತಮಾನಾ ಕಾಲಾಂತು 'ಕಾತ್ಯಾಯನ' ಮ್ಹಳೇಲ್ಯಾನ ಸರ್ವ ಪ್ರಥಮ ಟೀಕಾ ಲಿಖಿಲಿ. ಹಾಚೆ ವಯಿರಿ ಸಾತ - ಆರಾಚೆ ಶತಮಾನಾಂತೂಯಿ ವ್ಯಾಖ್ಯಾ ರಚನ ಜಾಲೇಲಿ ಆಸಾ. ಆನೀ ತೆ ವ್ಯಾಖ್ಯಾಚೊ ರಚಯಿತು ಭಾಮಹ ಮ್ಹಳ್ಳಲೊ ಜಾವನು ಆಸಾ.

ಪ್ರಾಕೃತ ಭಾಶೇಚೆ ವ್ಯಾಕರಣ, ಸಂಸ್ಕೃತ ಭಾಶೇಚೆ ವ್ಯಾಕರಣಾಚೆ ಆಧಾರಾರಿ ಲಿಖಿಲಾಂ. ಅಶೆ ಜಾವನು ಸಂಸ್ಕೃತ ವ್ಯಾಕರಣಾಚಿ ಪ್ರಕ್ರಿಯಾಯಿ ಪ್ರಾಕೃತ ವ್ಯಾಕರಣಾಕಯಿ ಲಾಗೂ ಕೆಲೇಲೆ ಆಸಾ. ಹಾಚೊ ಸಮಗ್ರ ಪರಿಚಯ ಹ್ಯಾ ಲೇಖಾಂತು ಅಸಾಧ್ಯ. ಅಶೆ ಜಾವನು ಥೋಡ್ಯೊ ವಿಶೇಷತಾ ಮಾತ್ರ ಹಾಂಗಾ ಪರಿಚಯ ಕರನು ದಿಲಾಂ.

1) ಸಂಸ್ಕೃತ ಆನೀಕ ಪ್ರಾಕೃತ ಭಾಶೇಂಚೆ ಸ್ವರಾಕ್ಷರಾಂತು ಭೇದು -

ಸಂಸ್ಕೃತ ಭಾಶೇಂತು ವಾಪರಚಿ ಸ್ವರಾಕ್ಷರ ಸಗಟ ಪ್ರಾಕೃತ ಭಾಶೇಂತು ಪ್ರಯೋಗಾಂತು ಆಸಲ್ಯಾರೀಯಿ ಋ, ೠ, ಲೃ, ಲೃಃ ಇ ಆನೀ ಔ - ಹೀ ಅಕ್ಷರ ಪ್ರಾಕೃತಾಂತು ನಾಂತಿ. ಹಿ ಅಕ್ಷರ ಹೆ ರೀತೀರಿ ಬದಲ ಜಾಲೇಂತಿ.

ಋ ಅಕ್ಷರ ರಿ, ಅ, ಇ, ನ್ಹಿಂವೆ ಉ ಜಾತಾ. ತೃಣ - ತಣ ದೃಷ್ಟಿ - ದಿಟ್ಟಿ, ಮೃದು - ಮಲು, ಮೋಲು ಐ. ಅಕ್ಷರ ಚಡಾವತ ಜಾವನು ಐ, ಅಇ, ನ್ಹಿಂವೆ 'ಈ' ರೂಪ ಘೇತಾ.

ದೈತ್ಯ - ದಯಿತು, ಕೈಲಾಸ - ಕೇಲಾಸ, ಸೈಂದವ - ಸಿಂದಲು, ಧೈರ್ಯ - ದೀರ ಔ ಸ್ವರಾಚೆ ಸ್ಥಾನಾರಿ ಒ, ಅಲು, ಉ, ಅಕ್ಷರಾಂಚೊ ವೇವ್ಹಾರು ಜಾಲಲೊ ದೀಸೂನು ಯೇತಾ

ಕೌಮುದಿ - ಕೋಮಈ ಪೌರ - ಪಲೂರ ಸೌಂದರ್ಯ - ಸುಂದೇರ.

ಕಹಿಂ ಕಹಿಂ 'ಉ' 'ಒ' ಜಾವ್ಣೇಯಿ ಆಸಲ್ಯಾರಿ - ಪುಸ್ತಕ > ಪೊತ್ಕಒ, ಕಹಿಂ ಕಹಿಂ ಒ ಅಕ್ಷರಾಚೆ ಬದಲಾಕ 'ಉ' ಯೇವಚೇಯಿ ಆಸಾ. ಶೋಣೋತ್ತರೇ >

ಸೋಣುತ್ತರೇ.

ಇ ಆನೀ ಈ ಅಕ್ಷರಾಂ ಎ ರೂಪಾರಿ ಪರಿವರ್ತನ ಜಾತಾ -

ಸಿಂದೂರ - ಸೆಂದೂರು

ತಶೀಂಚಿ ಏ ಅಕ್ಷರ ಇ ಜಾವಚೇಯಿ ಆಸಾ -

ಏಕೈಕ > ಇಕೀಕ

ದೀರ್ಘ ಸ್ವರಾಂಚಿ ಮುಖಾರಿ ಸಂಯುಕ್ತಾಕ್ಷರ ಆಸಲ್ಯಾರೀಯಿ ಹ್ಯಸ್ಪ ಜಾತಾ

ಮಾರ್ಗ > ಮಗ್ಗೊ

ಸಂಯುಕ್ತಾಕ್ಷರ ಏಕ ವ್ಯಂಜನ ರೂಪ ಜಾವನು ಪರಿವರ್ತನ ಜಾತಾನಾ

ತಾಚೆ ಪೂರ್ವವರ್ತಿ ಸ್ವರು ದೀರ್ಘ ಜಾತಾ

ಜಿಹ್ವಾ > ಜೀಹಾ (ಜೀಬ)

ಅನುಸ್ವಾರ ಲುಪ್ತ ಜಾಲ್ಯಾರೀಯಿ ಪೂರ್ವಸ್ವರು ದೀರ್ಘ ಜಾವನು

ಉಚ್ಚಾರು ಕರತಾತಿ

ಸಿಂಹ > ಸೀಹ (ಶೀಂವ)

2) ಪ್ರಾಕೃತಾಚೆ ಅಸಂಯುಕ್ತ ವ್ಯಂಜನ ಆನೀ ತಾಂಚೆ ರೂಪ

ಕ, ಗ, ಚ, ಜ, ತ, ದ, ಪ, ಯ ಆನೀಕ ವ - ಹಿಂ ವ್ಯಂಜನ ಪ್ರಾಯ

ಲೋಪ ಜಾತಾತಿ. ಮುಕುಲ > ಮುಲುಲೊ, ಸಾಗರ > ಸಾಲರೋ,

ವಚನ > ವಹಣಂ, ರಜತ > ರಲದಂ, ಕೃತಂ > ಕಲಂ, ಗೃಹಜನ > ಘರ

ಆಣೊ (ಘರಾಣೊ) ಕಃಪುನಃ > ಕೊ ಉಣ (ಕೋಣ)

ಮದ > ಮವೊ, ಕಪಿ > ಕಕಿ, ನಯನ > ಣಲಣಂ, ದಿವಸ > ದೀಲಹೋ

ಖಿ, ಘ, ಧ ಆನೀಕ ಭ - ಹ್ಯಾ ವ್ಯಂಜನಾಚೆ ಬದಲಾಕ 'ಹ'

ವ್ಯಂಜನಾಚೊ ಪ್ರಯೋಗು ಜಾತಾ

ಮುಖ > ಮುಹ, ಮೇಘ > ಮೇಹೋ, ಗಾಥಾ > ಗಾಹಾ,

ರಾಧಾ > ರಾಹಾ, ಸಭಾ > ಸಹಾ

'ನ' ಸರ್ವತ್ರ 'ಣ' ಜಾತಾ : ನದೀ > ಣಕಿ, ಕನಕ > ಕಣಕ, ಮಾನುಷ

> ಮಾಣುಸೋ 'ಶ' ಆನೀ 'ಷ' ಸರ್ವತ್ರ 'ಸ' ಜಾತಾ.

ಶಬ್ದ > ಸದ್ಬೋ, ಷಣ್ಣ > ಸಣ್ಣೊ ಕಷಾಯ > ಕಸಾಯು,

ಭಾಷಾ > ಭಾಸ.

3) ಪ್ರಾಕೃತಾಚೆ ಸಂಯುಕ್ತಾಕ್ಷರ ಆನೀಕ ತಾಂಚಿ ರೂಪಾಂ :

ಕ, ಗ, ಡ, ತ, ದ, ಪ, ಷ, ನ್ನಹಿವೆ 'ಸ' ವ್ಯಂಜನ ಸಂಯುಕ್ತಾಕ್ಷರ ರೂಪಾರಿ ಪ್ರಥಮ ಸ್ಥಾನಾಚೆ ಜಾವನು ಆಸಲ್ಯಾರಿ ತಾಂಚೆ ಲೋಪ ಜಾತಾ.

ಭಕ್ತ > ಭತ್ತ, ಮುಗ್ಧ > ಮುದ್ದೋ, ಕಕ್ಷ > ಕಕ್ಷ (ಕಾಖ್ಪೋ) ಉತ್ಪಲ > ಉಪ್ಪಲ, ಗೋಷ್ಠೀ > ಗೊಟ್ಟಿ

'ಮ', 'ನ', ಆನೀಕ 'ಯ' ವ್ಯಂಜನ ಸಂಯುಕ್ತಾಕ್ಷರ ರೂಪಾರಿ ಅಂತ್ಯ ಸ್ಥಾನಾರಿ ಆಸಲ್ಯಾರಿ ಲೋಪ ಜಾತಾ.

ರಶ್ಮೀ > ರಸ್ಸೀ, ಸೌಮ್ಯ > ಸೊಮ್ಮೊ

'ಲ', 'ವ' ಆನೀಕ 'ರ' ವ್ಯಂಜನ ಸಂಯುಕ್ತಾಕ್ಷರಾಚೆ ರೂಪಾರಿ ಆದಿ ಜಾವೋ ಅಂತ್ಯ ಜಾವೋ ಆಯಲ್ಯಾರಿ ಲೋಪ ಜಾತಾ, ತಶೇಂಚೆ ಉರಲೇಲೆ ವ್ಯಂಜನ ದ್ವಿತ್ವ ಜಾತಾ

ವಲ್ಕಲ > ವಕ್ಕಲ, ಸ್ವಯಂ > ಸಯಮ್, ಲುಬ್ಧಕ > ಲುದ್ಧಟ.

4) ಪ್ರಾಕೃತ ಭಾಶೇಚೆ ಸಂಯುಕ್ತ ವ್ಯಂಜನಾಚೆ ಸಂಬಂಧಾಂತು ಭಾಷಾ ಶಾಸ್ತ್ರ ಸಂಬಂಧಿ ನಿಯಮಾಂತು ಹಿಂ ಸ್ವಲ್ಪ ನಿಯಮ ಲಾಗೂ ಜಾತಾತಿ.

(ಅ) Assimilation : ದೋನಿ ವ್ಯಂಜನಾಂಚೆ ಉಚ್ಚಾರಣ ಸೌಕರ್ಯಾ ಖತೀರ ಏಕಾಕಾರ ಜಾತಾತಿ

ಧರ್ಮ > ಧಮ್ಮ, ಕರ್ಮ > ಕಮ್ಮ

(ಆ) Dissimilation : ದೋನಿ ವ್ಯಂಜನಾಚಿ ಧ್ವನಿ ಸಮಾನತಾ ಕಾಣು ಘಾಲಚೆ ಖತೀರ ಏಕ್ಕಾಂತು ಧ್ವನಿ ವೈಷಮ್ಯ ಕರಚೆ.

ಪಿಪೀಲಿಕಾ - ಹೆ ಶಬ್ದಾಂತು 'ಪ' ವ್ಯಂಜನಾಚಿ ಧ್ವನಿ ಸಾಮ್ಯಾಚೆ ಉಚ್ಚಾರಣ ಸರ್ವ ಸಾಧಾರಣ, ಜಣ ಸಮುದಾಯಾಕ ಕಷ್ಟ ಸಾಧ್ಯ ಜಾಲೆ. ಅಶೆ ಜಾವನು 'ಪಿಪೀಲಿಕಾ' ಆಶಿಲೆ 'ಕಿಂಪೀಲಿಕಾ' ಮ್ಹಣಚೆ ಪ್ರಯೋಗಾಂತು ಆಯಿಲೆ. ಅಶೀಂಚಿ - ಕೀರ > ಕೀರಲು.

(ಇ) Annalogy : ಸಾದೃಶ್ಯಾಚೆ ಆಧಾರಾರಿ ಶಬ್ದಾಂಚೆ ನಿರ್ಮಾಣ.

ಸುವಯ : ಹೆ ಸಂಸ್ಕೃತ ಶಬ್ದಾಚೆ ಸಾದೃಶ್ಯಾರಿ ಪ್ರಾಕೃತಾಂತು 'ಸುವ್ವಚೊ' ನಿರ್ಮಾಣ ಜಾಲೊ.

(ಈ) Compensation : ಕ್ಷಂಚೇಯ್ ಏಕ ಶಬ್ದಾಂತು ಕ್ಷಂಚೇಯ

ವ್ಯಂಜನ ಲೋಪ ಜಾಲ್ಯಾರಿ ತೆನ್ನಾ ತೆ ವ್ಯಂಜನಾಂತು ಮೇಳನು ಆಶಿಲೊ ಸ್ವರು ದೀರ್ಘ ಕರನು ನ್ನಹಿವೆ ಕ್ಷಂಚೇಯಿ ದೂಸರೇ

ವ್ಯಂಜನಾಚೊ ಪ್ರಯೋಗ ಕರಚೆ

ಪ್ರತಿಕೂಲ > ಪಟಿಕೂಲ

(ಉ) Metathesis : (ವರ್ಣ ಪರಿವೃತ್ತಿ) ಶಬ್ದಾಂತು ಆಶಿಲೆ ಅಕ್ಷರಾಂತು ಸ್ಥಾನ ಪಲ್ಲಟ.

ಮಶಕ > ಮಕಶ, ಘರಟ್ಟ > ರಘಟ್ಟ (ರಗಡೋ)

(ಊ) ಸ್ವರಭಕ್ತಿ : ದೋನಿ ಸಂಯುಕ್ತ ವ್ಯಂಜನಾಂಕ ಮದ್ದೇಂತು ಏಕ ಸ್ವರಾಕ್ಷರ ಮೇಳೋನು ವಿಂಗವಿಂಗಡ ಕರನು ದೀವಚೆ

ಭಾರ್ಯಾ > ಭರಿ ಆ (ಬಾಯಿಲ) ಆರ್ಯ > ಅರಿಯ

5) ಪ್ರಾಕೃತ ಭಾಷೇಚೆ ಶಬ್ದರೂಪಾಂಚಿ ವಿಶೇಷತಾ :

ಪ್ರಾಕೃತಾಂತು ಚತುರ್ಥೀ ವಿಭಕ್ತಿಚೊ ಪ್ರಯೋಗು ನಾ. ಚತುರ್ಥಿ ವಿಭಕ್ತಿಚೊ ಅರ್ಥು ಪಷ್ಠಿ ವಿಭಕ್ತಿದ್ವಾರಿ ಪ್ರಕಟ ಕರತಾತಿ.

6) ಪ್ರಾಕೃತ ಭಾಷೇಚೆ ಧಾತು ರೂಪಾಂಚಿ ವಿಶೇಷತಾ :

ಪ್ರಾಕೃತಾಂತು ಲಟ್, ವಿಧಿಲಿಂಗ, ಲೋಟ್ ಆನೀಕ ಲೃಟ್ ರೂಪಾಂಚೊ ಮಾತ್ರ ಪ್ರಯೋಗು ಜಾತಾ ಉರಲೇಲೆ ಲಕಾರಾಂಚೊ ಪ್ರಯೋಗು ಅಪವಾದ ಸ್ವರೂಪಾರಿ ಮಾತ್ರ ಜಾತಾ.

ಪ್ರಾಕೃತಾಂತು ಪರಸ್ಪ್ರೇಪದ ಆನೀಕ ಆತ್ಮನೇಪದಾಚೊ ಭೇದು ಮಾನ್ಯ ಕರನಾಂತಿ.

ಪ್ರಾಕೃತಾಂತು ಭಾದ್ವಿಗಣ ಧಾತುಚೊಚಿ ಪ್ರಯೋಗು ಪ್ರಚುರ ಮಾತ್ರಾರಿ ಆಸಾ. ಅನ್ಯ ಗಣಚೊ ಧಾತುಚೊ ಪ್ರಯೋಗು ನಾ.

3

ಕೊಂಕಣೀ - ಸಂಸ್ಕೃತ

'ಕೊಂಕಣೀ ಭಾಶೇಚೆ ಅಸ್ತಿತ್ವ' ಹಾಂತು ಕೊಂಕಣೀ ಪ್ರಾಕೃತ ಭಾಸ ಆನಿ ತೀ ಭಾಸ ಶೌರಸೇನಿ ಪ್ರಾಕೃತ ಸಂಬಂಧಿ ಜಾವನು ಆಸಾ ಮ್ಹಣಚೆ ವಿಸಕಳಾಯಿಲೆ ಆಸಾ. ಪ್ರಾಕೃತ ಭಾಶೇಂತು ಶೌರಸೇನಿ ಪ್ರಾಕೃತ ಭಾಸಚಿ ಸಂಸ್ಕೃತ ಜಾವನು, ಸಂಸ್ಕೃತ ಭಾಷಾ ರೂಪ ಜಾಲಾ ಮ್ಹಣು ಭಾಷಾ ವಿಜ್ಞಾನೀನಿ ಸಾಂಗಿಲೆ ಆಸಾ. ಕೊಂಕಣೀ ಭಾಸ ಸಂಸ್ಕೃತ ಭಾಶೇಕ ಅತ್ಯಂತ ನಿಕಟ (ಲಾಗಿಚಿ) ಜಾವನು ಆಶಿಲೆ ಕಾರಣಾನೀಚಿ ಕೊಂಕಣಿ ಶೌರಸೇನಿ ಪ್ರಾಕೃತ ಸಂಬಂಧಿ ಜಾವನು ಆಸಾ ಮ್ಹಣು ತ್ಯಾ ಬರಪಾಂತು ಸ್ಪಷ್ಟ ಕೇಲೇಲೆ ಜಾವನು ಆಸಾ. ಸಂಸ್ಕೃತ ಆನೀಕ ಕೊಂಕಣೀ

ಭಾಶೇಂಚೊ ಆಪಸೂಕಿ (ಪರಸ್ಪರ) ಸಂಬಂಧು ಶಬ್ದಾಂಚೆ ರೂಪ ವಿವರಣ ಕರನು ದಾಖಿಯಲ್ಯಾರ ಹಾಚೇನ ಕರ್ತಾ ವಾಚಕಾಂಕ ತೊ ಸಂಬಂಧು ಸ್ಪಷ್ಟ ಜಾತಲೊ. ಉಲಪಿ ಭಾಶೇಂಚೆ ಪರಿಶುದ್ಧ ರೂಪ ಸಮಜಲ್ಯಾರಿ ತೆನ್ನಾ ಪರಿಶುದ್ಧ ಶಬ್ದ ಉಲಪಾಂತು ಕಶೆ ವಿಕಾರ ಜಾತಾತಿ ಮ್ಹಣಚೆ ಕಳಿತೇಕ ಯೇತಾ.

ಸಂಸ್ಕೃತ ಜಾವನು ಆಸೂಚೆ ಶಬ್ದ ಉಲಪಾಂತು ವಿಕಾರ ಜಾತಾತಿ ಮ್ಹಳ್ಳಾರಿಯಿ ನ್ಹಯಿಂವೆ ಉಲಪೇಚೆ ಶಬ್ದಾಂಚೆ ಪರಿಶುದ್ಧ ರೂಪ ಸಂಸ್ಕೃತ ಜಾತಾ ಮ್ಹಳ್ಳಾರಿಯಿ ಅರ್ಥ ಏಕೂಚಿ. ಅಶೆ ಜಾವನು ಸಂಸ್ಕೃತ ಶಬ್ದ ಉಲಪಾಂತು ಕ್ಲಂಚೆ ರೂಪಾರಿ ಆಸತಾತಿ ಮ್ಹಣಚೆ ಹೆ ರೀತೀರಿ ವಿವರಣ ಕರ್ಯೆತ್.

ಪ್ರಮುಖ ಜಾವನು ವಿಸರ್ಗಾಂತ ಶಬ್ದ ಉಲಪಾಂತು ವಿಸರ್ಗ ಲೋಪ ಜಾತಾ, ನ್ಹಂವೆ ಓಕಾರಾಂತ ಜಾತಾ. ತಶೇಂಚಿ 'ರ' ಅಕ್ಷರ 'ಲ' ಜಾತಾ, ನ್ಹಂವೆ 'ಲ' ಅಕ್ಷರ 'ರ' ಜಾತಾ. 'ಲ' ಅಕ್ಷರ 'ಳ' ಜಾತಾ. ಶ, ಷ, ಅಕ್ಷರ 'ಸ' ಜಾತಾ. 'ನ', 'ಣ' ಅಕ್ಷರಾಂತು ವ್ಯತ್ಯಾಸ ಉರನಾ. ಅಶಿ ಜಾವನು ಆಸನಾಶಿ ದೂಸರೆ ದೂಸರೆ ಶಬ್ದ ವಿಕಾರ ಜಾವನು ಏಕ ರೂಪಾರಿ ಆಯಿಲೆ ಜಾವನು ಆಸತಾತಿ. ಅಶೆ ಜಾವನು ಪಡಿಯೇಕ ಶಬ್ದಾಚೆ ಮೂಳರೂಪ ಸಮಜಲ್ಯಾರಿ ತೆನ್ನಾ ತೆ ಶಬ್ದಾಚೊ ನೀಜ ಅರ್ಥ ಕಸಲೊ ಮ್ಹಣಚೆ ಕಳಿತೇಕ ಯೇತಾ. ಶಬ್ದಾಂಚೊ ಪಟಲಾಮು ವ್ಹೊಳ್ಳೊ ಆಸಾ. ಹೆ ಪಟಲಾಮಾಂತು ಥೋಡೆ ಶಬ್ದಾಂಚೊ ವಳಖು ಹಾಂಗಾ ಫುಡಾರ ಕರನು ದಿಲಾ.

ಪಟಲಾಮು : ಕೋಣಯಿ ಏಕು ಮನೀಶು ಕ್ಲಂಚೇಯಿ ಏಕ ಸಮಾರಂಭಾಕ ತಾಗೆಲಿ ಮ್ಹಣಚೆ ಜಣಾಂಕ ಸಾಂಗಾತಿ ಘೇವನು ಆಯಲೊ ಮ್ಹಣು ಜಾಲ್ಯಾರಿ ತೆನ್ನಾ ಆಮಿ ತಾಕ್ಯಾ 'ಪಟಲಾಮು ಸಮೇತ ಆಯಲಾಮುರೆ' ಮ್ಹಣತಾತಿ. ಹಾಂತು 'ಪಟಲಾಮು' ಮ್ಹಣಚೆ ಶಬ್ದಾಚೊ ಅರ್ಥ 'ಪರಿವಾರ' ಮ್ಹಣು ಜಾವನು ಆಸಾ. ಸಂಸ್ಕೃತಾಚೊ 'ಪಟಲಂ' ಮ್ಹಣಚೊ ಶಬ್ದು ಉಲಪಾಂತು ಪಟಲಾಮು ಜಾಲಾ.

ಜ್ವರಿ (ಝರಿ) : ಭೂಂಯಚೆ ಭೀತರ ಥಾವನು ಬಾಹಿರ ಯೇವಚೆ ಉದಕಾಕ ಜ್ವರಿ (ಝರಿ) ಮ್ಹಣತಾತಿ. ಬಾಯಿ ಖೋಂಡಿತಾನಾ 'ಜ್ವರಿ' (ಝರಿ) ದೀಸತವೇ ಮ್ಹಣು ವಿಕಾರ ಕರತಾತಿ ನ್ಹಂವೆ ? ಹೊ 'ಜ್ವರಿ' (ಝರಿ) ಮ್ಹಣಚೊ ಶಬ್ದಾಯಿ ಸಂಸ್ಕೃತಾಚೊ ಜಾವನು ಆಸಾ. ಸಂಸ್ಕೃತ ಭಾಷೇಂತು ಝಾರ, ಝರಿ, ಝರೀ ಮ್ಹಣಚೆ ಶಬ್ದ ಆಸತಿ.

ಬಾಯೀ (ಬಾಳಿ) : ಸಂಸ್ಕೃತಾಚೊ 'ವಾಪೀ' ಶಬ್ದು 'ವ' ಕಾರಾಕ 'ಬ' ಕಾರ

ಆದೇಶ ಜಾವನು 'ಪ' ಕಾರ ಲೋಪ ಜಾಲಾಂ. ಹಾಚೇನ ಕರತಾಂ 'ವಾಪೀ' ಅಶಿಲೊ ಶಬ್ದು 'ಬಾಕ್' ಜಾಲ್ಲ್ಯಾ. ವಾಪೀ > ಬಾಕ್ > ಬಾಕ್ > ಬಾಯಿಂ.

ಉದುಂಬರ > ಉಂಬರ > ಉಂಬೋರು > ಹುಂಬೋರು.

ಸಯಂಪಾಕಿ - ಸೈಂಪಾಕಿ : ದೇವಳಾಂತು ದೇವಾಲೆ ನಿವೇದ್ಯಾಚೆ ರಾಂದಪ ಕರತಲ್ಯಾಕ ಸಯಂಪಾಕಿ ಮ್ಹಣು ಆಪಯತಾತಿ. ಹಾಕಾ ಕಿತ್ಯಾಕ ಅಶೆಂ ಆಪಯತಾತಿ ಮ್ಹಣಚೆ ತುಮಿ ಜಾಣವೇ ? ಮಂಗಳಕರ ಜಾವನು ಆಸೂಚೊ ಪಾಕು ಕ್ಲಂಚೊ ಆಸಾಕೀ ತಾಂಕಾ ಶಂಪಾಕ, ಸಂಪಾಕೆ ಮ್ಹಣು ಸಂಸ್ಕೃತಾಂತು ಸಾಂಗತಾತಿ. ಅಶೆಂ ಮಂಗಳಕರ (ಪವಿತ್ರ) ಜಾವನು ಆಸೂಚೊ ಪಾಕು ಕರತಲೊ ಶಂಪಾಕಿ, ಸಂಪಾಕಿ. ಹೊ ಶಬ್ದುಚಿ ಜಣಾಲೆ ಉತರಾಂತು ಸಯಂಪಾಕಿ, ಸೈಂಪಾಕಿ ಜಾಲಾ.

ಚೊಂತಿ : ಪೀಳನು ರೋಸು ಕಾಳ್ಚೆ ಮಾಗೀರಿ ಉರಲೇಲೆ ಕಸಲೆಂ ಆಸಾ, ತಾಕಾ ಚೊಂತಿ ಮ್ಹಣತಾತಿ. ಪೀಳನು ಚೊಂತಿ ಕಾಡಿ ಆನೀಕ ಬಾಯ್ಕ ಉಡ್ಡಯೀ. ಹೇ ಶಬ್ದುಚೆ ಮೂಲರೂಪ 'ಚೋಚಮ್' ಮ್ಹಣಚೆ ಜಾವನು ಆಸೂನು ಉಚ್ಕಾರಾಂತು 'ಚೊಂತಿ' ಜಾಲಾ. ನೀಜ್ ಜಾವನು ಚೋಚಮ್ > ಚೋಂಚ > ಚೋಂಚಿ ಜಾವಕಾ ಅಶಿಲೆ ಚೋಂತಿ > ಚೊಂತಿ ಜಾಲಾಂ.

ಚರ್ವಿ : ಶೀತ (ಅನ್ನ) ಕರಚೆ ಆಯ್‌ದನಾಕ ಚರ್ವಿ ಮ್ಹಣತಾತಿ. ತಶೆಂಚ ವೃತ್ತಾಕಾರ ಜಾವನು ಆಸೂಚೆ ಆಯ್‌ದನಾಂಕಯಿ ಚರ್ವಿ ಮ್ಹಣಚೇಚಿ ಆಸಾ. ಹೆ ಶಬ್ದುಚೆ ಮೂಲರೂಪ 'ಚರುಃ' ಮ್ಹಣಚೆ ಜಾವನು ಆಸ್ಸು. 'ಚರುಃ' ಮ್ಹಣಚೆ ಶಬ್ದುಕ ಭಾಂಡ (ಆಯ್‌ದನ) ಆನೀಕ ಹವ್ಯಾನ್ನ (ಹೋಮಾಂತು ಉಪಕಾರಚೆ ಅನ್ನ) ಮ್ಹಣಚೆ ದೋನಿ ಅರ್ಥ ಆಸತಿ. ಅಶೆಂ ಜಾವನು ಉಪಯೋಗಾಂತು ಅರ್ಥ ಸ್ಪಷ್ಟ ಜಾವಚ್ಯಾಕ 'ಚರು' ಆನೀಕ ಹವ್ಯಾನ್ನ ಶಿಚೋಚೆ ಆಯ್‌ದನಾಂಕ 'ಚರ್ವಿ' ಮ್ಹಣು ಕರನು ಘೇತಲೆ.

ಕೊಂಬಾಗಿಂಡಿ : ಕೊಂಬು ಆಸೂಚೆ ಗಿಂಡಿಯೇಕ 'ಕೊಂಬಾಗಿಂಡಿ' ಮ್ಹಣತಾತಿ. ಜಾಲ್ಯಾರಿ ಅಶೆಂ ಮ್ಹಣಚಿ ಆವಶ್ಯಕತಾ ನಾ. 'ಗಿಂಡಿ' ಮ್ಹಣಚೊ ಶಬ್ದುಚಿ ಕೊಂಬು ಆಸೂಚೆ ಮ್ಹಣು. ಅಶೆಂ ಆಸತಾನಾ ಕೊಂಬಾಗಿಂಡಿ ಮ್ಹಳ್ಳಾರಿ ದ್ವಿರುಕ್ತಿ ಜಾತಾ. ತಶೆಂ ಜಾಲ್ಯಾರಿ 'ಕೊಂಬಾಗಿಂಡಿ' ಮ್ಹಣಾಕ ಕಾರಣ ಕಸಲೆಂ ? ಕುಂಡಿ ಮ್ಹಣಚೆ ಶಬ್ದುಕ ಕಮಂಡಲ ಮ್ಹಣು ಅರ್ಥ. ಹೊ ಶಬ್ದು ಗಿಂಡಿ ಜಾಲೊ. ಕಮಂಡಲಾಕ ಮಾತ್ರ ವಾಪರಚೊ ಹೊ ಶಬ್ದು ಮುಖಾರಿ ವಿಶಾಲಾರ್ಥ ಘೇವನು ಸಗಟಕಾಯಿ 'ಗಿಂಡಿ' ಮ್ಹಣು ಪ್ರಯೋಗ ಕರೂಂಕ ಲಾಗಲೀಂತಿ, ಮ್ಹಳ್ಳಾರಿ

ಕೊಂಬು ನಾತಿಲ್ಯಾಕಯಿ ಗಿಂಡಿ ಮ್ಹಣೂಕ ಲಾಗಲಿ ಆತಾ ಕಮಂಡಲಾಕ ಪ್ರತ್ಯೇಕ ಜಾವನು ಸಾಂಗಚ್ಯಾಕ ಏಕು ಶಬ್ದು ಜಾವುಕಾ ಜಾಲೊ ಕಮಂಡಲಾಕ ಏಕಿ ಸೊಂಡಿಲಶಿ ಆಸತಾ ನ್ಹಂವೆ ? ಹಾಕಾ ಕನ್ನಡ ಭಾಷೆಚೊ ಕೊಂಬು ಮ್ಹಣಚೊ ಶಬ್ದು ಉಪಯೋಗ ಕರನು ಕೊಂಬಾಗಿಂಡಿ ಮ್ಹಣೂಕ ಪ್ರಾರಂಭ ಕೆಲೆ. ನ್ಯಾಯ ಜಾವನು ಕೊಂಬಾಗಿಂಡಿ ಮ್ಹಣಾಶಿ 'ಗಿಂಡಿ' ಮ್ಹಳ್ಳಾರ ಪುರೊ.

ಪಾನಪಟ್ಟಿ : ಪೋಪಳ ಆನೀಕ ಪಾನ ದೋನೂಯಿ ಏಕ್ವಟ ಕೆಲ್ಯಾರಿ ಪಾನಪಟ್ಟಿ ಜಾತಾ - 'ಪಾನಪಟ್ಟಿ ದೀರೇ' 'ಪಾನಪಟ್ಟಿ ಹಾಡಿ' - ಮ್ಹಳ್ಳಾರಿ ಪಾನ ಆನೀಕ ಪೋಡಿ (ಪೋಪಳ) ಮ್ಹಣು ಅರ್ಥು 'ಪರ್ಣಪಟ್ಟಿ' ಮ್ಹಣಚೊ ಶಬ್ದು ಪಾನಪಟ್ಟಿ ಜಾಲಾ. ಪಟ್ಟಿ ಮ್ಹಳ್ಳಾರಿ ಪೋಪಳ.

ಮೂಸು : "ಮೆಗೆಲೆ ಜೇಬಾಂತು ಏಕು ಮೂಸು ತಾಯಿ ನಾ" ಮ್ಹಣು ಹಾಧಾಂತು ಪೈಸೊ ನಾತಿಲೆ ವೇಳಾರಿ ಸಾಂಗಚೆ ತುಮಿ ಆಯಕೂನು ಆಸೂಂಕ ಪುರೋತಿ. ಹಾಂಗಾ 'ಮೂಸು' ಮ್ಹಳ್ಳಾರಿ ಕಸಲೆ ? ಆಮಕಾ ಸಕಡಾಂಕ ಪರಿಚಿತ ಜಾವನು ಆಸೂಚೆ, ಸರ್ವತ್ರ ಆಸಚೆ, ಗುಂಯ್‌ಗುಂಯ್ ಮ್ಹಣು ಆವಾಜಕರೀತ ಉಬಚೆ ಏಕ ಜೀವೀಕ ಮೂಸು ಮ್ಹಣಚೆ ಸಗಟಯಿ ಜಾಣತಾತಿ. ಜಾಲ್ಯಾರಿ 'ಜೇಬಾಂತು ಏಕು ಮೂಸು ತಾಯಿ ನಾ' ಮ್ಹಣಚೆ ಪ್ರಯೋಗಾಂತು 'ಮೂಸು' ಮ್ಹಣಚೆ ಶಬ್ದಾಕ ಏಕು ಉಬಚೊ ಜೀವು ಮ್ಹಣು ಅರ್ಥು ನ್ಹಂ. ಹ್ಯಾ ಪ್ರಯೋಗಾಂತು 'ಮೂಸು' ಮ್ಹಣಚೊ ಶಬ್ದು 'ಮಾಷಕೆ', 'ಮಾಷ' ಮ್ಹಣಚೆ ಶಬ್ದಾಚೆ ತದ್ಭವ ರೂಪ ಜಾವನು ಆಸೂನು, ತಾಚೊ ಅರ್ಥು ಏಕ ನಾಣ್ಯ ವಿಶೇಷ ಜಾವನು ಆಸಾ. ಆತಾ 'ನಯಾ ಪೈಸೊ', ಪಯಲೆ 'ರೂವಿ' ನಾಣ್ಯಾಂತು ಅತ್ಯಂತ ಸಾನ ನಾಣ್ಯ ಜಾವನು ಆಸಾಕೀ ತಶೇಂಚ ಭಾರೀ ಪ್ರಾಕಾಂತು 'ಮಾಷಕೆ, ಮಾಷ' ಮ್ಹಣಚೆ ನಾಣ್ಯ ಆಶಿಲೆ. ಪೂರ್ವಕಾಲಾಂತು ಧರನು ಹೊ ಶಬ್ದು ಕೊಂಕಣಿ ಭಾಷೆಂತು ಆಜಿ ತಾಯಿ ಊರನು ಆಯಲಾ ಪಳಯಾ. ಹಾಚೇನ ಕೊಂಕಣಿ ಭಾಸ ಆನೀಕ ಜನಾಂಗಾಚಿ ಪ್ರಾಚೀನತಾ ಸಮಜೂಚಾಕ ಸಹಾಯು ಜಾತಾ.

ವೈಜಿಣಿ : ಪ್ರಸವ ಕಾಲಾಚೇರಿ, ಬಾಣಂತಿರೊ (ಬಾಳಾಂತಿರೊ) ಕರೆತಲೇಕ ವೈಜಿಣಿ ಮ್ಹಣತಾತಿ ನ್ಹಂವೆ ? ಹ್ಯಾ ಶಬ್ದಾಚೆ ಮೂಳ ಅಶೆ ಆಸಾ. "ವೈಜನನ" ಮ್ಹಣಚೊ ಏಕು ಶಬ್ದು ಸಂಸ್ಕೃತಾಂತು ಆಸಾ. ಹಾಚೊ ಅರ್ಥು ಪ್ರಸವ (ಬಾಳಾಂತಿಲೊ) ಮ್ಹಣು. ಹೆ ಪ್ರಸವ ಕರೋಚೆ ಕಾಮ ಕರತಲಿ ಕೋಣುಕೀ ತೀಚಿ - ವೈಜನನಾಚೆ ಕಾಮ ಕರತಲಿ - ವೈಜಿಣಿ.

ನಾತ್ತು, ನಾತ್ರಂ : ಧೂವೇಲಿ ನ್ಹಿಂವೆ ಪುತಾಲಿ ಚರ್ಡುವಾಂಕ 'ನಾತ್ರಂ' ಮ್ಹಣತಾತಿ. ಹೆ ಶಬ್ದಾಚೆ ಮೂಳ ರೂಪ 'ನಪ್ತಾರಂ' ಮ್ಹಣಚೆ ಜಾವನು ಆಸಾ. ಹೆ ಶಬ್ದಾಂತುಲೆ 'ಪ' ಲೋಪ ಜಾವನು 'ನತಾರಂ' ಜಾಲೆ. ದೀರ್ಘ ಪಲ್ಲಟ ಜಾವನು ನತಾರಂ ಆಶಿಲೆ ನಾತರಂ ಜಾವನು ನಾತ್ರಂ ಜಾಲೆ. ನಪ್ತಾರಂ ಮ್ಹಣಚೆ ಶಬ್ದಾಚೆ ಏಕವಚನ 'ನಪ್ತ' ಮ್ಹಣಚೇಯಿ ಹ್ಯಾಚಿ ಪ್ರಕಾರ 'ನಾತೂ, ನಾತ್ತು' ಮ್ಹಣು ಜಾಲಾಂ.

ಪಾಂತಿ (ಫಾಂತಿ) : ಬಾಯಲಾನಿ ವಿಂಡಿಲೆ ಕೇಸಾಂಕ ಪಾಂತಿ (ಫಾಂತಿ) ಮ್ಹಣತಾತಿ. ಪಾಂತಿ ಮ್ಹಣಚೆ ಹೆ ಶಬ್ದಾಚೆ ಮೂಲರೂಪ 'ಪಂಜ್ತಿ' ಮ್ಹಣಚೊ ಜಾವನು ಆಸಾ. 'ಪಂಜ್ತಿ' ಮ್ಹಳ್ಳಾರಿ 'ಸಾಲು' (ಕತಾರ) ಮ್ಹಣಚೊ ಅರ್ಥ ಆಸತಾನಾ ಪಾಂತಿಯೇಕ ಆನೀಕ ಪಂಕ್ತೀಕ ಕಸಲೊ ಸಂಬಂಧು ಮ್ಹಣು ದೀಸಚ್ಯಾಕ ಪುರೊ. ಪಾಂತಿ ಮ್ಹಣಚಾಕ 'ವೇಣಿ' ಮ್ಹಣು ಸಂಸ್ಕೃತಾಂತು ಸಾಂಗತಾತಿ. ಹ್ಯಾ 'ವೇಣಿ' ಮ್ಹಣಚೆ ಶಬ್ದಾಕಯೀ ಪಂಕ್ತಿ ಮ್ಹಳಲೊ ಅರ್ಥ ಆಸಾ. ಅಶೆಂ ಜಾವನು ವೇಣಿ ಮ್ಹಣಚೆ ಅರ್ಥಾರೀಚಿ ಪಂಜ್ತಿ ಶಬ್ದು ಆಸೂನು ತಾಚೆ ತದ್ಭವ ಪಾಂತಿ ಜಾವನು ಆಸಾ. ಜನಾಲೆ ಉಚ್ಕಾರಾಂತು ಪಾಂತಿ ಫಾಂತಿ ಜಾಲಾಂ.

ಅಶೆಂ ಸಂಸ್ಕೃತ ಶಬ್ದ ಆನೀಕ ಕೊಂಕಣೀ ಶಬ್ದಾಂತು ಆಪಸೂಕಿ ಸಾದೃಶ್ಯ, ಸಾಮ್ಯ ಆಸಾ ಮ್ಹಣಚೆ ಸ್ಪಷ್ಟ ಜಾತಾ. ಹಾಚೆ ಸ್ಪಷ್ಟತೇಕ ಆನೀ ಥೋಡೆ ಶಬ್ದಾಂಚಿ ಪಟ್ಟಿ ಮುಖಾರಿ ದಿಲ್ಯಾ.

<u>ಸಂಸ್ಕೃತ</u>	<u>ಕೊಂಕಣೀ</u>	<u>ಸಂಸ್ಕೃತ</u>	<u>ಕೊಂಕಣೀ</u>
ಶೂರ್ಪ	ಸೂಪ	ಲಶುನಃ	ಲೋಸೂಣ
ಚಾಲನಿ	ಚಾಳ್‌ನೀ	ಚಣಕಃ	ಚಣೊ
ಅಂಗಾರಃ	ಅಂಗಾರೋ	ಚಿಕ್ಕಣಂ	ಚಿಕ್ಕಣ
ಸ್ಥಾಲಂ	ಥಾಲ್ಲಿ	ಲಾಜಾ	ಲ್ಹಾಹಿ
ಕಲಶ	ಕಲಶು, ಕಳಸೊ	ಅಪೂಪ	ಆಪ್ಪೊ
ದವ್ಯಾ	ದವಲೊ	ಗ್ರಾಸಃ	ಗಾಸು (ಫಾಸು)
ದರ್ವಿ	ದಾಯಿ	ಲೇಪ	ಲೇಪು
ಚಮಸ	ಚಮಚೆ	ಲೇಪ, ಲೇಹ	ಲೇವಂ
ಜೀರಕ	ಜೀರೆಂ	ಕಾರ್ಪಸ	ಕಾಪುಸು
ಹರಿದ್ರಾ	ಹಳದಿ	ತಲ್ಪಂ	ತಳವ

ಧಾನ್ಯ	ಧಾನ್ಯ	ಸೀವನಂ	ಸಿವಣ
ಸರ್ವಪ	ಸಾಸಮ	ಪಾಲಿ	ಫಾಳಿ (ಕಾನ್ನಾ ಫಾಳಿ)
ತಂಡುಲ:	ತಾಂದೂಲು	ವೀಳ್ಯಂ	ವೀಡೊ
ಮೇಧಿಕಾ	ಮೆತ್ತಿ	ಮೌನ	ಮೋನ (ಮೋನ್ನೆ)
ಕಣ:	ಕಣೊ	ವಾಟ:	ವಾಟ
ಕುಸ್ತುಂಬುರು	ಕೊತ್ತಂಬರಿ	ಮಾರ್ಗ:	ಮಾರ್ಗು
ಧನೀಯಕಂ	ಧನಿಯಾ	ಬರ್ಕರ:(ಬುಕ್ಕ)	ಬೋಕೋಡು(ಡಿ)
ಉದಕಂ, ಉದಾ, ಉದಾಕ			

ಹೆ ಶಬ್ದರೂಪ ಸಮಜಲೆ ಪರಾಂತೆ ಸಂಸ್ಕೃತ ಆನೀಕ ಕೊಂಕಣಿ ಪರಸ್ಪರ ವಾಲಿ ಆನೀಕ ಫಳಶೆ ಸಂಬಂಧಿತ ಜಾವನು ಆಸಾ ಮ್ಹಣಚೆ ಆಮಕಾಂ ಸ್ಪಷ್ಟ ಜಾತಾ. ಸಮಸ್ತ ಗೌಡ ಭಾಶೇಂತು ಕೊಂಕಣಿ ಭಾಸಚಿ ಸಂಸ್ಕೃತ ಭಾಸ ಜಾವನು ಆಸಾ ಮ್ಹಣಚೆ ಖಚಿತ ಜಾತಾ. ಹಿಂದೀ ಆದಿಲೆ ಗೌಡ ಭಾಶೇಚೆ ಉಲಪಾಂತು ಜಾಲೆಲೆ ತಿತುಲೆ ಶಬ್ದಾಂಚೆ ವಿಕಾರ ರೂಪ ಕೊಂಕಣೀಂತು ಜಾಯನಾ. ಆಜಿಕಯೀ ಸಂಸ್ಕೃತಾಂತು ಆಶಿಲೆವರೀಚಿ ಶಬ್ದ ಉಲಪಾಂತು ಉಲಯತಾತಿ.

ಪರತ ಪರತೂನು ಆನೀ ಥೋಡೆ ಶಬ್ದಾಂಚಿ ಉತ್ಪತ್ತಿ ಸಮಜೂಯಾಂ.

ಆಡನಾಂವ : ಸಂಸ್ಕೃತಾಂತು 'ಆಡ್ಯನಾಮ' ಮ್ಹಣಚೊ ಏಕು ಶಬ್ದು ಆಸಾ. ಹಾಚೋ ಅರ್ಥು ಗವರವ ಪೂರ್ಣ ಜಾವನು ಆಸೊಚೆ ನಾಂವ ಮ್ಹಣು. ಹೊ ಶಬ್ದು ವಿಕಾರ ಪಾವನು 'ಆಡನಾಂವ' ಮ್ಹಣು ಜಾಲ್ಲಾ. ಆನಿ ಹಾಚೋ ಅರ್ಥು ಗವರವ ಪೂರ್ಣ ನಾಂವ ಮ್ಹಣು ಮಾತ್ರ ನ್ಹಂ, ನಾಂವಾ ಸಾಂಗಾತಿ ಲಾಗೋಚೆ ವಂಶಪಾರಂಪರ್ಯ ಜಾವನು ಆಯಿಲೆ - ಕಾಮತಿ, ಪೈ, ಪ್ರಭು, ಮಾಲ್ಹೊ, ಕಣಿ, ಶೆಣೈ ಆದಿಲೆಕಯಿ ಸಂಬಂಧ ಪಾವಿಲೆ ಮ್ಹಣಚೆ ಅರ್ಥಾರಿಯಿ ಪ್ರಯೋಗ ಕರತಾತಿ. 'ತುಮಗೆಲೆ ಆಡ ನಾವ್ ಕಸಲೆ'.

ಉಕಡೊ - (ತಾಂದೂಲು) : ಹೊ ಶಬ್ದು ತಾಂದೂಲಾಂತೂಲೊ ಏಕು ಭೇದು ಸಾಂಗೂಚಾಕ ವಾಪರತಾತಿ. ದೇಖೀಕ - ಸುರಯಿ ತಾಂದೂಲು, ಉಕಡೊ ತಾಂದೂಲು ಅಶೆ ಉಕಡೊ ಮ್ಹಣು ಕಿತ್ಯಾಕ ಮ್ಹಣತಾತಿ ? ಮ್ಹಳ್ಳಾರಿ ಉಕಡೊ ಮ್ಹಳ್ಳಾರಿ 'ಶಿಜಯಿಲೊ' ಮ್ಹಣು ಅರ್ಥು ಶಿಜೋಚೆ ಆಯದನ ಮ್ಹಣು. 'ಉಖಿ' ಮ್ಹಳ್ಳಾರಿ 'ಆಯದನಾಂತು ಶಿಜಯಿಲೆ' ಮ್ಹಣು ಅರ್ಥು. 'ಉಖಾ' ಮ್ಹಣಚೊ ಶಬ್ದು ಭೂತ ಕಾಲಾಚೆ 'ಕ್ತ' ಪ್ರತ್ಯಯ ಮೇಳನು 'ಉಖಾತ' ಮ್ಹಣು ಜಾತಾ.

ಉಖ್ಯ - ಉಖಾತ > ಉಖ್ಯತ > ಉಖ್ಯದ > ಉಕ್ಕಡ ರೂಪ ಪಾವನು ಉಲಪಾಂತು ಉಕಡೊ, ಉಕುಡೊ, ಉಕ್ಕಡೊ ಮ್ಹಣು ಜಾಲ್ಲ್ಯಾ. ಆನೀಕ 'ಶಿಜಯಿಲೊ' ಮ್ಹಣಚೊ ಅರ್ಥಾರಿ ಪ್ರಯೋಗಾಂತು ಆಯಲಾ. ಅಶೆಂ ಜಾವನು 'ಉಕಡೊ ತಾಂದೂಲು' ಮ್ಹಳ್ಳಾರಿ ಭಾತ ಶಿಜೋನು ಕೇಲಲೊ ತಾಂದೂಲು ಮ್ಹಣು ಅರ್ಥ. ಥೋಡೆ ಜಣಲೆ ಉತರಾಂತು ಉಕಡೊ ತಾಂದೂಲು, ಉಡಕೊ ತಾಂದೂಲು ಮ್ಹಣು ವಿಕಾರ ಪಾವಲಾ.

ಸೀತ (ಶೀತ) : ತಾಂದೂಲು ಹಾಡಲೆ ಉಪರಾಂತೆ ಶಿಜೋಕಾ. ತಾಂದೂಲು ಶಿಜಯಿಲ್ಯಾರಿ ಜಾವಚೆ ಕಸಲೆ ? 'ಸೀತ' ನ್ಹಹಿಂವೆ ? ಹ್ಯಾ ಶಬ್ದಾಚೆ ಶುದ್ಧ ರೂಪ 'ಸೀತ' ಶಿವಾಯಿ 'ಶೀತ' ನ್ಹಹಿಂ. ಹೊ ಶಬ್ದು ಸಂಸ್ಕೃತಾಚೊ 'ಸಿಕ್ಲಂ' ಮ್ಹಣಚೆ ಶಬ್ದಾಚೆ ವಿಕಾರ ಜಾಲೇಲೆ ರೂಪ. 'ಸಿಕ್ಲಂ' ಮ್ಹಳ್ಳಾರಿ ಶಿಜಯಿಲೊ ತಾಂದೂಲು ಮ್ಹಣು ಅರ್ಥ. ಹೊ 'ಸಿಕ್ಲಂ' ಮ್ಹಣಚೊ ಶಬ್ದು ಸಿಕ್ಲಂ > ಸಿಧ > ಸೀತ ಮ್ಹಣು ಜಾಲಾ.

ಪ್ಯಾಜ, ಪೇಜ : ಹೋ ಶಬ್ದಾಯಿ ಸಂಸ್ಕೃತ ಶಬ್ದಾಚೆ ವಿಕಾರ ರೂಪ. ಸಂಸ್ಕೃತಾಚೊ 'ಪೇಯ' ಮ್ಹಣಚೊ ಶಬ್ದು ಪೇಜ, ಪ್ಯಾಜ ಮ್ಹಣು ಜಾಲ್ಲ್ಯಾ.

ಸಿಜ್ಜ (ಸಿಜ್ಜಿಲೆ, ಸಿಜ್ಜೊ) : ಹ್ಯಾ ಶಬ್ದಾಚೊ ಅರ್ಥ 'ತಯಾರಕರಚೆ' ಮ್ಹಣು. ಹಾಚೆ ಮೂಲರೂಪ 'ಸಿದ್ಧ' ಮ್ಹಣಚೆ. 'ಸಿದ್ಧ' ಮ್ಹಣಚೆ ಶಬ್ದಾಚೆ ರೂಪಾಂತರ 'ಸಿಜ್ಜ'. ಹಾಕಾ ಸಂದರ್ಭಾಕ, ಅರ್ಥಾಕ ಜಾವಕಾ ಜಾಲೇಲೆ ಪ್ರತ್ಯಯ (ಕೂಸ) ಮೇಳೋನು ವೆಗಲೆ ವೆಗಲೆ ರೂಪ ಕರತಾತಿ. ಉದಾಹರಣೆಕ - ಸಿಜ್ಜೊ - ತಯಾರ ಜಾವೊ, ಸಿಜ್ಜಿಲೆ - ತಯಾರ ಜಾಲೆಲೆ, ಸಿಜಲೆ = ತಯಾರ ಜಾಲೆ. ಖಾವಚಾಕ, ಜೆವಚಾಕ ಜಾವಚೆ ತಶೆಂ ತಯಾರ ಕರಚೆ - ಸಿಜೋಚೆ.

ಜೆವಣ : ಸಿಜಲೆ ಉಪರಾಂತೆ ಜೆವಣ. ಜೆವಣ ಮ್ಹಣಚೊ ಹೊ ಶಬ್ದು ಸಂಸ್ಕೃತ 'ಜೇಮನ' ಮ್ಹಣಚೆ ಶಬ್ದಾಚೆ ವಿಕೃತ ರೂಪ ಜೆವಣ.

ಮಿಾಟ : ಆಮಚೆ ಖಾಣಾಂತು ಅಗದೀ ಮ್ಹತ್ವಾಚೊ ವಸ್ತು ಮ್ಹಳ್ಳಾರಿ ಮಿಾಟ. ಮಿಾಟ ನಾತಿಲಿ ರಾಂದಯೇನ ಜೆವಚೆ ಕಶೆ ? ವ್ಹಹಿಂ ರಾಂದಯೇಕ ರೂಚಿ ಯೇವಕಾ ಜಾಲ್ಯಾರಿ ಮಿಾಟ ಅವಶ್ಯ ಜಾವಕಾ. ಹೆ 'ಮಿಾಟ' ಶಬ್ದಾಚೆ ಮೂಲರೂಪ ಸಂಸ್ಕೃತಾಚೊ 'ಮಿಷ್ಟ' ಮ್ಹಣಚೆ ಜಾವನು ಆಸೂಕಾ. ಸಂಸ್ಕೃತಾಂತು ತಾಚೋ ಅರ್ಥ 'ರುಚಿಕರ' ಜಾಲೇಲೆ ಮ್ಹಣು. ಗೋಡ ಮ್ಹಣಚೊ ಅರ್ಥಾಚಿ ಆಸಾ. ಖಾಣ ಜೆವಣಚೆ ವಸ್ತುಂಕ ರೂಚಿ ಯೇವಕಾ ಜಾಲ್ಯಾರಿ ತಾಕಾ ರೂಚಿ ಯೇವಚೆ ತಶೆಂ ಕರಚೊ ವಸ್ತು ಕ್ಲಂಚೋ ಆಸಾ, ತೋ ವಸ್ತುಚಿ ಮಿಷ್ಟ. ಹಾಚೆ ರೂಪಾಂತರಚಿ ಮಿಷ್ಟ > ಮಿಟ್ಟ > ಮಿಾಟ ಮ್ಹಳ್ಳಾರಿ ಲವಣ. ವಸ್ತು ರುಚಿಕರ

ಜಾವಕಾವೆ, ತಾಕಾ ಮಿಟ ಪಡಲೆ ಶಿವಾಯಿ ಜಾಯನಾ. ರುಚಿಕರ ಕರಚೊ ವಸ್ತುಚಿ ಮಿಟ. ವಸ್ತು ಜೇದನಾ ರುಚಿಕರ ಜಾತಾ, ತೆ ರೂಚೀನ ಖಾತಾತಿ ಆನಿ ಮಿಟ್ಟಿ ಮಾರತಾತಿ.

ರಾಂದಪ : ಹ್ಯಾ ಶಬ್ದಾಚೊ ಅರ್ಥ ಸಿಜೋಚೆ ಮ್ಹಣು. ರಾಂದಪ ಜಾಲೇವೆ ? ಮ್ಹಳ್ಳಾರಿ ಸಿಜೋನು ಜಾಲೇವೆ ? ಮ್ಹಣು ಅರ್ಥ. ಹಾಚೊ ಮೂಳ ಶಬ್ದು "ರಂಧನಮ್ - ರಂಧನ" ಮ್ಹಣಚೊ ಸಂಸ್ಕೃತ ಶಬ್ದು. ಹಾಚೊ ಅರ್ಥ 'ಸಿಜೋಚೆ' ಮ್ಹಣು. ಹೊ 'ರಂಧನ' ಮ್ಹಣಚೊ ಶಬ್ದುಚಿ ರಂಧನ > ರಾಂಧನ > ರಾಂದ ಮ್ಹಣು ರೂಪ ಪಾವನು, 'ಪ' ಪ್ರತ್ಯಯ ಲಾಗೋನು 'ರಾಂದಪ' ಮ್ಹಣು ವಾಪರತಾತಿ. ಹಾಜೇಚಿ ವೆಗಲೆ ವೆಗಲೆ ರೂಪ ಪಾವನು ರಾಂದಯಿ, ರಾಂದಪಾ ಸಾಮಾನು ಆದಿಲೆ ಶಬ್ದು ಜಾಲೇಲೆ. 'ಪ' ಮೇಳೋನು 'ರಾಂದಪ' ಮ್ಹಳ್ಳೆ ತಶೆ 'ಚೆ' ಪ್ರತ್ಯಯ ಮೇಳೋನು 'ರಾಂದಚೆ' (ಸಿಜೋಚೆ) ಮ್ಹಣೂಯಿ ವಾಪರತಾತಿ.

ಮಿರಸಾಂಗ - ಮಿಸಾಂಗ : ಹಾಂತು ದೋನಿ ಶಬ್ದು ಆಸತಿ. ಮೀರೆ + ಸಾಂಗ್. ಪ್ರಾಕಾಂತು ಆಮಕಾ ತೀಕಸಾಣೀಂಕ ಉಪಕಾರಚೊ ವಸ್ತು ಮೀರೆ ಜಾವನು ಆಶಿಲೆ ಕಾಲಾಂತರಾನ ಆಮಕಾ ತೀಕಸಾಣಿ ಖತೀರ ಬಾಹಿಲೆ ದೇಶಾ ದಾಕೂನು ಏಕು ವಸ್ತು ಹ್ಯಾ ದೇಶಾಂಚಾಕ ಮೇಳೊ. ತೊ ವಸ್ತು ಸಾಂಗೇಚೆ ರೂಪಾರಿ ಆಶಿಲೊ. ಆಮಗೆಲೆ ಲಾಗೀ ಪಯಲೇಂಚಿ ಮೀರೆ ಮ್ಹಣಚೊ ಶಬ್ದು ಆಶಿಲೊ. ಆಯಿಲೊ ವಸ್ತು ಸಾಂಗೇ ರೂಪಾಚೊ. ಅಶೆ ಜಾವನು ತೀಕಸಾಣೀಕ ವಾಪರಚೆ 'ಮೀರೆ' ಮ್ಹಣಚೆ ಶಬ್ದಾಕ 'ಸಾಂಗ' ಮೇಳೋನು ಮಿರ್ಯಾಚಿ ಸಾಂಗ ಮ್ಹಣೂಂಕ ಪ್ರಾರಂಭ ಜಾಲೆ. ಆತಾಂ ತೆ ಯೆತಾಂ ಯೇತಾಂ ಮಿಸಾಂಗ ಜಾಲಾಂ.

ತೀಕ : ಹ್ಯಾ ಶಬ್ದಾಚೆ ಮೂಳ ರೂಪ ಸಂಸ್ಕೃತ ಭಾಷೆಚೊ 'ತಿಕ್ತ' ಮ್ಹಳ್ಳೊ ಶಬ್ದು. ಹೊ 'ತಿಕ್ತ' ಮ್ಹಣಚೊ ಶಬ್ದು ವಿಕಾರ ಪಾವನು 'ತೀಕ' ಮ್ಹಣು ಜಾಲೊ. ತೀಕ ಮ್ಹಣಚೆ ಶಬ್ದಾಚೆ ಭಾವವಾಚಕ ರೂಪ ತೀಕಶೆ.

ಸಕಾಳಿ - ಸಕಾಣಿ : ಪ್ರಾತಃ ಕಾಲಾಚೆ ವೇಳಾಕ ಆಮಿ ಸಕಾಣಿ, ಸಕಾಳಿ ಮ್ಹಣತಾತಿ. ಹ್ಯಾ ಶಬ್ದಾಚೆ ಮೂಳ ರೂಪ 'ಸಕಾಲ' ಮ್ಹಣಚೆ. ರಾತೀಚೊ ಕಾಳೋಕು (ಅಂಧಕಾರು) ನಿವೋಳ್ನು ಯೋಗ್ಯಕಾಲು ಆಯಿಲಿ ವೇಳೆಚಿ 'ಸಕಾಲ'. ಹೊ 'ಸಕಾಲ' ಶಬ್ದುಚಿ ಸಕಾಲ > ಸಕಾಳ > ಸಕಾಳಿ ಜಾಲಾ 'ಳ' ಕಾರಾಕ 'ಣ' ಕಾರಾ ದೇಶ ಜಾವನು ಥೋಡೆ ಜಣಾಲೆ ಉಚ್ಕಾರಾಂತು 'ಸಕಾಣಿ' ಮ್ಹಣು ಜಾಲ್ಲಾ.

ಉಲಪ (ಉಲ್ಲಪ) : ಉಲೋಚೆ ಮ್ಹಣಚೆ ಶಬ್ದಾಚೆ ಭಾವವಾಚಕ ರೂಪ ಉಲಪ. ಹ್ಯಾ ಶಬ್ದಾಚೆ ಮೂಳರೂಪ 'ಉಲ್ಲಾಪ' ಮ್ಹಣು. ಹಾಚೋ ಅರ್ಥ

ಗುತರಾಂ, ಉತ್ರಂ ಮ್ಹಣು. 'ಉಲ್ಲಾಪ' ಮ್ಹಣಚೊ ಹೊ ಸಂಸ್ಕೃತ ಶಬ್ದಾಚಿ
ಆಮಿ ಉಲ್ಲಪ, ಉಲಪ ಮ್ಹಣು ಪ್ರಯೋಗು ಕರತಾತಿ.

ಗೊಟ್ಟೊ : ಗೋರವಾಂಕ ಬಾಂದೂಚೆ ಘರ ಜೋ ಆಸಾ ತೆ ಗೊಟ್ಟೊ.
ಹಾಚೆ ಮೂಳರೂಪ 'ಗೋಷ್ಠಮ್' ಮ್ಹಣಚೊ ಶಬ್ದು 'ಗೋಷ್ಠಮ್' ಮ್ಹಣಚೊ
ಹೊ ಸಂಸ್ಕೃತ ಶಬ್ದು ವಿಕಾರ ಪಾವನು 'ಗೊಟ್ಟೊ' ಮ್ಹಣು ಜಾಲ್ಲಾ.

ಕೊಡಕೆ : ಹ್ಯಾ ಶಬ್ದಾಕಯಿ ಗೋರವಾಂಕ ಬಾಂದೂಚೆ ಘರ ಮ್ಹಣಚೊ
ಅರ್ಥ. ಹಾಚೆ ಮೂಳ ರೂಪ ಸಂಸ್ಕೃತಾಚೊ 'ಕೋಷ್ಠಕಮ್' ಮ್ಹಣಚೆ.
ಕೋಷ್ಠಕಮ್ ಮ್ಹಣಚೆ ಶಬ್ದಾಕ ನೀಜ ಜಾವನು ಅರ್ಥ ಗೋರವಾನಿ ಉದಾಕ
ಪೀವಚ್ಯಾಕ ಆಸೂಚೆ ಮಾತಿಯೇಚೆ ಆಯದನ ದವರಲಲೋ ಜಾಗೊ ಮ್ಹಣು.
ಜಾಲ್ಯಾರಿ ಆತಾಂ ಹಾಚೊ ಅರ್ಥ ಗೋರವಾಂಕ ಬಾಂದೂಚೊ ಜಾಗೊ ಮ್ಹಳ್ಳೆ
ರೂಪಾರಿ ಆಸಾ.

ಕೋಷ್ಠಕಮ್ > ಕೊಟ್ಟಕ > ಕೊಡಕೆ

ಚಿಕ್ಕೋಳಿ : ಫುಲಾಚೆ ಗಾಂತಾವಣೇಂತು ಬಾಂದಾವಣೇಂತು ಏಕ ವಿಧಾಚೆ
ಗಾಂತಾವಣೇಕ ಬಾಂದಾವಣೇಕ 'ಚಿಕ್ಕೋಳಿ' ಮ್ಹಣತಾತಿ. ಬಾಯಲಾನಿ ಕೇಸಾಂಕ-
ಫಾಂತಿಯೇಕ ಲಾಂಬೋಚೊ ಫುಲಾಂಚೊ ಸೋರು ಮ್ಹಣು ಹಾಚೊ ಅರ್ಥ.
ಹ್ಯಾ ಶಬ್ದಾಚೆ ಮೂಳ ರೂಪ 'ಶಿಖಾವಲಂಬಿ' ಮ್ಹಣಚೊ ಸಂಸ್ಕೃತ ಶಬ್ದು.
ಶಿಖಾವಲಂಬಿ ಮ್ಹಣಚೊ ಹೋ ಶಬ್ದು ವಿಕಾರ ಪಾವನು 'ಚಿಕ್ಕೋಳಿ' ಜಾಲ್ಲಾ.
ಫಾಂತ್ಯೇಕ ಲಾಂಬೋಚಿ ಮಾಳಾಚಿ ಚಿಕ್ಕೋಳಿ.

ಮೋಗು : ಸಂಸ್ಕೃತಾಚೊ 'ಮೋಹ' ಮ್ಹಣಚೊ ಶಬ್ದು ವಿಕಾರ ಪಾವನು
ಮೋಗು ಮ್ಹಣು ಜಾಲ್ಲಾ. 'ಹ' ಕಾರಾಕ 'ಗ' ಕಾರಾ ಆದೇಶ ಜಾವನು ಮೋಹ >
ಮೋಗ (ಮೋಗುಲ) ಜಾಲಾ. ಅಶೇಂಚ 'ಚೋಹ' > ಚೋಗ (ಚೋಗೋ) ಜಾಲಾ.

ಮೋಹು : ಹೋ ಶಬ್ದು ಸಂಸ್ಕೃತಾಚೊ 'ಮಧು' ಮ್ಹಣಚೊ ಶಬ್ದು
ವಿಕಾರ ಪಾವನು ಮೋಹು ಮ್ಹಣು ಜಾಲಾ. 'ಧ' ಅಕ್ಷರ ಪ್ರಾಕೃತಾಂತ 'ಹ' ಜಾತಾ.
ತ್ಯಾ ಪ್ರಕಾರ ಮಧು > ಮಹು > ಮೋಹು ಜಾತಾ. ಉಚ್ಚಾರಾಂತು ಮೋಹು,
ಮೋಪು ಜಾಲ್ಲಾ. ಮೋಹು ಮ್ಹಣಚೆ ಸಮ ಜಾಲೊ ಶಬ್ದು.

ಹಾಂತುಳ : ನೀದ ಆಯಿಲೆಂ ಮ್ಹಣು ಜಾಲ್ಯಾರಿ ನೀದಚ್ಯಾಕ ಕಸಲೇಯಿ
ಏಕ ಪಾತಲಾನು ನೀದತಾತಿ. ಅಶೆಂ ಪಾತಲಾಚೆ ಕಸಲೆಂ ? ಹಾಂತುಳ - ಹಾಂತೂಳ.
ಹೊ ಶಬ್ದು ಸಂಸ್ಕೃತ ಭಾಷೆಚೊ 'ಹಂಸತೂಲ' ಮ್ಹಣಚೊ ಜಾವನು ಆಸ್ಸ.
'ಹಂಸತೂಲ' ಮ್ಹಣಚೊ ಹೋ ಶಬ್ದು ವಿಕಾರ ಪಾವನು 'ಹಾಂತೂಳ' ಜಾಲಾ.

ಕೊಂಕಣೀ ಭಾಶೇಂತು ವಿಶಿಷ್ಟ ಕನ್ನಡ ಶಬ್ದ

ಲೋಕಾಂತು ಲೋಕಾನಿ ಉಲೋಚ್ಯೋ ಭಾಸೋ ಅಸಂಖ್ಯಾ. ಪಡಿಯೇಕ ಜಣಾಂಗಾ ಲೋಕು ತಾಂಚಿ ಜಣ ಏಕ್ವಟ ಮೇಳೇಲೆ ವೇಳೇರಿ ತಾನ್ನಿ ತಾಂಗಲೆ ಮಾಂಯ್ ಭಾಸ ಉಲಯತಾತಿ ಮ್ಹಣು ಆಮಕಾ ದೀಸತಾ. ತೆರಿಯೀ ತಾನ್ನಿ ಉಲೋಚೆ ಉತರಾಂತು ಸಂಪೂರ್ಣ ಜಾವನು ತಾಂಗಲಿ ಮಾಂಯ್ ಭಾಸೇಚೆ ಶಬ್ದ ಮಾತ ಆಸನಾಂತಿ. ತಾಂತು ವೆಗಳೆ ಅನೇಕ ಭಾಸೇಚೆ ಶಬ್ದಯಿ ಮೇಳನು ಆಸತಾತಿ. ಕಾರಣ ಇತ್ತೆ ಮ್ಹಳ್ಯಾರಿ ಭಾಸ ಮ್ಹಣಚಿ ಹೊಳಚಿ ನ್ಹಯಿ ಮ್ಹಣು ಪಯಲೇಂಚಿ ಸ್ಪಷ್ಟ ಕೇಲಾಂ. ತೀ ನ್ಹಯಿ ಹೊಳತಾನಾ ತಾಂತು ಚಾರ ದಿಕಾನಿ ಹೋಳ್ನು ಆಯಿಲೆ ಚಾಂಗ - ವಾಯಟ ಸಗಟ ಥರಾಚೆ ಉದಾಕ ಮೇಳೋನು ಘೇವನು ವೊಳಚೆ ಭಾಶೇನ (ವರಿ), ಭಾಸಯಿ ಆಪುಲ್ಯಾ ಚಾರ ತರಫೇನ ಉಲೋಚೆ ದೂಸರೆ ಭಾಶೇಚೆ ಶಬ್ದಾಂಕ ಆಪಣ್ಯಾಲ್ಯಾಂತು ಮೇಳೋನು ಘೇತಾ ಮ್ಹಣಚೆ ಸ್ಪಟಿಕ ಸ್ಪಷ್ಟಿ ಜಾವನು ಆಸಾ. ಅಶೆ ಮೇಳೋನು ಘೇತಿಲೆ ಶಬ್ದ, ತ್ಯಾ ಭಾಸೇಕ ಕ್ಹಂಚೆ ಭಾಸ ಜವಳ ತಾಚೋ ಸಂಸರ್ಗು, ಸಂಪರ್ಕು ಜಾಲಾ ಮ್ಹಣಚೆ ಕಳಿತಾಕ ಹಾಡತಾತಿ. ಹ್ಯಾ ಪ್ರಮಾಣೆ ಆಮಿ ಪಳಯಿಲ್ಯಾರಿ ಆಮಗಲೆ ಕೊಂಕಣೀ ಭಾಶೇಂತು ತೀಚೆ ಶೇಜಾರಿ ಆಶಿಲೆ ಕನ್ನಡ ಭಾಶೇಚೆ ಶಬ್ದ ಭರಪೂರ ಮೇಳೋನು ಆಯಿಲೆ ದೀಸತಾತಿ. ಅಶೆ ಮೇಳೋನು ಆಯಿಲೆ ಶಬ್ದಾಂತು ಥೋಡೆ ಶಬ್ದ ಆಜಿ ಕೇವಲ (ಬರೇ) ಕೊಂಕಣೀ ಭಾಶೇಂತು ಮಾತ್ರ ಉಪಯೋಗಾಂತು ಆಸೂನು, ಕನ್ನಡ ಭಾಶೇಂತು ತ್ಯಾ ಶಬ್ದಾಂಚೊ ಪ್ರಯೋಗು ಕರಚೆ ದೀಸನಾ. ಅಸಲೆ ಥೋಡೆ ಶಬ್ದಾಂಚೊ ಪರಿಚಯು (ವಳಖು) ಕರನು ದೀವೂಂಕ ಹಾಂಗಾ ಪ್ರಯತನ ಕೇಲಾಂ.

ಕಲ್ಪತ್ತು : ಆಯುರ್ವೇದಿಕ ವಕದ್ ಸಿದ್ಧ ಕರತಾನಾ ವಕದಾ ಪಾಲ್ಗೊ ಇತ್ಯಾದಿಚೊ ರೋಸು ಕಾಡಚೆ ವಿತೀರ ಪಪಯಿಲೆ ತೆ ಏಕ ಪಾತ್ಕರಾರಿ ದವರೂನು ಏಕ ದಾಣ್ಯಾನಿ ಘಸಟಿತಾತಿ. ಹಾಚೇರಿ ಮಾಸೋಲೂಯಿ ವಾಟೂಚೊ ಆಸಾ. ಅಶೆ ಘಸಟೂಚಾಕ, ವಾಟೂಚಾಕ ಉಪಕಾರಚೆ ಪಾತ್ಕರಾಕ 'ಕಲ್ಪತ್ತು' ಮ್ಹಣತಾತಿ. ನೀಜ ಜಾವನು ಹೊ ಏಕ ಥರಾ ಸಾಣೆ ಪಾತ್ಕೋರು. ಹಾಕಾ ಆಮಿ ಕಲ್ಪತ್ತು ಮ್ಹಣತಾತಿ. ತೆರಿಯೀ ಹೋ ಶಬ್ದು ಕೊಂಕಣಿ ಭಾಶೇಚೊ ನ್ಹಹಿಂ. ಹೋ ಕನ್ನಡ ಶಬ್ದು. ಹ್ಯಾ ಶಬ್ದಾಚೆ ನೀಜ ರೂಪ 'ಕಲ್ಗೊತ್ತು' ಮ್ಹಣಚೆ ಜಾವನು ಆಸೂನು ಕೊಂಕಣೀಂತು ಕಲ್ಪತ್ತು ಜಾಲಾಂ. ಕೊಂಕಣೀಂತು ಉಪಕಾರಚೊ ಹೊ ಶಬ್ದು ಕನ್ನಡಾಂತು ವಿಶೇಷ (ಖಾಸ್) ಸಂದರ್ಭಾರಿ ಮಾತ್ರ ಪ್ರಯೋಗಾಕ ಆಸೂನು ದಿನನಿತ್ಯಾಚೆ ಪ್ರಯೋಗಾಂತು

೧. ಕಲ್ - ಪಾತ್ಥೋರು + ಒತ್ತು - ದಬಾವಚೆ (ವಾಟೂಚೆ) ಮ್ಹಣು ಹಾಚೊ ಶಬ್ದಾರ್ಥ.

ಕೊಯ್ತಿ : ಕ್ಹಂಚೋಯ್ ಏಕು ರೂಖು, ರೂಕಾಚೊ ಖಾಂದೊ, ನ್ಹಂವೆ ಘುಟ್ ಆಸೂಚೆ ಕ್ಹಂಚೇಯ ಖಾಂಡುಚಾಕ ವಾಪುರಚೆ ಏಕ ಆಯುಧ ಜಾವನು ಆಸೂಚೆ ಜೇ ಆಸಾ ತೆ ಕೊಯ್ತಿ. ಹೋ ಶಬ್ದು ಆಮಕಾ ಕೊಂಕಣೇ ಭಾಶೇಚೊ ಶಬ್ದುಸೊ ದೀಸತಾ. ಜಾಲ್ಯಾರಿ ಹೋ ಶಬ್ದು ಕೊಂಕಣೇ ಭಾಶೇಚೊ ನ್ಹಂ. ಹಾಚೆ ಮೂಲ ರೂಪ 'ಕೊಯಿತ' ಮ್ಹಣಚೊ ಕನ್ನಡ ಶಬ್ದು. ಜಾಲ್ಯಾರಿ ಕನ್ನಡಾಂತು ಹಾಚೊ ಪ್ರಯೋಗು ಆಸಚೊ ದೀಸನಾ. ಆಸಲ್ಯಾರೀಯಿ ಭೌವ ಊಣೆ. ಹಾಚೆ ಬದಲಾಕ ಆಯಚೆ ಕನ್ನಡಾಂತು ಹಾಕಾ 'ಕುಡುಗೋಲು' ಮ್ಹಣತಾತಿ, ಕತ್ತಿ ಮ್ಹಣೂಯಿ ಸಾಂಗಾತಾತಿ. ಕತ್ತಿ ಮ್ಹಣಚೊ ಶಬ್ದು ಸಂಸ್ಕೃತ ಭಾಶೇಚೊ 'ಕರ್ತಿ' ಮ್ಹಣಚೆ ಶಬ್ದಾಚೆ ತದ್ಭವ ರೂಪ. ಕೊಯಿತ ಮ್ಹಣಚೇಚಿ ಕನ್ನಡಾಚೆ ಸಾಬಾವಿಕ ರೂಪ. ಹಾಚೊ ಅರ್ಥ ಕಾತರೂಂಕ ವಾಪುರಚೆ ಆಯುಧ ಮ್ಹಣು. ಅಶೆ ಆಸಲ್ಯಾರೀಯಿ ಆಯಚೆ ದೀಸಾಂತು ಕನ್ನಡಾಂತು ಕೊಯಿತ ನ್ಹಂವೆ ಕೊಯ್ತಿ ಮ್ಹಣು ಕೋಣಯಿ ಉಪಕಾರನಾಂತಿ. ಹೊ ಶಬ್ದು ಉಪಕಾರಚೊ ಕೊಂಕಣೆ ಲೋಕಾನಿ ಮಾತ್ರ.

ಕಾಯಲಿ, ಕಾಯ್ಲಿ : ಚರಚರಿ, ಗರಗರೀ ಪೋಳೆ ಬಾಜೂಚಾಕ, ತಶೇಂಚ ಹೂನ್ - ಹೂನ್ ಬಿಸ್ಕುಟ ಆಂಬಡೆ (ತೋಂಡಾಂತು ಉದಾಕ ಆಯಲೇಕೀ) ಆದಿಲೆ ತಳಪಾ ಖಾಣ ಕರೂಂಕ ಕಾಯಲೀಚೆ ಅವಶ್ಯ ಆಸಾ. ಹ್ಯಾ ಕಾಯ್ಲೆಂತು ದೋನಿ ಥರಾಚೊ ಆಸತಿ. ಏಕಿ ಪೋಳ್ಯಾಂಚಿ ಕಾಯ್ಲಿ, ಆನ್ನೇಕಿ ತಳಪಾ ಕಾಯ್ಲಿ. ಹಾಂಗಾ ಬಾಜೂಚೆ, ತಳಚೆ ಆಮೀಚಿ ಜಾಲ್ಯಾರೀಯಿ ಬಾಜೂಚಿ, ತಳಚಿ ಕಾಯ್ಲಿ ಮಾತ್ರ ಆಮಗಲಿ ನ್ಹಂ, ಶೆಜಾರ್ಚೆ ದ್ರಾವಿಡಾಂಚಾಲಿ. ಮ್ಹಳ್ಯಾರಿ ಕಾಯ್ಲಿ ಮ್ಹಣಚೊ ಶಬ್ದು ಕೊಂಕಣೆ ಭಾಶೇಚೊ ನಂ. ಹಾಚೆ ಮೂಲರೂಪ 'ಕಾವಲಿ' ಮ್ಹಣಚೆ ಜಾವನು ಆಸಾ. 'ಕಾವು' ಮ್ಹಳ್ಯಾರಿ ಉಜಾಚಿ ಹೂನಸಾಣೆ. ಉಜಾಚೆ ಹೂನಸಾಣೇನ ತಾಪೋಚೊ ತಸಲೊ ವಸ್ತು ಕಾವಲಿ. ಹೊ ಕಾವಲಿ ಶಬ್ದು ಕೊಂಕಣೆ ಜನಾಂಗಾಲೆ ಉತರಾಂತು ಕಾಯಿಲಿ, ಕಾಯ್ಲಿ ಜಾಲಾ. ನೀಜ್ ಜಾವನು ಬಾಜೂಚೆ ಕಾಯಿಲೀಕ 'ತವೊ' ಮ್ಹಣತಾತಿ.

ಕಾಯ್ಲಾತೊ : ಕಾಯಲೇರಿ (ತವ್ಯಾರಿ) ಫಾಲಲೊ ಪೋಳೊ ಕಾಡೂಂಕ, ಉಪರ್ತುಚಾಕ ಏಕ ಸಾಧನ ಜಾವಕಾ ನಂವೆ ! ವ್ಹಂ. ತೋ ತಯಾರ ಕೇಲೋ ಆನೀಕ 'ಕಾಯ್ಲಾತೊ' ಮ್ಹಣು ತಾಕಾ ಆಪಯ್ಲೆ. ಶೆಜಾರಾಚೆ ಭಾಶೇ ಧಾವನು ಆಮಿ ಕಾಯ್ಲಿ ಹಾಳಿ, ತ್ಯಾ ಕಾಯಿಲೀಕ ಆಮಚೊ ಹಾಧು ಜೋಡಾಯಲೊ. ಆನೀಕ

ಕಾಯಿಲೋಚೊ ಹಾತು = ಕಾಯ್ಲಾತೊ ಮ್ಹಣು ಸೃಷ್ಟಿ ಕೇಲೊ. ಮ್ಹಳ್ಳಾರಿ ಏಕು ಕನ್ನಡ ಶಬ್ದು ದುಸರೊ ಕೊಂಕಣಿ ಶಬ್ದು ದೋನೀಯಿ ಮೇಳೋನು ಏಕ ಸಮಸ್ತ ಶಬ್ದು ಸೃಷ್ಟಿ ಕೇಲೊ ಮ್ಹಣಚೆ ಹಾಂಗಾ ಸ್ಪಷ್ಟ ಜಾತಾ.

ಕಾಂಬಳಕೂರು : ಕನ್ನಡ ಆನೀಕ ಕೊಂಕಣಿ ಶಬ್ದು ಮೇಳೋನು ಸೃಷ್ಟಿ ಕೇಲೆಲೆ ಶಬ್ದು ಸಮೂಹಾಂತು ಯೇವಚೊ ಆನೇಕು ಶಬ್ದು 'ಕಾಂಬಳಕೂರು'. ಹಾಂತು ಕಾಂಬಳ ಮ್ಹಣಚೊ ಶಬ್ದು ಸಂಸ್ಕೃತ 'ಕಂಬಲ' ಮ್ಹಣಚೆ ಶಬ್ದಾಚೆ ತದ್ಭವ ರೂಪ. ಕಂಬಲ > ಕಾಂಬಳ. ಹಾಕಾ ಕಾಂಬಳ ದೀವಚೆ ಪ್ರಾಣಿ 'ಕುರಿ' ಮ್ಹಣಚೊ ಕನ್ನಡ ಶಬ್ದು 'ಕೂರು' ಕರನು 'ಕಾಂಬಳಕೂರು' ಮ್ಹಣಚೊ ಕೇಲೊ.

ರಾಂದಯ್‌ಕಾಯಿ : ಹಾಂತೂಯಿ° ರಾಂದಯಿ ಮ್ಹಣಚೊ ಶಬ್ದು ಕೊಂಕಣಿ ಜಾಲ್ಯಾರಿ ಕಾಯಿ ಮ್ಹಣಚೊ ಶಬ್ದು ಕನ್ನಡ ಜಾವನು ಆಸಾ. ಕನ್ನಡಾಂತು ಕಾಯಿಪಲ್ಯ ನ್ಹಂವೆ ಪಲ್ಯದಕಾಯಿ, ಅಡಿಗೇ ಕಾಯಿ ಮ್ಹಣತಾತಿ. ಆತಾತಾ° 'ತರಕಾರಿ' ಮ್ಹಣು ಸವತ್ರ್ ಮ್ಹಣತಾತಿ.

ಸುತ್ತುಂಗುಲ : ಅಯಪ್ಪಣ° ಬಾಯಲಾಲೆ ಮಾಂಗಲ್ಯಾಚೆ ವಸ್ತೂಂಕ ಏಕು ವಸ್ತು ತಾಂಗಲೆ ಪಾಯ್ಯಾ° ಬೋಟಾಕ ಫಾಲಚಿ ಏಕಿ ಮುದ್ದಿ (Tearing) ಜಾವನು ಆಸಾ ನ್ಹಂವೆ ! ತಾಕಾ ಆಮ್ನಿ 'ಸುತ್ತುಂಗುಲ' ಮ್ಹಣತಾತಿ. ಕಿತ್ಯಾಕ ಮ್ಹಳ್ಳಾರಿ ತೆ° ಮುದಿಯೇಚೆ ರೂಪಾರಿ ಆಸ್ಸು ಮಾತ್ರ ನಹಿ°, ತಾಂತು ಏಕ ಸರಿ ತೀನಿ ಚಾರಿ ಪೋಡಿನ ಫೀರ್ನು ಆಸತಾ. ಅಶೆ ಜಾವನು ತಾಕಾ ಸುತ್ತುಂಗುಲ ಮ್ಹಣಚೆ ಜಾಲ್ಯಾರಿ ಹೊ ಶಬ್ದು ಕನ್ನಡ ಭಾಶೇಚೊ. ಸುತ್ತುಲುಳ್ಳ + ಉಂಗುರ ಮ್ಹಣಚೊ ಜಾವನು ಆಸ್ಸು ಮ್ಹಳ್ಳಾರಿ ವಿಚಿತ್ರ ದೀಶ್ವಾಕ ಪುರೋ ನ್ಹಂವೆ ! ಅಶೀ° ಆಸಲ್ಯಾರೀಯಿ ಕನ್ನಡಾಂತು ಮಾತ್ರ 'ಸುತ್ತುಂಗುಲ' ಮ್ಹಣಾತಿ. ತಾಂತು ತಾಕಾ 'ಕಾಲುಂಗುರ', 'ಮಿಂಚು' ಮ್ಹಣತಾತಿ.

ತವಸೆ, ತೌಸೆ : ತವಸೆ°(ಶೆ°) ಮ್ಹಳ್ಳೆ° ತಕ್ಷಣ ತೌಸಳಿ ಉಡಗಾಸು ಯೇತಾ. ತೌಸಳಿ ಖಾವಚ್ಯಾಕ ರೂಚೀ ಜಾತಾ. ತರಿಯೀ ಆಮಿ ಖಾವಚಿ ತೌಸಳಿ ಕರೂಂಕ ವಾಪರಚೆ ತವಸೆ° (ತೌಸೆ°) ಆಸಾ ಪಳಯಾ, ತೆ° ತವಸೆ° ಆಮಿ ಕನ್ನಡಾ ದಾಕೂನು ಘೇತಲಾ°. ಹಾಕಾ ಕನ್ನಡಾಂತು ಸವತೆ, ಸೌತೆ ಮ್ಹಣತಾತಿ. ಹಾಂಗಾ ಏಕಿ ವಿಶೇಷತಾ ಆಸಾ. ಕನ್ನಡಾಂತು ಸವತೆ ಮ್ಹಣಚೆ ಶಬ್ದಾಂತೂಲಿ ಅಕ್ಷರಂ ಪಾಟಿ - ಪುಡಾರ (ಮಾಕ್ಯೆ - ಮುಖಾರಿ) ಜಾವನು ಕೊಂಕಣೀಂತು ತವಸೆ° ಜಾಲ್ಲ್ಯಾ. ಸವತೆ > ತವಸೆ. ಆಮಗಲೆ ಭಾಶೇನ ಆಮಿ ಹಾಕಾ ಕಾಕಡಿ, ಕಕ್ಕಡಿ ಮ್ಹಣಕಾ ಆಶಿಲೆ°. ಕಿತ್ಯಾಕ ಮ್ಹಳ್ಳಾರಿ ಸಂಸ್ಕೃತಾಂತು ಹಾಕಾ ಕರ್ಕಟೀ ಮ್ಹಣತಾತಿ. ಹಿಂದೀ ಭಾಶೇಂತೂಯಿ ಕಕಡಿ,

ಮರಾಠೀ ಭಾಶೇಂತು ಕಂಕಡಿ ಮ್ಹಣತಾತಿ. ಕೊಂಕಣೇಂತು ಪಿಕನಾ ನಾತಿಲೆ ಪೇರಾಕ 'ಕಾಂಕಡೊ' ಮ್ಹಣತಾತಿ ಶಿವಾಯಿ ತವುಸ್ಸಾಕ ಕಾಂಕಡೊ ನ್ಹಹಿವೆ ಕಂಕಡಿ ಮ್ಹಣು ಸಾಂಗನಾತಿ.

ಉಸಿರ್ಮೇಟಿ : ವಯಿರಿ ವಿಚಾರ ಕೆಲೇಲೆ ಶಬ್ದಾಂ ಪೇಕ್ಷಾ ಹೊ ಶಬ್ದು ಕೊಂಕಣೇಂತು (ದ.ಕ. ಜಿಲ್ಲೆಚೆ) ಮಾತ್ರ ಪ್ರಯೋಗು ಜಾವಚೊ ಏಕು ವಿಶಿಷ್ಟ ಶಬ್ದು ಜಾವನು ಆಸಾ. ಮನೀಶಾಂಕ ಯೇವಚೆ ರೋಗಾಂತು ಏಕ ಭಯಂಕರ ರೋಗಾಚೆ ನಾಂವ ಜಾವನು ಆಸಾ ಹೊ ಶಬ್ದು ಆಮಿ ಉಪಕಾರತಾತಿ. ಹ್ಯಾ ರೋಗಾಂತು ಶ್ವಾಸು ಘೇವಚ್ಯಾಕ ಭಾರಿ ತ್ರಾಸು ಜಾತಾ. ಮ್ಹಳ್ಯಾರಿ ಶ್ವಾಸು ಘೇವಚ್ಯಾಕ ಏಕ ರೀತಿಚೆ ನಿಗ್ರಹ ಕೆಲೆವರಿ ದಾಮಾಟಿಲ್ಯಾವರಿ ಜಾತಾ.

ಹಾಕಾ ಸಂಸ್ಕೃತಾಂತು ಉಚ್ಛಾಸ ನಿಗ್ರಹ ಮ್ಹಣತಾತಿ. ಅಶಿಂ ಆಸತಾನಾ ಆಮಿ ಕೊಂಕಣೇ ಭಾಶೇನಯಿ ಉಚ್ಛಾಸಿ ನಿಗ್ರಹ ನ್ಹಹಿವೆ ಉಸ್ಪಾಸು ದಾಬವ ಮ್ಹಣಕಾ ಆಶಿಲೆ ನ್ಹಹಿವೆ ? ಹಿಂದೀ ಆದಿಲೆ ಗೌಡ ಭಾಷೇಂತು ಪ್ರಯೋಗು ಆಸೂಚ್ಯಾವರಿ 'ದಮ್ಮು' ಮ್ಹಣಕಾ ಆಶಿಲೆ (ದಾಮಾಟೂಚೆ ದಮನಕರಚೆ-ದಮ್ಮು) ಜಾಲ್ಯಾರಿ ಆಮಿ ಚಡಾವತ್ ಜಾವನು ದಮ್ಮು ಮ್ಹಣಚೆ ಬದಲಾಕ ಕನ್ನಡ ಶಬ್ದು - ಉಸಿರ್ಮೇಟಿ ಮ್ಹಣು ಉಪಕಾರತಾತಿ. ಕನ್ನಡಾಂತು ಉಸಿರು = ಶ್ವಾಸು + ಮೇಟಿ = ದಾಬ್ಬೊಚೊ, ದಾಮಾಟೂಚೊ ರೋಗು ಕ್ಹಂಚೋಕಿ ತೋ ರೋಗು ಉಸಿರ್ಮೇಟಿ ರೋಗು. ಜಾಲ್ಯಾರಿ ಕನ್ನಡಾಂತು ಮಾತ್ರ ಕೋಣಯಿ ಉಸಿರ್ಮೇಟಿ ಮ್ಹಣಾತಿ. ತಾಂತು ಉಬ್ಬಸ ಮ್ಹಣತಾತಿ. ಅಶಿಂ ಜಾವನು ಕನ್ನಡಾಂತು ಪ್ರಯೋಗಾರಿ ನಾತಿಲೆ ಕೊಂಕಣೇಂತು ಮಾತ್ರ ಪ್ರಯೋಗು ಕರಚೊ (ಉಪಕಾರಚೊ) ಏಕು ವಿಶಿಷ್ಟ ಶಬ್ದು ಹೊ ಉಸಿರ್ಮೇಟಿ. ಕನ್ನಡಾಚಾಂಕ ನಾಂಕಾ ಜಾಲಲೊ ಹೊ ಶಬ್ದು ಕೊಂಕಣೇಂತು ಘರ ಕರನು ರಾವಲಾ. ಹಾಕಾ ಜಾಲ್ಲೆ ತಿತುಲೆ ವಗೀ ಬಾಹಿರ ಫಾಲಚೆ ಬರೆ (ಚಾಂಗ) ಆಮಕಾ ನಾಕಾ ಹೀ ಉಸಿರ್ಮೇಟಿ.

ಅಶೆ ಹೆ ಶಬ್ದ ಕನ್ನಡ (ದ್ರಾವಿಡ) ಭಾಶೇಚೆ ಜಾವನು ಆಸಲ್ಯಾರೀಯಿ ಆಜಿ ಹೆ ಶಬ್ದ ಕೇವಲ ಕೊಂಕಣೆ ಭಾಶೇಂತು ಮಾತ್ರ ಪ್ರಯೋಗಾಂತು ಆಸತಿ. ಅಶೆ ಜಾವನು ಹೆ ಶಬ್ದ ಕೊಂಕಣೆ ಭಾಶೇಂತು ವಾಪುರಚೆ ವಿಶಿಷ್ಟ ಕನ್ನಡ ಶಬ್ದ ಮ್ಹಣೂಂಕ ಆಕ್ಷೇಪು ಕಿತ್ಯಾಕ.

ಆಕರ ಗ್ರಂಥಂ

- 1) ಪೃಥ್ವಿರಾಜ ರಾಸೋ
- 2) ಬೀಸಲದೇವ ರಾಸೋ
- 3) ಭ್ರಮರಗೀತ - ಸೂರದಾಸ
- 4) ಸೂರಭಜನ - ಸೂರದಾಸ
- 5) ಮೀರಾಭಜನ - ಮೀರಾಬಾಯೀ
- 6) ಕಬೀರ ಪದಾವಲೀ - ಕಬೀರದಾಸ
- 7) ಹಿಂದೀ ಸಾಹಿತ್ಯಕಾ ಇತಿಹಾಸ - ಆಚಾರ್ಯ ರಾಮಚಂದ್ರ ಶುಕ್ಲಾ
- 8) ಹಿಂದೀ ಭಾಷಾ ವಿಜ್ಞಾನ - ಶ್ಯಾಮಸುಂದರ ದಾಸ
- 9) ದ್ರಾವಿಡ ಭಾಷಾ ವಿಜ್ಞಾನ - ಹಂ. ಪ. ನಾಗರಾಜಯ್ಯ
- 10) ಬಿಹಾರೀ ಸತ್‌ಸಯೀ - ಬಿಹಾರೀ
- 11) ರಸಖಾನ್ ಪದ್ಯಾವಲಿ - ರಸಖಾನ್
- 12) ರಹೀಮ್ ಸತ್‌ಸಯೀ - ರಹೀಮ್ (ಖಾನ್‌ಖಾನಾ ಅಬ್ದುಲ್ ರಹೀಮ್)
- 13) ಪಂಚ್ಯದಾಯಿ ಪತ್ರಿಕಾಂತು ಪ್ರಕಟ ಜಾಲ್ಲಿ ಮಾನೇಸ್ತ್ ಜೂಜೇ ಪಿರೇರಾ
ಆನೀ ಅನ್ಯ ಲೇಖಕಾಂಚಿ ಲೇಖನಾಂ.
- 14) ವಡ್ಡಾರಾಧನೆ - ಶಿವಕೋಟ್ಯಾಚಾರ್ಯ
- 15) ಭೌವಸಂಖ್ಯಾಚಿ ಪಾರ್ಯಪುಸ್ತಕಾಂತು ವೆಗಳೆ ವೆಗಳೆ ಲೇಖಕಾಂಚಿ ಲೇಖನ.

(ತೀಸ್ ವರಸಾಂ ಪಯಲೆಂ ವಾಪರಲೇಲಿ ಗ್ರಂಥ ಅನೇಕ ಆಸತಿ. ತಾಂಚಿ ಪಟ್ಟಿ ಆತಾಂ ವ್ಹಡಗೂನು ಗೆಲ್ಲೆ ಕಾರಣಾನ ಪೂರಾ ಪಟ್ಟಿ ದೀವೊಂಕ ಹಾಂಗ್ ಜಾಯಿನಿ. 'ಕೊಂಕಣಿ ಭಾಶೆಂಚೆ ಅಸ್ತಿತ್ವ' ಹ್ಯಾ ಲೇಖಾಂತು ವಾಪರಲೆಲೆ ಸಗಲೆ ಗ್ರಂಥಕಾರಾಂಕ ಆಭಾರಿ ಜಾವನು ಆಸ್ಸ, ಆನೀಕ ಹಾಂತು ವಿಸರೂನು ಬರಯನಾ ಉರಲೆಲೆ ಸಗಲೆ ಲೇಖಕಾಂಚಿ ಕ್ಷಮಾ ಮಾಗೂನು ತಾಂಕಾಯಿ ಹಾಂವ ಋಣಿ ಜಾವನು ಆಸಾ).

